
ଆକାଶ 


ଖରା କେତେବେଳୁ ଗଚାଲିଗଲାଣି। ସଞ୍ଜବେଳ। ଆଉ 
ଟିକକରେ ରାତି ମାଡ଼ି ଆସିବ । ପୁନି କେତେ କାମ କଲା| ଘର 
ଓଳେଇଲା। ଜିନିଷ ସଜାଡ଼ିଲା। ତା” ଲୁଗାକୁ ଚଉତି ଅଳଗୁଣିରେ 
ରଖୁଲା। ସେଇଠୁ ଗଲା ମାଆ ପାଖକୁ | 


ଶୁଭୁଥାଏ- ‘ ଲପର ଲପର ଠିସ୍‌! | ବାଡ଼ି ବାରଣ୍ଡାରୁ ଆଉ କିଛି 
ଜାଳେଣି ଆଣି ସେ ରଖ୍ଣଦେଲା ମାଆ ପାଖରେ। 


କୁନି ଝିଅଟିଏ ହେଲେ କ”ଣ ହେବ, ପୁନି ଘରର ବହୁତ 
କାମ କରେ। 

ଏତିକିବେଳେ ସୁନେଇ ଡାକ ଛାଡ଼ିଲାଂ ଆଲୋ ପୁନି, 
ମୋ ପାଖକୁ ଆଂ । 

ସୁନେଇ, ପୂନିର ଜେଜେ ମା” | ବହୁତ ବୁଢ଼ୀ 
ହେଇଗଲାଣି । ମୁଣ୍ଡବାଳ ଝୋଟ ହେଲାଣି। ଦାନ୍ତ ଆଉ 
ଗୋଟିଏ ହେଲେ ନାଇଁ । ଚମ ଧୁଢ଼ୁଧୁଡ଼ୁ । ଗୋଡ଼ ଆଙ୍ଗୁଠି 
ସବୁ ମୋଡ଼ି ହେଇ ଗଲାଣି | ସରୁଆ ସରୁଆ ହାତ ଗୋଡ଼ | 
କାନ ଦିଇଟା ଓହଳି ପଡ଼ିଚି ଦୁଲୁକ ପିନ୍ଧି ପିନ୍ଧି। ଆଖୁ 
ଦଇଟା ଜାଲୁଜାଲୁ | 

ଅଗଣାରେ ଗୋଡ଼ ଲମ୍ବେଇ ବସିଥାଏ ବୁଢ଼ୀ ଆକାଶକୁ 
ଗହିଁ କହିଲା ହେଇ ଦେଖ୍‌ ଲୋ ପୁନି, ଫିନିଙ୍ଗ ତରା। 
ନିରନ୍ତେଲିର ଝିଅ କେମିତି ତରା ହେଇ ଚାହିଁଚି ଆମକୁ । ଆମ 
ମାହାପୁରର ଝିଅ| 

ପୁନି, ଜେଜେ ମା” କଥା ଶୁଣି ଦଉଡ଼ି ଆସେ ପାଖକୁ | 
ଜେଜେ ମାଂ” କୋଳରେ ମୁଣ୍ଡ ରଖୁ ଗଡ଼ିଯାଏ ତଳେ | ଆକାଶକୁ 
ଚାହେଁ। ଅନ୍ଧାରିଆ ଆକାଶ। ଆରେ ବାପ୍‌ରେ, କେତେ ତରା| 
ଜେଜେ ମା” ଏ ତରାମାନଙ୍କ ଭିତରୁ ମାହାପୁରର ଝିଅକୁ 
ଚିହ୍ନିଲା କେମିତି ? 

ସେଇଠୁ ସେ କହେ- ମତେ ଗୋଟେ ଗପ କହ | ସେଇ 
ପୁରୁଣା ଗପ। ଆକାଶ ଗପ। ତରାମାନଙ୍କ ଗପ। ନିରତେଲି 
ଆଉ ଧରମୁ ଦେବତା କଥା। 

ସୁନେଇ କହେ, ହଉଲୋ ରହ! ମୁଁ ଟିକେ ସଜାଡ଼ି ହେଇ 
ବସେ। ରହ, କହୁଚି ତତେ ଆକାଶ କଥା। 


ପିଲାଙ୍କ ଗପବାକ୍ସ ଵ ୪୦୨ 


Digitized by srujanika@gmail.com 


ହେଇ ଯେଉଁ ଆକାଶ ଦେଖୁଚୁ, ସେଇଟା କ”ଣ ଆଗରୁ 
ଏତେ ଦୂରରେ ଥୁଲା କି ? ଏଇ ପାଖରେ ଥଲା ପରା। ପୂରା 
ଲାଗି ରହିଥିଲା ମାଟି ଉପରକୁ | ତାରାମାନେ, ସୂରୁଜ ଦେବତା, 
ଚନ୍ଦର ଦେବତା, ସବୁ ଏଇ ପାଖରେ ଥଲେ। ବଡ଼ ଅସୁବିଧା 
ସେତେବେଳେ | ଦିନ ହେଲେ ଖରା ଗରମରେ ଲୋକେ ଛଟପଟ 
ହେଇଯାଉଥଲେ। ଗଛବୁରୁଛ ଜଳିପୋଡ଼ି ଯାଉଥଲା। ସଭିଏଁ 
ଚାହିଁଥାନ୍ତି ରାତିକି | ସୂରୁଜ ଦେବତା କେମିତି ଆକାଶରୁ ହଟିବ । 


ସେତେବେଳେ ଲୋକଗୁଡ଼ାକ ସାନସାନ। ଏଇ ହାତ 
ଆଙ୍ଗୁଠି ଭଳି। ଗଛଗୁଡ଼ାକ ବି ସାନ ସାନ। ଗାଇ, ଗୋରୁ, 
ହାତୀ, ବାଘ ସବୁ ସାନ ସାନ| ଲୋକମାନେ ଏତେ ସାନ ସାନ 


ଯେ ବାଇଗଣ କି ଲଙ୍କାମରିଚ ସେମାନେ ନିଶୁଣି ଲଗେଇ 

ତୋଳନ୍ତି। ପାହାଡ଼ ଡଙ୍ଗର କୋଉଠି କିଛି ନ ଥଲା। ସବୁଆଡ଼େ 
ପଡ଼ିଆ। ସାଉଁସାଉଁକା ପବନ । ସିରି ସିରି ପାଣି। 

ଏଇମିତି କେତେକାଳ ଗଲା। 

ଲୋକେ ନିରନ୍ତେଲିକି ଡାକୁଥାଆନ୍ତି- “ ଆମକୁ ରକ୍ଷା କର | 
ଆମକୁ ରକ୍ଷା କର।” 

ଥରକର କଥା | ନିରନ୍ତେଲିର ମାଆ ଘର ଓଳଉଥିଲା।| 
ସେଇଠୁ ଆସି ଅଗଣା ଓଳେଇଲା, ବାଡ଼ି ଖରକିଲା। 
ଏତିକିବେଳେ ମେଘ ଆସି ବାଜିଲା ତା” ପିଠିରେ। 
କଳାହାଣ୍ଡିଆ ମେଘ | ଏତେ ଓଜନିଆ ହେଇଯାଇଥୂଲା ଯେ 
ଭୂଇଁକୁ ଲାଗି ଲାଗି ସେ ଏକଡ଼ ସେକଡ଼ ହେଉଥଲା! 
କ”ଣ ଆଉ ବା କରନ୍ତା ସିଏ ? ଆକାଶଟା ମାଟି ପାଖରେ | 
କୁଆଡ଼େ ଆଉ ଯାଆନ୍ତା ମେଘ । 
ନରନ୍ତେଲିର ମା” କିନ୍ତୁ ରାଗିଗଲା। ଓଳୋଉଥବା ଝାଡ଼ୁରେ 
ଦେଲା ମେଘକୁ ପାହାରେ | ସେଇ ପାହାରକରେ ମେଘ ମାଆଲୋ 
ବାପାଲୋ କହି ଉଠିଗଲା ଉପରକୁ। ଆକାଶ ବି ଝାଡ଼ୁମାଡ଼ 
ଡରରେ ପଳେଇଗଲା କାଇଁ କେତେ ଦୂରକୁ | 

ସେଇଦିନୁ ଆକାଶ ଉପରକୁ ଯାଇଚି ଯେ ଯାଇଚି। 

ତେଣିକି ବରଷକୁ ବରଷ ମଣିଷମାନେ ଡେଙ୍ଗା ହେଲେ । 
ଗଛମାନେ ବଢ଼ିଲେ। ପାହାଡ଼ ପର୍ବତ ମୁଣ୍ଡ ଟେକିଲେ। ମେଘ 
କିନ୍ତୁ ବେଳେବେଳେ ପଳେଇଆସେ ପାହାଡ଼ ଉପରକୁ । ପାହାଡ଼ 
ପାଖକୁ ଆସିଲେ ମେଘ, ଘୁଡ଼ୁଘଗୁଡ଼ୁ କଥା କହେ। 

ପୁନି ଏତେବେଳଯାଏଁ ଚୂପ୍ରାପ୍‌ ଶୁଣୁଥିଲା। ସେଇଠୁ ସେ 
ପରାରିଲା- ହେଲେ ମେଘରେ ଆଲୁଅ କାଇଁକି ଦିଶେ ? 

ସୁନେଇ କହିଲା ଆଲୋ ! ଆଲୁଅ କ'ଣ ବା, ସେଇଟା 
ପରା ମେଘର ହସ। 

ଏତିକିବେଳେ ଆକାଶରେ ଛକ୍୍‌କିନା ବିଜୁଳି ମାରିଲା। 
ସୁନେଇ କହିଲା- ଆଲୋ ଆଲୋ, ବରଷା ହବ ଜି କଂ'ଣ। 
ଗାଲ୍‌, ଭିତରକୁ ଗଲ୍‌। 

ଚଂନ୍ଦର ଦେବତୀ 


ଗତକାଲି ଆଉ କିଛି ଗପ ଶୁଣା ହୋଇ ପାରିଲାନି। 

ନା ସୁନେଇ କି ବେଳ ଥିଲା ଗପ କହିବାକୁ, ନା ପୁନିର : 
ବେଳ ଥଲା ଗପ ଶୁଣିବାକୁ | 

ଗତକାଲି ଥିଲା ଗହ୍ନାପୁନେଇଁ। ଘରେ ଗୋରୁଙ୍କ ପୂଜା 
ସାଙ୍ଗକୁ କେତେକେତେ ପିଠାପଣା, ମଣ୍ଡା, ଏଣୁରି, ଗଇଁଠା | 
ପୁନିର ମଣ୍ଡାପିଠା ଭାରି ପସନ୍ଦ | ପିଠା ଲୋଭରେ ସେ ଚୁଲି 
ପାଖରେ ବସି ଚାହିଁଥାଏ ନିଆଁକୁ । ନିଆଁର ଜିଭ ଯେମିତି 
ଚାଟି ପକାଉଥାଏ ହାଣ୍ଡିକୁ । ମାଆ, ଜେଜେମା” ସେଇଠି ବସି 
ପିଠା ଗଢୁଥିଲେ। 

ବା” ଗୁହାଳରେ ଗାଇଗୋରୁଙ୍କ କଥା ବୁଝୁଥିଲା। 

si >) 

କେତେବେଳେ ପୂନି ଖାଇପିଇ ଶୋଇଲା ତା'ର 
କିଛି ମନେ ନାଇଁ । ହେଲେ ଆଜି ସେ ନିଶ୍ଚେ ଜେଜେ 
ମା'ଠୁ ଗପ ଶୁଣିବ। 

ସଞ୍ଜ ଗଡ଼ିଗଲାଣି କେତେବେଳୁ | ପୁନି ଖୋଜି ଖୋଜି ଆସି 
ଦେଖିଲା ଜେଜେମାଆ ମସିଣା ପକେଇ ଅଗଣାରେ ବସିଚି ଗୋଡ଼ 
ଲମ୍ବେଇ । ଲଥ୍‌କିନା ତା” ପାଖରେ ଆସି ବସିପଡ଼ିଲା ପୁନି। 
ସେଇଠି ଉପରକୁ ମୁହଁ କରି ପଡ଼ିଯାଇ କହିଲା,  ଜେଜେମାଆ 
ଆଜି ଗପ କହିବୁ ତ ? 

ସୁନେଇ କହିଲା, “ କହିବି ଯେ, କୋଉ ଗପ କହିବି 
କହୁନୁ ? ” 
p ପୁନି ଆକାଶକୁ ଚାହିଁଲା। ଗତ କାଲିର ପୁନେଇ ଜହ୍ୁଟା 

ଆଜି ଟିକିଏ ମଠେଇ ଆକାଶରେ ମୁହଁ ଦେଖେଇଲାଣି। ଜହ୍ନ 

କିରଣ ପଡ଼ିଲାଣି ଚାରିଆଡ଼େ । ସିଏ ସେଉଠୁ କହିଲା, ହଉ 
ତେବେ ଜହ୍ମକଥା କହ।| 

ସୁନେଇ କହିଲା, ଓଃ ଚନ୍ଦର ଦେବତୀ! ହଉ ତେବେ 
ଶୁଣ୍‌। କାହିଁ କୋଉ ଯୁଗର କଥା। ସେତେବେଳକୁ ଆକାଶରେ 
ତରା ନ ଥଲେ କି ଚନ୍ଦର ଦେବତୀ ନ ଥିଲେ | ରାତି ହେଲେ 
ଖାଲି ଅନ୍ଧାର ଆଉ ଅନ୍ଧାର | ଦିନରେ ସିନା ସୁରୁଯ ଦେବତା 
ଆଲୁଅ ଦେଉଥଲା, ହେଲେ ରାତିବେଳଯାକ ? ଯିଏ ଯୋଉଠି 
ରହିଲା ସେଇଠି | ଏଥରେ ରାତିରେ ଖାଉଥିବା ମାଉଁସଖିଆ 
ଜନ୍ତୁଜୁନ୍ତାଙ୍କର ବଡ଼ ଅସୁବିଧା ହେଲା। କେତେ ଅଣଶ୍ଡଳାଉଣ୍ଡୁଳି 
କରି ଶିକାର କରିବେ ? କିଏ ପଥରରେ ବାଡ଼େଇ ହେଇ ଛୋଟା 
ହେଲାଣି, କିଏ ଗାତରେ ପଡ଼ିଗଲାଣି।| 

ସେଇଠୁ ବାଘ, କଲରାପତିରିଆ, ହେଟା ହେରିକା ଗୋଟେ 
ସଭା କଲେ ରାତିରେ ଖାଦ୍ୟ ଖୋଜୁଥିବା ଜନ୍ତୁଯାକ ଠିକ୍‌ କଲେ 
ସବୁକଥା ନିରନ୍ତେଲି ମହାପୁରୁଙ୍କୁ ଜଣେଇବେ । ଆଉ ଏକଥା ବି 
"ଫେରାଦ କରିବେ “ ଦିନବେଳିଆ ପ୍ରାଣୀଙ୍କପାଇଁ ସୁରୁଯ ଦେବତାକୁ 
ଦେଲ, ଆଉ ଆମବେଳକୁ କିଛି ନାହିଁ ?' 

ସମସ୍ତେ ଚାଲିଲେ ନିରନ୍ତେଲି ମହାପୁରୁଙ୍କ ପାଖକୁ | 

ନିରନ୍ତେଲି ମହାପୁରୁ ସବୁ ଶୁଣିଲେ। ହେଲେ କ'ଣ 
କରିବେ ? ତାଙ୍କ ପାଖରେ ବି ଏ ସମସ୍ୟାର ଉପାୟ ନାହିଁ। ସେ 
ବହୁତ ଭାବିଲେ, ଶେଷକୁ କହିଲେ ତୁମେମାନେ ସୁନାଆରୁ ଓ 


ରୁପାଆରୁ ଠାକୁରାଣୀଙ୍କ ପାଖକୁ ଯାଅ | ତାଙ୍କ ପାଖରେ ଏ କଥାର 
ଫେରାଦ ହେଲେ ସେ ବାଟ ବାହାର କରିଦେବେ | 

ସେଇଠୁ ସଭିଏଁ ଚାଲିଲେ ସୁନାଆରୁ ଓ ରୁପାଆରୁଙ୍କ 
ପାଖକୁ । ତାଙ୍କ ଭାଇ ଧରମୁ ଠାକୁରଙ୍କର ଗୋଟିଏ ସୁନ୍ଦର ଝିଅ 
ଥାଏ। ସେ ଦେଖିବାକୁ ଏଡ଼େ ସୁନ୍ଦର ଯେ ଯିଏ ତାକୁ ଦେଖିଲା, 
ଭଲପାଇ ବସିଲା। ଝିଅଟି ବଡ଼ ହେଉଥାଏ ଦିନକୁ ଦିନ । 

ଏ ଭିତରେ ମଣିଷମାନେ କଳି ଆରମ୍ଭ କରିଦେଇଥୂଲେ 
ସେ ଝିଅକୁ ବାହାହେବାପାଇଁ | ତେଣୁ ସୁନାଆରୁ ଓ ରୁପାଆରୁ 
ବଡ଼ ଚିନ୍ତାରେ ଥଲେ | ମାଉଁସଖିଆ ଜୀବଜନ୍ତୁଙ୍କ କଥା ବସି 
ଶୁଣିଲେ ସେମାନେ । 

ବାଘ କହିଲା ମହାପୁରୁ ଏ ବଡ଼ ଅନ୍ୟାୟ | ମଣିଷଙ୍କ ପାଇଁ 
ସବୁ ସୁବିଧା, ଆମକୁ କ”ଣ କିଛି ମିଳିବନି ? ଆମପାଇଁ ରାତିରେ 
ଆଲୁଅ ବ୍ୟବସ୍ଥା ନ କଲେ ଆମେ ବଡ଼ ହଇରାଣ ହେବୁ । ଆମେ 
ବି ପ୍ରଜା, ଆମ କଥା ବୁଝନ୍ତୁ । କଲରାପତିରିଆ କହିଲା, ହଁ ହଁ, ନ 
ହେଲେ ଆମେ ଚଳିବୁ କେମିତି ? 

ସୁନାଆରୁ ରୁପାଆରୁକୁ ଚାହିଁଲେ, ରୁପାଆରୁ ସୁନାଆରୁକୁ 
ଚାହିଁଲେ। ଏତିକିବେଳେ ଝିଅଟି ଆସି ସେଠି ପହଞ୍ଚିଲା। ବାଘ, 
କଲରାପତିରିଆ, ହେଟା ଚାହିଁଲେ ତା'ରି ଆଡ଼କୁ | କାହା ଆଖିରେ 
ପଲକ ପଡ଼ୁ ନ ଥାଏ। 

ହଠାତ୍‌ ରୁପାଆରୁ କହିଲେ, “ଠିକ୍‌ ଅଛି। ତୁମେ ଯାଅ, 
କାଲିଠୁ ରାତିରେ ଆଲୁଅ ଦିଶିବ।” 

ସବୁ ଜନ୍ତୁଜୁନ୍ତା ପଳେଇ ଯିବାରୁ ରୁପାଆରୁ ଝିଅକୁ ଡାକି 
କହିଲେ “ମା, ଦେଖ୍‌, ତତେ ସବୁ ମଣିଷ ବାହାହବାକୁ ମନ 
କରୁଛନ୍ତି। ତୋ” ପାଇଁ ଆଗକୁ ଆହୁରି ଗଣ୍ଡଗୋଳ ହବ, 


ପିଲାଙ୍କ ଗପବାଳ୍ସ ଵ ୪୦୯ 


Digitized by srujanika@gmail.com 


ମରାମରି ହବ। ତୁ ଏଣିକି ଆକାଶକୁ ପଳେଇ ଯା | ସେଇଠି 
ରହିବୁ । ତୋ” ପାଖରେ ଯେଉଁ ଦର୍ପଣଟି ଅଛି ସେଇଟିକୁ 
ତଳକୁ ଦେଖାଉଥବୁ | ଦେଖିବୁ ଲୋକେ ତତେ ପୂଜା କରିବେ 
ଆଉ ଏ ଜନ୍ତୁଜୁନ୍ତା ବି ଭଲ ପାଇବେ ।” ସେଇଠୁ ସେଇଆ 
ହେଲା। ଝିଅଟି ସେଇଦିନୁ ଆକାଶରେ ରହିଲା | ତା” ଦର୍ପଣଟି 
ସେ ନିଇତି ଦେଖାଉଥାଏ ଆକାଶରୁ | କେତେବେଳେ ଘଡ଼ିଏ, 
ଦୁଇଘଡ଼ି ତ କେତେବେଳେ ସାରାରାତି । ପୁଣି କେତେବେଳେ 
ମୋଟେ ନୁହେଁ | 

ଯେଉଁଦିନ ମୋଟେ ଦର୍ପଣ ଦିଶେନା ସେଇଟା 
ଅମେଇସା, ଯେଉଁଦିନ ପୂରା ଦିଶେ ସେଇଟା ପୁନିଅଁ, 
ବୁଝିଲୁ, କହିଲା ସୂନେଇ ! 

ଜେଜେ ମା” କଥା ଶୁଣି ପୁନିର ହଠାତ୍‌ ମନେ ପଡ଼ିଲା, ତା” 
ପାଖରେ ଦର୍ପଣ ନାହିଁ । ସେ ସେଇଠୁ କହିଲା, “ଜେଜେ ମା ! 
ତୁ ବାଂକୁ କହ, ସେ ମୋ” ପାଇଁ ହାଟରୁ ଗୋଟେ ଦର୍ପଣ 
ଆଣିଦେବ । ” 

ସୁନେଇ କହିଲା “ହଁ ଲୋ କହିବି, ଗୋଟେ ସୁନ୍ଦରିଆ 
ଦର୍ପଣ ବା' ତୋ” ପାଇଁ ଆଣି ଦେବାକୁ କହିବି ।” 


mes 

ଖାକଆ 


ସଞ୍ଜବେଳୁ ମୁଣ୍ଡ ବିନ୍ଧୁଥଲା ସୁନେଇର। ବିଚାରୀ ବୁଢ଼ୀ 
ଲୋକ । ବାର ଦିନେ ତେର ରୋଗ। ଆଜି ଥଣ୍ଡା ସଡ଼ ସଡ଼ ତ 
କାଲି ଅଣ୍ଟା ଢିକି ଢିକି। ଏମିତି ଦେହ ବେରାଗ ହେଲେ ସେ ଆଉ 
ଅଗଣାକୁ ଯାଏନି। ବାରଣ୍ଡା ଖଣ୍ଡକରେ ପଡ଼ି ରହେ। 

ପୁନି ଆସି ତା' ପାଖରେ ଏକଡ଼ ସେକଡ଼ ହୁଏ। ତା'ର 
ମନ, ଜେଜେମା” ସବୁବେଳେ ଗପ କହନ୍ତା | ଗଛବୁରୁଛ କଥା, 
ଚଢ଼େଇ ଚିରଗୁଣୀ କଥା କି ନ ହେଲେ ଆକାଶ ପାତାଳ କଥା| 

ଆକାଶରେ କେତେ ତରା ଫୁଟନ୍ି। କିଏ ବଡ଼ କିଏ ସାନ | 
କୋଉଠି ମେଞ୍ଚା ମେଞ୍ଚା ତ କୋଉଠି ଗୋଟିକିଆ। ପତଳା 
ଧଳାମେସଘ ତରାମାନଙ୍କ ଉପରେ ଦେଇ ରାଲିଗଲାବେଳେ ପୁନିକୁ 
ଭାରି ମଜା ଲାଗେ। ସେ ଭାବେ ଏ ତରାମାନେ କେମିତି ଆକାଶରେ 
ଖୁଲିଚନ୍ତି। କିଏ ଏମିତି ଝୁଲେଇଚି ତାଙ୍କୁ ? 

ଏଥରୁ କେତେ ତରାଙ୍କୁ ଜେଜେମା” ଚିହ୍ନିଚି। ସେ କେମିତି 
ଚିହ୍ନିଲା ୨ ତା' ଆଖୁକୁ ଭଲ ଦେଖା ଯାଉନି, ହେଲେ ଆକାଶକୁ 
ଚାହିଁ ସେ କହେ, “ହେଇଟି ତୁରୁଙ୍ ତରା, ଏଇଟା ଠୁଲି ତରା, 
ହେଇଲୋ ହେଇ ଶୁକୁର୍‌ ତରା, କେଡ଼େ ଜକ ଜକ ଦିଶୁଚି।” 

ଆଜି ପୁନିର ବଡ଼ ଇଚ୍ଛା ଥଲା ତରା ଗପ ଶୁଣିବ । ହେଲେ 
ଜେଜେମା” ତ ମୁଶ୍ଡକୁ ଧରି ବସିଚି। 

ସଞ୍ଜ ଗର୍ଦ୍ ରାତି ହେଲା। ଖୁ ଆପିଆ ସରିଲା। 
ଗାଆଁରେ ସଅଳ ସଅଳ ଖାଇପିଇ ଶୋଇ ପର୍ଡ଼ବା 

ସମସ୍ତଙ୍କର ଅଭ୍ୟାସ | ପୁନି ଘରେ ବି ସେଇଆ | ସୁନେଇ 
ଖାଇସାରି ଶୋଇପଡ଼ି ଲା ବାରଣ୍ଡାରେ | 

ଘର ଭିତରେ ପୁନି ମାଆ ପାଖରେ ଶୋଇବ କଂ'ଣ 
ପହଞ୍ଚଲା ଜେଜେମା” ପାଖରେ | ଥରିକିନା ପଚାରିଲା- “ ଜେଳି ! 
ମୁଣ୍ଡ ପୁଣି ବିନ୍ଧୁଚି ? 

ସୁନେଇ କିଛି ଉତ୍ତର କଲାନି । 

ସେଇଠୁ ପୁନି ବସିପଡ଼ିଲା ଜେଜେମା” ପାଖରେ | ତା'ର 
ନରମ ସାନ ସାନ ହାତରେ ସୁନେଇର ମୁଣ୍ଡ ଚିପିଲା ଧୀରେ ଧୀରେ | 


ସୁନେଇ କହିଲା, “ମୋର କେଡ଼େ ଗୁଣର ନାତୁଣୀଲୋ, 
ଥାଉ ଥାଉ ମୁଣ୍ଡବିନ୍ଧା ଭଲ ହେଇ ଗଲାଣି | ଆଉ ଚିପିବା ଦରକାର 
ul ~~ 
ନାହିଁ। ତୁ ଯା' ଶୋଇପଡ଼ିବୁ ମା' ପାଖରେ।” 

ପୁନି କହିଲା, “ନାଇଁ ନାଇଁ ମୁଁ ଏଇଠି ଶୋଇବି, ତୋ 
ପାଖରେ।” 

ସୁନେଇ ଘୁଞ୍ଚଗଲା ଟିକେ । କହିଲା, “ହଉ ଶୋ | ମୁଁ ଗୋଟେ 
ଗପ କହିବି, ତୁ ଆଖୁବୁଜି ଶୋଇପଡ଼।” 

ସୁନେଇ ଗଳାଖଝାଡ଼ି କହିଲା, ‘ଏଇ ଯୋଉ ତରାମାନେ 
ଆକାଶରେ ଫୁଟିଚନ୍ତି ସେମାନେ ସମସ୍ତେ ଧରମୁଦେବତାର ଝିଅ | 
ସଭିଏଁ ସୁନ୍ଦର। ସଭିଏଁ ରାତିହେଲେ ବାହାରନ୍ତି ଆଲୁଅ ପୋଷାକ 
ପିନଧି। ଧଳା ଚିକିଚିକି ଆଲୁଅର ପୋଷାକ ।” 

“ ଧରମୁ ଦେବତା ସବୁ ଝିଅଙ୍କୁ ଭଲ ପାଆନ୍ତି । ତରାମାନେ 
ସଂସାରର ମୂଳ । ସେମାନେ ନ ଥିଲେ ସଂସାର ରହନ୍ତା ନାହିଁ। 
ଏଇ ଯେଉଁ ମାଟି ପିଣ୍ଡ ସଂସାର, ତାକୁ ଜଗିଲାଭଳି ଏଇମାନେ 
ଘେରି ରହିଚନ୍ତି।” 

ପୁନି ଭାବୁଥିଲା, ପଚାରିବ- ମାଟିପିଣ୍ଡ କ'ଣ, ସଂସାର 
କ'ଣ ? ହେଲେ କିଛି ପଚାରିଲାନି। ସେ ଜାଣିଚି, ଗପ 
କହିଲାବେଳେ ଜେଜିମା” ଏମିତି କେତେ କ”ଣ କହେ ପୁନି 
ସବୁକଥା ବୁଝି ପାରେନି | ସୁନେଇ କିନ୍ତୁ କହି ଚାଲିଥାଏ ଗପ। 

ଧରମୁ ଦେବତା ତରା-ଝିଅକୁ ବଡ଼ ଆଦରରେ ରଖୁଥାଆନ୍ତି | 
ନିଜେ ବେଶପଟା କରେଇ ଦିଅନ୍ତି। ବୁଲେଇ ନିଅନ୍ତି ସାଙ୍ଗରେ | 
କେତେ ଆଡ଼ର କେତେ ଗପ କହନ୍ତି | ଏତେ ସିନା ଝିଅ, ତାଙ୍କର 
କିନ୍ତୁ ସମସ୍ତଙ୍କ ନା ମନେଥାଏ। କାହା ନାଁ ଟିକିଲି ତ କାହା ନାଁ 
ଅଛି। ଠୁଲ୍‌କି କାହାର ନାଆଁ। ଆଉ କାହାର ନାମ ଅରେଇ।| 
ସଭିଙ୍କ ଭିତରେ ଉକିଆ ବୋଲି ଯେଉଁ ଝିଅଟି ସେ ଖୁବ୍‌ ଗୋରା | 
ଏମିତି ଧପ୍ଧପିଆ ଗୋରା ଯେ ଚାହିଁଲେ ଆଖୁ ଜଳକା ହେଇଯାଏ। 

ତା'ର ନାକ ଯେମିତି ସୁନ୍ଦର କାନ ସେମିତି ସୁନ୍ଦର | ପାଦ ଯୋଡ଼ିକ 
ପଦୁଅଁ ପାଖୁଡ଼ା ପରି | ଆଖୁ ଦୁଇଟି କଳା ଭଅଁର। ସେ ହସିଦେଲେ 
ଆଲୁଅ ଖସିପଡ଼େ | କାନ୍ଦିଲେ, କ'ଣ ହଅନ୍ତା କେଜାଣି ? ହେଲେ 
ସେ କେବେ କାନ୍ଦେନି। ସବୁବେଳେ ହସ ହସ, ମୁଚୁମୁଟୁ କଥା | 

ଦିନକର କ”ଣ ହେଇଚି ନା ଧରମୂ ଦେବତା 
ବାହାରିଲେ କୁଆଡ଼େ ଯିବାକୁ । ଝିଅମାନେ ପରାରିଲେ- 
ବାପା, କେଣେ ଯାଉଚ ? 

ଧରମୁ ଦେବତା କହିଲେ, “ମୁଁ ଧରତୀକି ଯାଉଚି । 
ସେଠି ଭାରି ଅଧରମ। ମରାମରି, ହଣାହଣି। କେହି 
କାହାରିକୁ ମାନିବାକୁ ନାହିଁ। ବାପ ପୁଅ, ମାଆ ଝିଅ, ଭାଇ 
ଭଉଣୀ, ସାଙ୍ଗସାଥୀ ସବୁକଥା ଖରାପ ହେଇଗଲାଣି | ମୁଁ ନ 
ଗଲେ ହବନି । କ'ଣ ଗୋଟେ କରିବାକୁ ପର୍ବ 
କେତେଦିନ ସେଠି ରହିବାକୁ ପଡ଼ିବ, କେଜାଣି ? 

ଏତିକି କହିଦେଇ ସୁନେଇ ପୁଣି ଗଳା ଝାଡ଼ିଲା। ପୁନି ତା” 
ଉପରେ ଗୋଡ଼ ପକେଇ ଶୁଣୁଥାଏ କଥା। ସୁନେଇ ଟିକେ 
ରହିଗଲାରୁ ସେ କହିଲା, “ସେଇଠୁ ? 

ସେଇଠୁ ଧରମୁ ଦେବତା ତାଙ୍କ ମଇଁଷି ପିଠିରେ ବସି 
ଓହ୍ଲେଇଗଲେ ତଳକୁ | 

ଏମିତି କେତେଦିନ ଗଲା। ଦିନ ମାସ ବରଷ। ହେଲେ 
ଧରମୁ ଦେବତା ଫେରିବାକୁ ନାଇଁ। ଝିଅମାନେ ଟୁପୁରୁ ଟାପୁରୁ 
ହେଲେ- ବାପା କ”ଣ ଧରତୀରେ ଘର ବନେଇ ରହିଗଲେ କି ? 

ଉକିଆ ମନଟା ଯାଇ ବାପାଙ୍କ ପାଖରେ | କ”ଣ ଅସୁବିଧା 
ହେଲା ? କୁଆଡ଼େ ଗଲେ ବାପା ? ଦେହ ଖରାପ ହୋଇନି ତ ? 

ବାପାଙ୍କ କଥା ଭାଳି ଭାଳି ଦେହରେ ତା”ର କଣ୍ଟା ହଲିଲା | 
ମାଆ ନାଇଁ। ସେଇ ବାପା ସବୁ | ଧରମୁ ଦେବତା ରୁପା ଗୁଣ୍ଡରେ 
ଗଢ଼ିଥାଆନ୍ତି ଝିଅମାନଙ୍କୁ । ଜୀବନ ଢାଳିଥାଆନ୍ତି ସେମାନଙ୍କ 
ଦେହରେ । 

ରାତି ହେଲେ ତରାମାନେ ଚଙ୍ଗର ଚଙ୍ଗର ହେଇ ଆକାଶରେ 
ଏଣେତେଣେ ହୁଅନ୍ତି । ରାତି ସରିଲେ ପୁଣି ଫେରିଆସନ୍ତି ଘରକୁ | 

ଉକିଆ କିନ୍ତୁ କୁଆଡ଼େ ଯାଏନି। ବାପାଙ୍କ ଆସିବାବାଟକୁ 
ଅନିଶା କରି ବସିଥାଏ। କେବେ ଆସିବେ ବାପା 

କେତେ ଯୁଗ ପରେ ଧରମୁ ଦେବତା ଆକାଶକୁ ଫେରିଲେ। 
ରାତି ସରି ସରି ଆସୁଚି। ଆଉ ଅଳପକେ ସୂର୍ଯ୍ୟ ଉଇଁ ଆସିବେ । 
ସେ ଦେଖୁଲେ ସାରା ଆକାଶଟା ଶୁନ୍ଶାନ୍‌। କେହି କୁଆଡ଼େ ନାଇଁ। 
ଖେଳାବୁଲା କରି ଝିଅମାନେ ସମସ୍ତେ ଫେରିଯାଇଛନ୍ତି ଘରକୁ | 

ଧରମୁ ଦେବତା, ଭାବିଲେ, କ'ଣ କଥା, କେହି ଜଣେ 
ବି ମତେ ଅପେକ୍ଷା କରିନି ? କାହାର ଜଣକର ବି ମୋ” ପାଇଁ 
ଆଦର ନାଇଁ ? ସବୁ ଝିଅ ଯାଇ ଶୋଇପଡ଼ିଲେଣି ନା” କ'ଣ ? 

ଚାରିଆଡ଼କୁ ନଜର ବୁଲୋଉ ବୁଲୋଉ ପୂରୁବ ଦିଗକୁ ତାଙ୍କ 
ଆଖୁ ପହଁରିଗଲା। ସେ ଦେଖୁଲେ ଉକିଆ ସେଠି ଏକା ଠିଆ 
ହେଇଚି । ସକାଳ ପାହିବା ପାହିବା ହେଲାଣି। ବାପାଙ୍କ ଆସିବା 
ବାଟକୁ ଚାହିଁ ରହିଚି ଉକିଆ।| 

ଏବେ ବାପାଙ୍କୁ ଦେଖୁ ସେ ଖୁସି ହୋଇଗଲା। ମୁହଁଟି ତାର 
ଆନନ୍ଦରେ ଆହୁରି ତୋଫା ଦିଶିଲା। ଧରମୁ ଦେବତା ବି ଧାଇଁଯାଇ 
ବହେ ଗେଲ କରିପକେଇଲେ ଝିଅକୁ | ସେଇଠୁ କହିଲେ- “ତୁ 
ମୋର ଗେଲୁରି ଝିଅ। ତୋର ଏଇ ଗୁଣ ଆଜିଠୁ ସଂସାର ଲୋକେ 

ଜାଣିବେ । ମରତବାସୀ ଯିଏ ଭୋର୍‌ ସକାଳୁ ଉଠିବେ ତତେ ଦେଖୁ 
ମନ ଆନନ୍ଦ କରିବେ | ଅତି ସକାଳରେ ଉଠି ତତେ ଯିଏ ଦେଖୁବ 
ତା'ର ସେଦିନ ଖୁବ୍‌ ମଙ୍ଗଳ ହେବ। ” 


ହାତତାଳି ଦେଇ | 


ସୁନେଇ ଏବେ ପୁନିକୁ କୋଳକୁ ଭିଡ଼ିନେଇ କହିଲା, “ ଏବେ 
ମୋ ଗପ ସରିଲାଲୋ ସରିଲା।” 

ପୁନିର ଆଖପତା ଯେତେବଳକୁ ଲାଗି ଆସିଲାଣି। ସେ 
ହାଇମାରି କହିଲା- “ କେଜି ! ମତେ କାଲି ଭୋର୍‌ ସକାଳୁ ଉଠେଇ 
ଦବୁ।| ମୁଁ ଉଜିଆ ତରାକୁ ଦେଖୁବି।” 

ସୁନେଇ କହିଲା- “ ହଉ, ଏବେ ଡୁ ଶୋଇପଡ଼ । ” 


Lod 

କୂକଡ଼ା ଓ ସୂର୍ଯ୍ୟଦେବତା 


ପଡ଼ିଶାଘର ଠୁକୁରି କହୁଥିଲା, କୁକୁଡ଼ା ବୋବେଇଲେ କୁଆଡ଼େ 
ସୂର୍ଯ୍ୟ ଉଠନ୍ତି। ସତକୁ ସତ ଦିନେ ଯଦି କୁକୁଡ଼ା ପାଟି ବନ୍ଦ 
କରିଦିଅନ୍ତା, ସୂର୍ଯ୍ୟ ଜ'ଣ ସେମିତି ଶୋଇ ରହନ୍ତେ ? ଆଉ ଉଠନ୍ତେ 
ନାହିଁ ? ଅନ୍ଧାର ମାଡ଼ି ରହନ୍ତା ଚାରିଆଡ଼େ ? ସକାଳ ହୁଅନ୍ତାନି ? 

ପୁନି ଭାବେ ସେମିତି ଯଦି ହବ ତ ବଡ଼ ଅଡ଼ୁଆ କଥା! 

କୁଜୁଡ଼ାଟାର ଏତେ ବଳ ? ତା” ଡାକରେ ସୂର୍ଯ୍ୟ ଦେବତା 
ବି ଧଡ଼ପଡ଼ ହୋଇ ଉଠି ପଡ଼ୁଛନ୍ତି ? ଯଦି ରାତି ଅଧରେ କୁକୁଡ଼ା 
ବୋବେଇ ଦେବ ? ଦିନେ ଦିନେ ନିଦ ଭାର୍ଗିଗଲେ ସେ କାନେଇ 
ରହେ ତାଙ୍କ ଅଗଣାର ବାରଣ୍ଡା ତଳେ ଗୁମା ଭଳିଆ ଅଛି ଗୋଟେ 
କୁକୁଡ଼ା ଘର | ସେ କାନ ଡେରେ ମାତର ଦିନେ ହେଲେ ବି କୁକୁଡ଼ା 
ରାତିରେ ବୋବାଏନି। 

ପ୍ରତିଦିନ ନିଦ ଭାଙ୍ଗି ଲାବେଳକୁ ଡାକ ଶୁଭୁଥାଏ- 
କକ୍‌...କ...ଅ...ତୁତୁଲ୍‌...ଡ଼ୁ... | 

ସୂର୍ଯ୍ୟ ଉଠି ସାରିଥାଆନ୍ତି କେତେବେଳୁ । ଖରା ପଡ଼ି 
ସାରିଥାଏ। 

କେଜିକୁ ସେଇ କଥା ପଚାରିବ ପଚାରିବ ହେଉଥାଏ ପୁନି | 

ସେଦିନ ଟିକେ ଝି ପିଝିପିଆ ବରଷା ହୋଇଥଲା ଥଣ୍ଡା ଥଣ୍ଡା 
ଲାଗୁଥାଏ । ଛେଚା ମସଲା ଦେଇ ମାଆ ଅଣ୍ଡା ତରକାରି କରିଥଲା 
ସଅଳ ଖାଇଦେଲା ପୁନି। ଖାଇସାରି ଏ କଡ଼ ସେ କଡ଼ ହେଉଥାଏ। 

ଏତିକିବେଳେ କାମସାରି ସୁନେଇ ଡାକିଲା, “ଆ”ଲୋ ପୁନି ମୋ 
ପାଖରେ ଶୋଇବୁ | ” 

ଜେଜେମାଆର ଥାଏ ଗୋଟେ କମ୍ବଳ | ସେଥିରେ ପିନ୍ଧାଲୁଗା 
ଯୋଡ଼ି ହୋଇଥାଏ। ଦେହକୁ କଅଁଳିଆ ଲାଗେ | ଇଆଡ଼େ ଉଷୁମକୁ 
ସିଆଡ଼େ ନରମ ଚୂପ୍‌କିନା ପୁନି ଯାଇ ଗଳିଗଲା କମ୍ବଳ ଭିତରେ | 
ଶୋଉଗଶୋଉ କହିଲା, “ ଜେଜିଲୋ, ଗପ କହ | କୁକୁଡ଼ା ଡାକିଲେ 
ସୂର୍ଯ୍ୟ ଦେବତା କାହିଁକି ଉଠିପଡ଼ନି, ସେଇକଥା କହ” 

ସୁନେଇ ଟିକେ ରହି ଗଳା ଝାଡ଼ି କହିଲା- “ ହଉ ରହ; ମୁଁ 
ତତେ ଆଗ ଟିକେ ଭଲ କରି ଘୋଡ଼େଇ ଦିଏ, ଥଣ୍ଡାଟା ହଉଚି 
ତ।” ସୁନେଇ ଆରମ୍ଭ କଲା ଗପ କହିବା 

କାହିଁ କେଉଁ କାଳର କଥା ହେଲାଣି। ସେତେବେଳେ 
ପଶୁ, ପକ୍ଷୀ, ମଣିଷ ସଭିଏଁ ଏକାଠି ରହୁଥିଲେ | ଜଙ୍ଗଲ ତ 
ସବୁଆଡ଼େ | ତା'ରି ଭିତରେ ସେମାନେ ଭଲମନ୍ଦ ସାମ୍ନା କରି 
ରହୁଥାଆନ୍ି | ସୂର୍ଯ୍ୟ, ଚନ୍ଦ୍ର ବି ଦୂରେଇ ନ ଥାଆନ୍ତି । ସେମାନଙ୍କ 
କଥାଭାଷା ତଳକୁ ଶୁଭେ। ମେଘମାନେ ଗଲାବେଳେ 
ଗଛପତ୍ରରେ ଲାଗିଲାଗି ଯାଆନ୍ତି। 

ସିଏ ଗୋଟେ ଅଲଗା ବେଳ । ଦୁନିଆର ଆରମ୍ଭ ସମୟ | 

ସବୁ ଭଲ, ହେଲେ ଖରାଦିନ ଆସିଲେ ବଡ଼ ହଇରାଣ 
ହରକତ ହେବାକୁ ପଡ଼େ | ସୂର୍ଯ୍ୟ ଦେବତା ଆହୁରି ତଳକୁ 
ଓହ୍ଲେଇ ଆସନ୍ତିୟ ଖରା ଯେ ଖରା। ଗରମ ଯେ ଗରମ । 
ପାଣି ଶୁଖ ଠୋ ଠୋ | କ”ଣ କରାଯିବ ? କେତେ ଜୀବଜନ୍ତୁ 
ମରନ୍ତି ତା'ର ହିସାବ ନାହିଁ। ଗଛପତ୍ର ବି ଜଳିଯାଏ। 
ରାରିଆଡ଼େ ହା ହା କାର ପଡ଼ିଯାଏ | 

ଏମିତି ଚାଲିଲେ ତ ସବୁ ମରିଯିବେ | ଶେଷକୁ କିଟୁଂ ଦେବତା 
ଗୋଟେ ସଭା ଡାକିଲେ। ସମସ୍ତେ ଆସିଲେ ସେଠିକୁ। ମଣିଷ, 
ପଶୁ ଚଢ଼େଇ, କୀଟ, ପତଙ୍ଗ ସମସ୍ତେ । ଦେବତାଙ୍କ ହୁକୁମ୍‌, 
ତାକୁ ଟାଳିବ କିଏ ? 

ସୂର୍ଯ୍ୟ ଠିକ୍‌ ମୁଣ୍ଡ ଉପରେ। ସେଇଠୁ ନିଶାପ ହେଲା ଯେ 
ସୂର୍ଯ୍ୟ ଦେବତାଙ୍କୁ ଦୂରକୁ ପଠେଇ ଦିଆଯିବ। ସେ ଯଦି ମନକୁ 
ମନ ନ ଯିବେ ତେବେ, ଧର୍ତିନି ମାଆଙ୍କୁ ଗୁହାରି କରାହେବ। 
ସେ ସୂର୍ଯ୍ୟ ଦେବତାଙ୍କୁ ଦଣ୍ଡ ଦେବେ ଧର୍ତିନି ମାଆ ତ ସଭିଙ୍କର 
ମାଆ। ସବୁଠୁ ବଡ଼। 

ସେଇଆ ହେଲା। ଯେତେ ଯେଉଁଠି ପଶୁପକ୍ଷୀ ଥଲେ, 
ରଢ଼ି କରି ପାଟି କଲେ । “ ହେ ସୂର୍ଯ୍ୟ ଦେବତା, ତମେ ଭଲ 
ଦେବତା ନୁହଁ। ହଟିଯାଅ ଏଠୁ | ତମଯୋଗୁଁ ଏ ପଥ ପାଉଁଶ 


ପିଲାଙ୍କ ଗପବାକ୍ସ ଵ ୪୧୯ 


Digitized by srujanika@gmail.com 


ହେଲାଣି। ଆମର ଲୋଡ଼ା ନାହିଁ, ତମେ ଯାଅ, ନ ହେଲେ 
ଧର୍ତିନି ମାଆଙ୍କୁ କହିବୁ ।” 

ସୂର୍ଯ୍ୟଙ୍କୁ ବଡ଼ ଅପମାନିଆ ଲାଗିଲା। ସେ କହିଲେ, “କ'ଣ 
ହେଲା, ମୁଁ ଖାଲି ନଷ୍ଟ କରୁଚି ? କିଛି ଭଲ କରୁନି ? ହଉ ହେଲା, 
ଠିକ୍‌ ଅଛି।” ଏମିତି କହି ସେ କୁଆଡ଼େ ପଳେଇଲେ ଯେ 
ପଳେଇଲେ। ଆଉ ଦେଖା ଦେଲେନି | 

ଦିନେ ଗଲା। ଦି” ଦିନ ଗଲା| ଖାଲି ଅନ୍ଧାର ଆଉ ଅନ୍ଧାର | 
ବାଟ ଗଲୁ ଗଲୁ କିଏ ଝୁଣ୍ଟିଲା କିଏ ଯାଇ ପଡ଼ିଲା ଗାତରେ। 
ଖାଦ୍ୟ କେମିତି ଖୋଜାହେବ ? ସଭିଏଁ ଉପାସ | ପିଲାଗୁଡ଼ାକ ବେଶି 
ରଡ଼ି ଛାଡ଼ିଲେ | ମଣିଷ ସାଥ୍‌ରେ ପଶୁପକ୍ଷୀ ବି ବୋବାଳି ଛାଡ଼ିଲେ | 
ଟେ ଗଁ ଭୈ ଭାରେ ପୂରିଗଲା ଚାରିଆଡ଼ | ଖରା ନ ପାଇ ଗଛଲତା 
ବି ଭୋକିଲା ରହିଲେ । ଝାଉଁଳି ପଡ଼ିଲା ଡାଳପତ୍ର। 

ବଡ଼ ବିଷମ ଅବସ୍ଥା। କଂଣ ହେବ ଏବେ ? ଆଗରୁ ଏ 
କଥା ବିଚାର କରିବାର ଥଲା| 

ସମସ୍ତେ ଧାଇଁଲେ ଧୁମା ପାହାଡ଼ ଆଡ଼େ | ପାହାଡ଼ ସେପଟୁ 
ସୂର୍ଯ୍ୟ ଦେବତା ଆକାଶକୁ ଉଠନ୍ତି। କିଟୁଂ ମାହାପ୍ପ ବି ଆସି 
ପହଞ୍ଚଲେ। ଢେର୍‌ ଆଲୋଚନା ହେଲା! 

ସୂର୍ଯ୍ୟ ଦେବତାଙ୍କୁ ଡାକି ଆଣିବା ଦରକାର | ସେ ରୁଷିଛନ୍ତି। 
କିଏ ତାଙ୍କୁ ମନେଇବ ? 

କିଟୁଂ ମାହାପ୍ର ବି ଚୂପ୍ରାପ୍‌ ବସିଥାଆନ୍ତି ଅନ୍ଧାର ଭିତରେ! 
ମଣିଷ କି ପଶୁପକ୍ଷୀ କାହା ତୁଣ୍ଡରେ ଭାଷା ନ ଥାଏ କିଏ ଯିବରେ 
ବାପା ସୂର୍ଯ୍ୟ ପାଖକୁ ? ପୋଡ଼ି ପାଉଁଶ ହେଇଯିବ ଯେ | ରାଗିଛନ୍ତି 
ସେ। ଆହୁରି ନିଆଁବାଣ ହେଇଥିବେ ! 

ସମସ୍ତଙ୍କ ବିକଳ ଅବସ୍ତା ଦେଖୁ କୁକୁଡ଼ା ପକ୍ଷୀ ବିଚରା ଆଉ ସହି 
ପାରିଲାନି। ସେ କହିଲା, “ ମୁଁ ଯିବି। ସୂର୍ଯ୍ୟ ଦେବତାଙ୍କୁ ଡାକିବି ଗୁହାରି 
କରି| ପୋଡ଼ିଲେ ପେଡ଼ନ୍ତୁ ମାରିଲେ ମାରନ୍ଧୁ। ଏମିତିରେ ତ ମୋ 
ଚିଆଁଯାକ ଗୋଟି ଗୋଟି ହୋଇ ଭୋକରେ ମଲେଣି” 

ସାରା ପ୍ରାଣୀକୂଳ ଫି କିନା ନିଃଶ୍ବାସ ଛାଡ଼ିଲେ । 
ଯାଂହଉ, ଜଣେ କିଏ ତ ବାହାରିଲା। ଧନ୍ୟବାଦ୍‌ କୁକୁଡ଼ା 
ଭାଇ ଧନ୍ୟବାଦ୍‌ | 

ସେଇଠୁ କୁକୁଡ଼ା ବାହାରିଲା ଅନ୍ଧାରରେ ଅନ୍ଧାରରେ | 
ଗଲାବେଳେ ମଣିଷକୁ କହି ଯାଇଥଲା- “ ମୋ ସ୍ତିରୀ ପିଲା ତୁମକୁ 
ଲାଗିଲେ। ତାଙ୍କ କଥା ବୁଝିବ।” 

ଅଣ୍ଡାଳି ଅଣ୍ଡାଳି ଚାଲିଥାଏ କୁକୁଡ଼ା। ଦି'ହାତ ଚାଲିଲେ, 
ଦି'ହାତ ଉଡ଼ୁଥାଏ। ଏମିତି କେତେ ବାଟ ଯେ ଗଲିଲା ତା'ର 
ହିସାବ ନାହିଁ। ଗୋଡ଼ ଦରଜ | ଡେଣା ଓହଳି ପଡ଼ିଥାଏ । ବାଟସାରା 
ଭାବୁଥାଏ ସୂର୍ଯ୍ୟ ଦେବତାଙ୍କୁ କେମିତି ମନେଇବ ? କ”ଣ କହିବ ? 
ଶେଷକୁ ଠିକ୍‌ କଲା ଗୋଟେ ପ୍ରାର୍ଥନା ଗାଇବ | ଧାଡ଼ିଟାକୁ ମନେ 
ମନେ ଭାବିଲା, ପରେ ତାକୁ ସ୍ବର ଦେଲା! ବାଟରେ ବାଟରେ 
ଅଭ୍ୟାସ କରୁଥାଏ ସେ ସ୍ଵର ।| 

ଶେଷକୁ ପାହାଡ଼ ସେପଟ ଆଲୁଅ ଗୁଙ୍ପା ପାଖରେ ସେ 
ପହଞ୍ଗଲା। ସେଇଠି ଥାଆନ୍ତି ସୂର୍ଯ୍ୟ ଦେବତା | ବାପ୍‌ରେ କେତେ 
କିରଣ ? କି ତାତି ? ଉଡ଼ିଉଡ଼ି, ଚାଲିଗଲି ଦେହ ଦୁର୍ବଳ। ତଥାପି 
ଗଳା ଝାଡ଼ି କୁକୁଡ଼ା ଗାଇଲା- “କକ୍‌...ଓ...ତୁ ତୁ ଲ୍‌... ତୁ, 
ରଖ...ହେ...ଦେବତା...ରଖ|” ତା” ସ୍ବରରେ ରଚାରିଆଡ଼ 
ଚମକିଗଲା। କେତେ ଦିନ ପରେ କ”ଣ ଯେମିତି ଭଲ କଥାଟିଏ 

କୋଉଠୁ ଶୁଭିଲା | ତୁହାକୁ ତୁହା ସେ ଗାଇଲା- “ରଖ... ହେ... 
ଦେବତା... ରଖ, ରଖ... ହେ... ଦେବତା... ରଖ |” 

କି ବିକଳ ହୋଇ ଗାଉଥାଏ କୁକୁଡ଼ା | 

ସୂର୍ଯ୍ୟ ଦେବତା ଆଉ ରହି ପାରିଲେନି। ବାହାରକୁ ବାହାରି 
ଆସିଲେ। କୁକୁଡ଼ାଟି କାଳେ ଜଳିଯିବ ବୋଲି ଆଢ଼ୁଆଳରେ ଥାଇ 
କହିଲେ- “ ମତେ ତ ସମସ୍ତେ ମିଶି ଗାଳି କଲ, ଦୋଷ ଦେଲ, ତୁ 
ପୁଣି କାହିଁକି ଆସିଚୁ ?” 

କୁକୁଡ଼ା କହିଲା, ପ୍ରଭୁ । ଦୋଷ ଆମ ସମସ୍ତଙ୍କର। ଆମେ 
କ”ଣ ଜାଣିଥଲୁ ଯେ ଆପଣଙ୍କ ବିନା ଏ ପୃଥ୍ବୀ ରହିବନି ବୋଲି ? 
ଦୋଷ ଆମର । ଆମ ଦୋଷ ମାଫ୍‌ କରନ୍ତୁ, ମାଟିକୁ ଆଲୁଅ 
ଦିଅନ୍ତ ମହାପ୍ର।” 


କହିଲା ତ ପୁଣି ଥରେ ଗାଇଦେଲା- “କକ... ଓ... 
ତୁତୁଲ୍‌... ତୁ।” 

କୁକୁଡ଼ାର ଏମିତି କଥା ଶୁଣି ହସି ଦେଲେ ସୂର୍ଯ୍ୟ ଦେବତା 

କହିଲେ, “ ହଉ ଯାଆ ତୁ ପୃଥ୍ଠୀକୁ ଫେରି ଯା” | ସେଠି 
ପହଞ୍ଚ ତୁ ଯେମିତି ଏଇ ସ୍ଵରରେ ଡାକ ଛାଡ଼ିବୁ, ମୁଁ ଧୀରେ 
ଧୀରେ ଆକାଶକୁ ଉଠି ଆସିବି। ଆଉ ହଁ, ତୁ ନିରାପଦରେ 
ରହିବାପାଇଁ ମୁଁ ଦୂରକୁ ପଳେଇ ଯାଇ କିରଣ ଦେବି । ଡରିବାର 
କିଛି ନାହିଁ। କିନ୍ତୁ ମନେ ରଖୁଥା”, ତୋର ସ୍ବର ଶୁଣିଲେ ହିଁ 
ମୁଁ ଉଠିବି। ନ ହେଲେ ଶୋଇ ରହିବି। ମୋର ତ ପୁଣି 
ବିଶ୍ରାମ ଦରକାର ! ” 

ଏଥର କୁକୁଡ଼ାର ଆନନ୍ଦ ଦେଖେ ଜକିଏ। ଟାକରା ଫୁଟେଇ 
ସେ ଫେରିଲା। ଯେମିତି ଜୀବଜନ୍ତୁଙ୍କ ମେଳରେ ପହଞ୍ଚଛି- 
ଡାକ ଛାଡ଼ିଲା “କକ୍‌... ଓ... ତୁତୁଲ୍‌... ତୁ) ରଖ... ହେ... 
ଦେବତା... ରଖ।|” 

ବାସ୍‌ ଧୀରେ ଧୀରେ ଉଠି ଆସିଲେ ସୂର୍ଯ୍ୟ ଦେବତା | ସମସ୍ତେ 
ନାଚି ଉଠିଲେ ଖୁସିରେ। 

ସୁନେଇ କହିଲା, “ ବୁଝିଲୁ ପୁନି ! କୁକୁଡ଼ା ଡାକିଲେ ସୂର୍ଯ୍ୟ 
କାହିଁକି ବାହାରନ୍ତି ?” 

ନିଦ ମଳମଳ ଆଖୂରେ ପୁନି କହିଲା- “ହଁ ଲୋ ଜେଜି|” 

ବାଙ୍ଚଗକଥ୍ୀ ଜିଆ 


ବର୍ଷା ଦିନ। ଚାରିଆଡ଼େ ପାଣି କାଦୁଅ ସରସର। ପୁନି 
ଦେଖୁଚି ତାଙ୍କ ଅଗଣାରେ ବି ଜିଆ ଚାଲୁଛନ୍ତି। କେଡ଼େ କେଡ଼େ 
ଜିଆ। ମୁଣ୍ଡ ନାଇଁ ଲାଞ୍ଜ ନାଇଁ। ଦି'ପଟ ସମାନ। ବଡ଼ 
ବିଚିକିଟିଆ ଜୀବ। 

ସଂଜ ହେଲାରୁ ସୁନେଇ ଡାକ ଛାଡ଼ିଲା ପୁନିକୁ- “ ଆଲୋ, 
ଏଇଠିକି ଆ। ଗପ ଶୁଣିବୁ ।” ପୁନି ଦଉଡ଼ି ଦଉଡ଼ି ଆସି କହିଲା, 
“ ଆଜି ଆଉ ଆକାଶ କଥା ନୁହଁ, ତୁ ମାଟି କଥା କହ, ଜିଆମାନଙ୍କ 
କଥା। ମୋର ଜିଆ କଥା ଶୁଣିବାକୁ ମନ।” 

ସୁନେଇ ସେଇଠୁ କହିଲା, “ଆଲୋ ଜିଆ କଥା କାହିଁକି 
ଶୁଣିବୁ । କୋଉଠି ଜିଆ ଦେଖୁଲୁ କି ? ଜିଆ ଭାରି ଉପକାରୀ 
ଜୀବ। ଆମ ମାଟି ଖୋଳି ସେ ଫପ୍‌ସା କରେ |! ସେଇଥୁପାଇଁ 
ଭଲ ଫସଲ ହୁଏ। ହେଲେ ଏଇ ବେଙ୍ଗଗୁଡ଼ାକ ତାଙ୍କୁ 
ଖାଇଯାଆନ୍ତି। ହଉ, ଗପଟିଏ ଶୁଣ୍‌ଟ ବାଇଗଣୀ ଜିଆ କଥା।” 

କାହିଁ କେଉଁକାଳର କଥା! 

ବେଙ୍ଗଟିଏ ବେଙ୍ଗୁଲୀଟିଏ। ଦୁହେଁ ଘର କରିଥାଆନ୍ତି 
ଗୋଟିଏ ପୋଖରୀ ହୁଡ଼ାରେ। ଦିନସାରା ପୋଖରୀରେ 
ଖେଳନ୍ତି, ବୁଲନ୍ତି ଗୀତ ଗାଆନ୍ତି। ରାତି ହେଲେ ହୁଡ଼ା 
ଗାତରେ ଯାଇ ଶୋଇପଡ଼ନ୍ତି। କେବେ କେମିତି ଜହ୍ଵ 
ଉଇଁଥିଲେ ବେଙ୍ଗୁଲୀ ପଦେ ଦୁଇପଦ ଗୀତ ଗାଏ । ସେଇଥୁରେ 

ବେଙ୍ଗବୁଢ଼ାର ସୁଖ | ଖୁସିରେ ପାଟିକରି ଉଠେ- “କେଁ ଠସ୍‌ 
କଟର୍‌, କୈ ଠସ୍‌ କଟର୍‌...” | 

ଏଇମିତି ଦିନ ଯାଏ। 

ଥରେ ବେଙ୍ଗୁଲୀର ଦେହ ବେରାମ୍‌ ହେଲା। ଭାରି 
ଜ୍ଵର। ଘରୁ ଉଠି ପାରିଲାନି। ବେଙ୍ଗ ବିଚରା ଖୋଜିଲୋଡ଼ି 
ତା” ମୁହଁରେ ଆହାର ଦେଲା। କେତେବେଳେ ଦଶ୍ଡେଇ ତ 
କେତେବେଳେ ଝିଣ୍ତିକାଟାଏ | 


କେତେ ଦିନକେ ଜ୍ଵର ଛାଡ଼ିଲା। ବେଙ୍ଗୁଲୀ ପାଟିକୁ କିନ୍ତୁ 
କିଛି ରୁଚିଲାନି। ପାଟିକୁ ସେ ସିଠିମିଠି ଖୋଜିଲା। 

ବେଙ୍ଗ କହିଲା, “ଏମିତି ହେଲେ କ”ଣ ଚଳିବ ? ଦେହରେ 
ବଳ ହେବ କେମିତି ? ନ ଖାଇଲେ ଗୋଡ଼ ହାତ ପଡ଼ିଯିବ।” 

ବେଙ୍ଗୁଲୀ ସେଇଠୁ କହିଲା, “ମୋର ମନ ହେଉଛି 
ବାଇଗଣୀ ଜିଆଟିଏ ଖାଆନ୍ତି।” 

ବାଇଗଣୀ ଜିଆ କୋଉଠୁ ମିଳବ ? ବାଇଗଣୀ ଜିଆର 
ସୁଆଦ ନିଆରା। ସେଇଥପାଇଁ ବେଙ୍ଗୁଲୀ ମନ କରୁଚି ଖାଇବାକୁ | 
ଇଏତ ଚିକିଟାମାଟିର ପୋଖରୀ । ହୁଡ଼ାସାରା ଗେଙ୍ଗୁଟି ପଥରକୁ 
ଚିକିଟାମାଟି। ହୁଡ଼ାତଳେ ଖାଲି ନାଲିଆ ଧୋବଲା ଜିଆ। ସୂତା 
ନାଡ଼ ପରି ଲମ୍ବା ଲମ୍ବା। ଛିଃ। 

ବେଙ୍ଗ ବଡ଼ ଅଡ଼ୁଆରେ ପଡ଼ିଲା। ବେଙ୍ଗୁଲୀ ଶରଧା 
କରିଚି ଯେତେବେଳେ କେଉଁଠୁ ହେଲେ ଆଣି ଦେବାକୁ ପଡ଼ିବ | 

ସେଇଠୁ ବଡ଼ ହୁଁ ଟାଏ କରି ସେ ବାହାରି ପଡ଼ିଲା। 

ବାଇଗଣୀ ଜିଆ କଳାମାଟିରେ କେବଳ ବଢ଼ନ୍ତି। ଦେଖୁବାକୁ 
ବେଶ୍‌ ମୋଟା ସୋଟା। ଭାରି ସୁଆଦ, ଖଟାମିଠା ମିଶା। 

କଳାମାଟିର ବିଲ କି ପୋଖରୀ ହୁଡ଼ାରେ ସିନା ସେମାନେ 
ମିଳିବେ। 

ବୁଲି ବୁଲି କେତେବେଳେ ଗୋଟାଏ କଳାମାଟି 
ବିଲରେ ଯାଇ ବେଙ୍ଗ ପହଞ୍ଚଲା। ହେଲେ ଜିଆ କାଇଁ ? 
ମାଟି ଶୁଖୁ ଧୁ ଧୁ। କୋଉଠି ଟିକିଏ ଓଦା ନାହିଁ । ଓଦାମାଟି 
ଥିଲେ ସିନା ଜିଆ ମିଳିବେ ! 

କେତେ ଡେଇଁ ଡେଇଁ ଯିବ? ଗୋଡ଼ ହାତ 
ପଡ଼ି ଗଲାଣି । ପେଟରେ କିଛି ନାଇଁ। ମୁଣ୍ଡ ଉପରେ ଟାଣ 
ଖରା। ବେଙ୍ଗ ବିଚରା ବୁଲି ବୁଲି ଶେଷକୁ ଗୋଟେ ଗଛ 
ମୂଳେ ଯାଇ ବସି ପଡଢ଼ିଲା। 

ଏତିକିବେଳେ ଟୁପ୍‌ କରି କ”ଣ ଗୋଟାଏ ମୁଣ୍ଡ ଉପରେ 
ପଡ଼ିଲା। ଦେଖୁଲାବେଳକୁ ଜାମୁକୋଳିଟାଏ। ପାଚି ଟୁଳୁଟୁଳୁ। 
ଭୋକରେ ବିଚରା ଆଟ୍ୁ ପାଉଟୁ ହଉଥିଲା | ଇଶ୍ଵର ଆଣି ମୁହଁରେ 
ଖାଇବା ଜୁଟେଇଲେ ଭାବି ଟା'କୁ କିନା କୋଳିଟାକୁ ଗିଳିଦେଲା| 
ମଞ୍ଜି ସହିତ କୋଳି ଯାଇ ପେଟ ଭିତରେ। 

ଓହୋ! ପ୍ରାଣଟା ରହିଗଲା ଜାଣ | 

ବେଙ୍ଗ ସେଇଠି ଟିକିଏ ଦମ୍‌ ମାରିଲା। ଦମ୍‌ ମାରିବ 
କ”ଣ, ଖରା ମଉଳି ସେତେବେଳକୁ ବେଳ ନହକିଲାଣି। 
ତହିଁକି ସୁଲୁସୁଲୁ ପବନ। ଅଠା ଲାଗିଲା ପରି ଆଖୁପତା 
ମୁଦି ହେଇ ଆସିଲା। ସେଇଠି ଚିତ୍ପଟାଙ୍ଗ ମାରି 
ଶୋଇପଡ଼ିଲା ସେ। 

କେତେବେଳ ଶୋଇଲା କେଜାଣି ? ଆଖୁ ଖୋଲିଲା 
ବେଳକୁ ଚାରିଆଡ଼ ଅନ୍ଧାର କାହିଁରେ କ'ଣ! କ'ଣ କରିବ 
ଏବେ ? କୁଆଡ଼େ ଯିବ ? ରାତିରେ ସାପ ଭୟ ବେଶି| ବେଙ୍ଗ 
ବିଚରା କାନ୍ଦି ପକଇେଲା। ଭାବିଲା ମୋ ପ୍ରାଣ ଆଜି ଗଲା। 
ସିଆଡ଼େ ବୁଢ଼ୀ ମୋ ବାଟ ଗହିଁ ବସିଥିବ, ଏଣେ ନିଜ ଜୀବନ 
ଅଠାଟିକି। କାହିଁକି ଭଲା ବୁଢ଼ୀ ପାଲରେ ପଡ଼ି ବାଇଗଣୀ ଜିଆ 
ଖୋଜିବାକୁ ଆସିଲି ? 

ଏମିତି କେତେ କଥା ବାହୁନି ବାହୁନି ସକେଇଲା 
ସେ | ନିର୍ଜନ ଜାଗା। କେହି କୁଆଡ଼େ ନାଇଁ। ତା” ଛାତି 
ଧକଧକ ତା”କୁ ଶୁଭୁଥାଏ। କାନ୍ଦିକାନ୍ଦି ନାକରୁ କାନରୁ 
ପାଣି ବୋହି ଯାଉଥାଏ। 

ହଠାତ୍‌ କୋଉଠୁ କଅଁଳ ସ୍ଵରଟିଏ ଶୁଭିଲା “ବେଙ୍ଗ 
ମଉସା, କାହିଁକି କାନ୍ଦୁ ? କ”ଣ ଡର ଲାଗୁଚି କି ? ହେଇଟି, 
ଗଛର ବଡ଼ ସିଅ ତଳେ ଗୋଟେ ଗାଡ଼ ଅଛି। ତମେ ସେଇଠିକି 
ଯାଇ ଶୋଇପଡ଼ । ସକାଳ ହେଲେ ଉଠି ଗୋଟିଏ ଗୋଟିଏ 
କରି ଘରକୁ ଯିବ।” 

ପହିଲେ ଡରିଯାଇଥଲା ବେଙ୍ଗ । କିନ୍ତୁ ଏମିତି କଅଁଳିଆ 
ନିର୍ଭୟ କଥା ଶୁଣି, ତା” ପିଣ୍ଡରେ ପ୍ରାଣ ପଶିଲା। ସେ ପରରିଲା, 
“କିଏ, କୋଉଠୁ କହୁଚ ? 

ପୁଣି ସ୍ଵର ଶୁଭିଲା “ମୁଁ ଲୋ ମାଉସୀ । 

ବେଙ୍ଗ କହିଲା- “ମୁଁ ବୋଇଲେ କିଏ ? 

ପୁଣି ସ୍ଵର ଶୁଭିଲା “ମୁଁ ମୁଁ। ବାଇଗଣୀ ଜିଆ।” 

ବେଙ୍ଗ ଚମକି ପଡ଼ିଲା ଯେମିତି। ବଡ଼ପାଟିରେ କହିଲା- 
“ଏଁ ବାଇଗଣୀ ଜିଆ ? କୋଉଠି ଅଛୁ ତୁ, ଆଗ ମତେ ଦେଖା 
ଦେ”, ନ ହେଲେ ତୋର ଦିନେକୁ ମୋର ଦିନେ।” 

ବାଇଗଣୀ ଜିଆ କିନ୍ତୁ କଁଳେଇ କହିଲା- “ ନାଇଁ ମଉସା, 
ଅନ୍ଧାରରେ ତମେ ମତେ ଦେଖୁ ପାରିବନି। ଆଗ ସକାଳ ହେଉ, 
ମୁଁ ତୁମକୁ ଦେଖାଦେବି।” 

ବେଙ୍ଗ ଆଉ କ”ଣ କରନ୍ତା ? ମୁହଁ ଫଡ଼କରେ ସିନା 
ଏମିତି କହୁଥୁଲା। ଏବେ ତା'ର ଅକଲ ଗୁଡ଼ୁମ୍‌। 
ବିଚିକିଟିଆ ଅନ୍ଧାର ରାତି। ଛାତି ଭିତରେ କଲିଜାଟା 
ଲକଲକ ହେଇ ଥରୁଥାଏ | 

ତୁନି ହୋଇ ସେ ଗଛ ମୂଳ ଗାଡ଼ରେ ଶୋଇପଡ଼ିଲା। 

ସକାଳୁ ନାଳ ପାଖରେ କ'ଣ ଗୋଟେ ସଲସଲ ହେବାରୁ 
ତା” ନିଦ ଭାଙ୍ଗିଗଲା। ଆଖୁ ଖୋଲି ଦେଖୁଲାବେଳକୁ ଖରା ଉଠି 
ଆସିଲାଣି ଉପରକୁ। ବାଇଗଣୀ ଜିଆଟେ ତା” ନାକରେ ଲାଞ୍ଜ 
ଗଳେଇ ସଲସଲ କରୁଛି। 

ବାଇଗଣୀ ଜିଆ କହିଲା, “ମଉସା ମତେ ଦେଖୁବ ବୋଲି 
କହୁଥିଲ ପରା, ଦେଖ। ତୁମକୁ ଏତେ ଡାକିଲି, ଉଠିଲନି। 
ଖରା କେତେ ହେଲାଣି। ଶେଷକୁ ତୁମ ନାକରେ ଲାଞ୍ଜ ପୂରେଇ 
ନିଦ ଭାଟିଲି।” 


ବେଙ୍ଗ ଗହିଁଥାଏ ବାଇଗଣୀ ଜିଆକୁ। ଆହା କେଡ଼ ସରଳ 
ପ୍ରାଣୀଟିଏ। ସେ ଯେ ତାକୁ ନେଇ ବେଙ୍ଗୁଲୀକୁ ଦେବାକୁ ବସିଚି 
ସେ କଥା ବିଚରା ଜାଣିନି। ଭାରି ହୃଷ୍ଟପୁଷ୍ଠ ଜିଆଟିଏ। ବେଙ୍ଗର 
ଇଚ୍ଛା ହେଉଥାଏ ଖାଇ ଦବାକୁ | 

କିନ୍ତୁ କ”ଣ ହେଲା ତା'ର କେଜାଣି, ମନକୁ ମନ 
କହିଲା, “କାଲି ରାତିରେ ଡରିମରି ମୋ ପ୍ରାଣ ଯାଉଥିଲା।| 
ସେତିକିବେଳେ ଏ ବିଚରାଟି ହିଜ୍ମତ ଦେଇଥଲା ମତେ, 
ୟାକୁ ମାରିବି? କଦାପି ନୁହେଁ। ମୋର ଅଧର୍ମ ହବ। 
ଉପକାରୀ ପ୍ରାଣୀକି ମାରିଲେ ଘୋର ଅଧର୍ମ । ବୁଢ଼ୀକି ବୁଝେଇ 
ଦେବି- ବାଇଗଣୀ ଜିଆ ମିଳିଲାନି।” 

ବେଙ୍ଗ କ'ଣ ଏତେ ଭାବୁଥବାର ଦେଖୁ ବାଇଗଣୀ 
ଜିଆ କହିଲା, “କ”ଣ ଏମିତି ଭାବୁଚ ମଉସା ? ଘରକୁ 
ଯାଅ, ନ ହେଲେ ଖରା ଆହୁରି ବଢ଼ିଯିବ ମୁଁ ଯାଉଛି ମୋ 
ଗାତ ଭିତରକୁ |” PP 

ସେଇଠୁ ବେଙ୍ଗ ଡେଇଁ ଡେଇଁ ଫେରିଲା | "ମନରେ 
ବିରାରୂଥାଏ, ‘ଆହା କେତେ ସରଳ ପ୍ରାଣୀ ଏ 
ସଂସାରରେ ଅଛନ୍ତି ! 

ପୁନି ଆଖରେ ସେତେବେଳକୁ ଆଖୁଏ ନିଦ। ସେ ହାଇ 
ମାରି କହିଲା- “ମତେ ଭାରି ନିଦଲୋ ଜେଜେ ମା!” 

ସୁନେଇ ପୁନି ମୁଣ୍ଡରେ ହାତ ବୁଲେଇ କହିଲା, ‘ହଉ 
ଶୋଇପଡ଼, ମୁଁ ତୋ” ମୁଣ୍ଡ ସାଉଁଳେଇ ଦଉଚି।” 

A 


ସେଦିନ ଜୋର୍‌ରେ ପବନ ବୋହିଲା। ଭାରି ଝଡ଼ 
ତୋଫାନ । ଗଛସବୁ ଉପୁଡ଼ି ପଡ଼ିବେ କି କ”ଣ। ବାଉଁଶବୁଦାରେ 
ପବନ ପଶି ରନ୍ଧାଳି ପକାଉଥାଏ। କଟ କଟ ଡାକୁଥାଏ ବୁଦା।| 
ମଟ୍‌ ମାଟ୍‌ ଧଡ଼ାସ୍‌ ହୋଇ ଭାଙ୍ଗି ଯାଉଥାଏ ଗଛଡ଼ାଳ | କୁକୁଡ଼ାଯାକ 
ସରପଟ ଓଦା ହୋଇ ପଶିଥାନ୍ତି ଭାଡ଼ି ତଳେ। ଦୁଲୁକୁଥାଏ 
“ଘର | ଚାଳ, ପଡୁଥାଏ ଉଠୁଥାଏ । 

ଡରରେ ଆଖୁ ବୁଜି ବସିଥାଏ ପୁନି। କିଚୁଂ ମାହାପ୍ରଙ୍କୁ 
ଡାକୁଥାଏ ମନେ ମନେ। ବା” ଯାଇଛି ଜଙ୍ଗଲକୁ । ମାଆ 
ଯାଇଛି ଜଙ୍ଗଲ ଆରପାରି। ଜେଜି ଜିନିଷପାତି ଭିଡ଼ି ଆଣି 
ଘରେ ପୂରୋଉଚି। 

ପୁନି ଡାକ ଛାଡ଼ିଲା- “ ଜେଜିଲୋ ମୋ” ପାଖକୁ ଆଂ । 
ମତେ ଭାରି ଡର ମାଢୁଚି।” 

ସୁନେଇ ଜବାବ୍‌ ଦେଲା- “ଯାଉଚି ଲୋ” । ଆଗ 
ଲୁଗାପଟା, କାଠ ଟିକେ ସଜାଡ଼ି ଦିଏ। କାନ୍ଦୁରଯାକ ଓଦା 
ହେଇଯିବ । ରହ, ଭାଡ଼ି ଉପରକୁ ଟେକି ଦିଏ ସବୁ।” 

କେତେବେଳ ଆଖୁବୁଜି ପୁନି ବସିଲା କେଜାଣି ? ତାକୁ 
ଲାଗିଲା ପବନଟା ଗୋଟେ ବୁଢ଼ା ଅସୁର। ପାଟି ମେଲେଇ 
ଧାଇଁଟି ଇଆଡ଼େ ସିଆଡ଼େ। 

ଉପରବେଳା ସାରା ଏମିତି ପବନ ବୋହିଲା। କେତେ 
ଡାଳ ଭାଙ୍ଗିଲା, କେତେ ଗଛ ଉପୁଡ଼ିଲା ତା'ର ହିସାବ ନାଇଁ। 
ଘର ପାଖ ବରକୋଳି ଗଛଟା ତ ମାଟିରେ ଶୋଇଗଲା। ସଞ୍ଜ 


PS ) HES 


ନଇଁଲା ବେଳକୁ ପୁନିର ବା”, ମାଆ ଆସିଲେ। ଲୁଗାପଟା ସବୁ 
ଓଦା | କାନିରେ ବାନ୍ଧି ମାଆ ଛତୁ ଆଣିଥିଲା ଯେ ଦେଖୁଲାବେଳକୁ 
ସେତକ କାଦୁଅ ମେଞ୍ଚା| 

ତରବର ହେଇ ରୋଷେଇ ହେଲା। ଗରମ ଗରମ ଯାଉ | 
ଯାଉ ସାଙ୍ଗକୁ ଆମ୍ଭୁଲ ପାଣି। 

ପୁନି, ଖାଇ ଦେଇ ଆଗେ ଯାଇ ଶୋଇ ପଡ଼ିଲା। ଥଣ୍ଡା 


ଅଶ୍ଡା କୋହଲା ପାଗ। ତଥାପି ଶିରି ଶିରି ପବନ ବୋହୁଚି। 
ନିଦ ହଉଚି କୁଆଡୁ ? ପୁନିର ଭାରି ଭୟ | ପୁଣି ଝଡ଼ ତୋଫାନ 

ହବ ଯଦି ? ଘର ଚାଳ ଯଦି ଉଡ଼େଇ ନେଲା ? ସେ ସିନା ଆଖୁ 
ବୁଜିଆାଏ, ତା” ଭିତରେ ଦେଖୁଥାଏ ଚାରିଆଡ଼େ ସାଇଁ ସାଇଁ 
ପବନ ବୋହୁଚି। 

ଏତିକିବେଳେ ସୁନେଇ ଆସି ଶୋଇଲା। ହାତ ଯୋଡ଼ି 
ଆଗ ଜୁହାର କଲା କିଚୂଂ ମାହପୁରୁଙ୍କୁ | 

ପୁନି ପରାରିଲା- “ ଜେଜି, ଏ ପବନକୁ ବି କ”ଣ କିଚୁଂ 
ମାହାପ୍ର ଗଢ଼ିଛନ୍ତି ? ” 

ସୁନେଇ କାଶି କାଶି ଉତ୍ତର ଦେଲା- “ହଁ ଲୋ, ଆଉ 
କିଏ ଗଢ଼ିବ ?” 

ପୁନି ଏଥର ବାଟ ପାଇଗଲା ପରି କହିଲା, “ ପବନକୁ 
କ'ଣ ଜଗି ହବନି ? ପାରିକୁ ବନ୍ଧେଇଲା ପରି ପବନକୁ ବନ୍ଧେଇ 
ହଅନ୍ତା ନି ? ” 

ସୁନେଇ କହିଲା- “ନାଆଁଲୋ, ପବନକୁ ପୁଣି ବାନ୍ଧିବ 
କିଏ ? ସେ ତା” ମନ ଅନୁସାରେ ବହେ| କେତେବେଳେ ସୁଲୁ 
ସୁଲୁ କେତେବେଳେ ସାଇଁ ସାଇଁ ପୁଣି କେତେବେଳେ ହାସୁ 
ହାସୁ, କୁଲା ପାଛୁଡ଼ିଲା ପରି | କିଚୁଂ ମହାପୁ ତା'କୁ ସେ ଅଧୁକାର 
ଦେଇଛନ୍ତି। ସେଇଥୂପାଇଁ ପବନକୁ ଆମ ପୁରୁଣା ଆଦିବାସୀ 
ଭାଷାରେ କହନ୍ତି “ସୁଦୁଫୁକୁ।” 

ପୁନି ଶୋଇବ କ”ଣ ? ଉଠି ବସିଲା। କହିଲା, “ମତେ 
ସେଇ କଥା କହଲୋ ଜେଜି। ପବନ ଗପଟା କହ । କାହିଁକି 
ପବନର ନାଆଁ ସୁଦୁଫୁକୁ', ସେଇ କଥା କହ।|” 


ପିଲାଙ୍କ ଗପବାଳ୍ପ ଵ ୪୩୩ 


Digitized by srujanika@gmail.com 


ସୁନେଇ, ପୁନିକୁ ଟାଣି ନେଲା କୋଳକୁ | କହିଲା, “ ଶୁଣୁ 
କହୁଛି ତୁ ଆଖୁବୁଜି ହୁଁ କରୁଥା, ମୁଁ କହୁଚି | ପୁନିକୁ ଥାପୁଡ଼େଇ 
ଥାପୁଡ଼େଇ ସୁନେଇ ଆରମ୍ଭ କଲା ଗପ। 

“ ଧର୍ତିନୀ ମାଆ ସଂସାର ଗଢ଼ିଲାବେଳେ, କେତେ କ'ଣ 
ଗଢ଼ିଲେ। ସୂର୍ଯ୍ୟ ଗଢ଼ିଲେ, ଚନ୍ଦ୍ର ଗଢ଼ିଲେ, ତାରା ଗଢ଼ିଲେ; 
ପବନ, ପାଣି, ଆକାଶ ସବୁ ତିଆରି କଲେ। ଏ ସବୁ ଯେମିତି 
ଠିକ୍‌ ଠିକ୍‌ ଚାଲିବ, ସେଥିପାଇଁ ଦାୟିତ୍ଵ ଦେଲେ କିଚଟୁଂ ମାହାପ୍ରକୁ | 

କିଛିଦିନ ଠିକ୍‌ ଗାଲିଲା। ହେଲେ ସବୁଦିନେ ସବୁକଥା 
ସମାନ ଯାଏନି | ଅରେ କ”'ଣ ମନ ହେଲା କେଜାଣି ପବନ 
ନିତି ନିତି ଖୁବ୍‌ ଜୋର୍‌ରେ ବୋହିଲା। ଅମାନିଆ ହୋଇ 
କଅଁଳା ବାଛୁରି ଯେମିତି ଦଉଡ଼େ। ପବନର ଉଦୁର୍‌୍ଛିଆ 
ଦଉଡ଼ ଯୋଗୁଁ ସଭିଏଁ ହଇରାଣ ହରକତ ହେଲେ । କାହାର 
ଫସଲ ଉଜୁଡ଼ି ଗଲା ତ କାହାର ଗଳିଆ ଭାଙ୍ଗିଲା। ମଟକା 
ଗଛ ସବୁ ବାଟ୍ଗିରୁଜି ଗଲେ। 

ଏତିକିବେଳେ ପୁନି ପଚାରିଲା, “ମଟ୍‌କା ଗଛ କ'ଣ 
ଲୋ ଜେଜି ?” 

ସୁନେଇ କହିଲା, “ ମଟ୍କାଗଛ ଜାଣିନୁ ? ଏଇ ଯେମିତି 
ସଜନା କି ପାଳଧୁଆ। ଟିକେ ଜୋର୍‌କିନା ପବନ ହେଲେ 
ଯୋଉ ଗଛ ଅଳପକେ ମଟ୍‌କରି ଭାଙ୍ଗିଯାଏ ?” 

ପୁନି କହିଲା, “ଓ” ମାହାଳ ଗଛ ପରିକା ? ” 

ସୁନେଇ କହିଲା, “ହଁ, ଏବେ ଶୁଣ୍‌।” 

ଧରତିନୀ ମାଆର ତ ସଭିଏଁ ପିଲା। ପବନ ବି| କଂ'ଣ 
ହବ ଏବେ ? କାହା କଥା ପବନ ସିନା ମାନିଲେ ହୁଏ ? 

ପବନ କିନ୍ତୁ ବଡ଼ ଅମାନିଆ। ସବୁବେଳେ ଅଣଗ୍ାଶ 
ବୋହିଲା। ଯେତେ ଯିଏ ଆକଟ କଲେ ବି ସେ ଆହୁରି 
ବୋହିଲା। ପଶୁ, ପକ୍ଷୀ, କଷ୍ଟ ପାଇଲେ। ଦେବତା, ମହାପ୍ୁମାନେ 
ବି କଷ୍ଟରେ ପଡ଼ିଲେ। ତାଙ୍କ ଚଳାଚଳରେ ବାଧା ହେଲା। 
ଥରେ କିଚୁଂ ମହାପ୍ରଙ୍କ ଛତିରି ଉଡ଼ିଯାଇ କୁଆଡ଼େ ନା କୁଆଡ଼େ 
ପଡ଼ିଲା। ଲୁଗାପଟା ଖସିଯାଉଥାଏ। ଖରାରେ ଖରାରେ ସେ 
ଫେରିଲେ ଆପଣା ନଅରକୁ | ସେଇଠୁ ତାଙ୍କର ରାଗ ଚଢ଼ିଗଲା 
ତମ ତମ ହେଇ ସେ ପହଞ୍ଚଲେ ଧରତିନୀ ମାଆଙ୍କ ପାଖରେ | 
ଗୋଟି ଗୋଟି କରି ପବନର ଅଦଉତି କଥା ବଖାଣିଗଲେ। 
ଧରତିନୀ ମାଆ ତ ଦୁନିଆଯାକ ସମସ୍ତଙ୍କର ମାଆ | ଯାହା 
ˆ ହାନିଲାଭ ସମସ୍ତେ ଯାଇ ତାଙ୍କରି ଆଗରେ ଗୁହାରି କରନ୍ତି। ସେ 
ଯାହା ହୁକୁମ କରିବେ ସେଇଟା ଶେଷ କଥା। 
ପୁନି ଏତିକିବେଳେ ପରରିଲା, “ ଜେଜି ! ଧର୍ତିନୀ ମାଆ 
କ”ଣ ତୋରି ଭଳି ଦେଖୁବାକୁ ?” ସୁନେଇ ହସି ହସି କହିଲା, 
“ନାଇଁ ଲୋ, ମୋ” ପରି କିଆଁ ହେବେ ? ସିଏ ତ ମାହାପୁ ! 
ତାଙ୍କୁ କ”ଣ କିଏ ଦେଖୁଚି ଯେ କହିବ? ଯାହାର କପାଳ 
ସେମିତି ଜୋର୍‌ ଥିବ ସେ ସିନା ଦେଖୁବ ? ଧର୍ତିନୀ ମାଆ 
ବାଘ ଉପରେ ବସି ସବୁଆଡ଼େ ବୁଲନ୍ତି। ଯୁଆଡ଼େ ଯାଆନ୍ତି 
ସିଆଡ଼େ ଝୁମୁ ଝୁମୁ ଶୁଭେ, ଝୁଣା ବାସନା ହୁଏ। ହେଲେ 
ଆଲୁଅ ହେଉ କି ଅନ୍ଧାର ହଉ କାହାକୁ ସେ ଦୁରୁଶ ହଅନ୍ତିନି।” 
ବାଘ ଆଉ ଅନ୍ଧାର କଥା ଶୁଣି ପୁନିର ଦେହଟା 
ଶୀତେଇଗଲା। ସେ ଆହୁରି ଜାକି ହୋଇ ଆସିଲା ସୁନେଇ 
ଆଡ଼କୁ। ଛେପ ଢୋକି କହିଲା, “ସେଇଠୁ ? ” 

ସୁନେଇ କହିଲା, “ସେଇଠୁ ଆଉ କ”ଣ ହବ ? ” 

ସେଇଠୁ, ଧର୍ତିନୀ ମାଆ ଗୋଟେ ସଭା ଡକେଇଲେ। 
ସବୁ ଦେବତା ଏଜାଠି ହେଲେ ସେଠି | ପବନ ଯେମିତି ଆସିଚି 
ସମସ୍ତେ ଏକ ସଙ୍ଗରେ ପାଟିକଲେ- “ୟା”କୁ ଜବତ କର, 
ଜବତ କର।” ମୁହଁ ପୋତି ଠିଆ ହୋଇଥାଏ ପବନ। 


ବହୁତ ଭାବି ଭାବି ଧର୍ତିନୀ ମାଆ କହିଲେ, “ ସମସ୍ତେ 
ମନେ ରଖ! ସୁଲୁ ସୁଲୁ ପବନ ଯେମିତି ଦରକାରୀ, ଝଡ଼ତୋଫାନ 
ବି ସେମିତି ଦରକାରୀ । ନ ହେଲେ ବୁଢ଼ାଗଛର ଡାଳପତ୍ର ସଫା 
କରିବ କିଏ ? ପବନ ଯୋଗୁଁ ଏଠା ମଞ୍ଜ ବା ଫଳ ସେଠି ନ 
ପଡ଼ିଲେ ଜଙ୍ଗଲ ସୃଷ୍ଟି ହେବ କେମିତି ? ପୂଥବୀପାଇଁ ବିଭିନ୍ନ 
ପ୍ରକାରର ପବନ ଦରକାର | ତେଣୁ ଏଣିକି ଦରକାର ଅନୁସାରେ 

ସେ ରାରିପ୍ରକାରେ ବୋହିବ। କେତେବେଳେ ସୁଲୁ ସୁଲୁ ସୁଲେଇ 
ହୋଇ, ପୁଣି କେତେବେଳେ ଦୁଲୁ ଦୁଲୁ ଦୁଲେଇ ହୋଇ, ଆଉ 
କେତେବେଳେ ଫରି ଫିରି ଫୁଲେଇ ହୋଇ। ପୁଣି 
ବେଳେବେଳେ ଜୋର୍‌ ଜୋର୍‌ କୁଲାରେ ପାଛୁଡ଼ିଲା ପରି କୁଲେଇ 
ହେଇ | ତେଣୁ ଆଜିଠୁ ପବନର ନୂଆ ନାଆଁ ହେଲା- “ସୁଦୁଫୁକୁ' ; 
ସୁଲେଇ-ତୁଲେଇ-ଫୁଲେଇ-କୁଲେଇ| 
ଏତେବେଳ ଯାଏଁ ପବନ ଠିଆ ହୋଇଥଲା ମନ ମାରି | 
ନୂଆ ନାଆଁ ଶୁଣି ଏବେ ତାଂ ମୁହଁରେ ହସ ଫୁଟି ଉଠିଲା। ସେ 
ସୁଲୁ ସୁଲୁ ବୋହିବାକୁ ଆରମ୍ଭ କଲା। 
ହେ! ଦେଖ ଦେଖ ଠିକ୍‌ ସେତିକିବେଳକୁ କୁଆଡ଼େ 
ଥିଲା ଝର ଝର ବରଷା ଅଜାଡ଼ି ପଡ଼ିଲା ଚାରିଆଡ଼େ । 
ବୋହିଯାଉଥବା ପାଣିରେ କେତେ ନା କେତେ ଫୋଟକା। 
ପାଣି ଫୋଟକାମାନେ ଗାଇଲେ- 
“ ସୁଦୁଫକେଇ ଉନ୍‌ ଉନାନି, 
ବରଷା ଝାଲୋ ଝମର ଝାନି।” 
ଗପ ସରିଲାବେଳକୁ ପୁନି ଆଖରେ ବୋଖେ ନିଦ ଅଜାଡ଼ି 
ହେଇ ପଡ଼ିଥଲା। ହାଇମାରି ସୁନେଇ କହିଲା, “ ଶୋଇପଡ଼ 
ଏଥର।” ପୁନି ତ ଶୋଇସାରିଥଲା, ଜେଜେ ମା” କଥା ତାକୁ 
ଶୁଭିବ କେମିତି ? 

ମେଅ ଓ ମତଁଞ୍ଷ କଥଆ 


ମେଘ ଦୁଲୁକୁଥାଏ। ଦୁଇଦିନ ହେବ ବର୍ଷା ହଉଚି ଯେ 
ହଉଚି | କେହି କୁଆଡ଼େ ବାହାରି ପାରୁ ନ ଥାଆନ୍ତି। ରାତିରୁ 
ଉଠି ସୁନେଇ କାମ ସାରି ବସିଥାଏ ଚୁଲି ପାଖରେ । ଗୋଟିଏ 
ବୋଲି ନାତୁଣୀ ପୁନି। ଏଯାଏ ଉଠିନି । 

ପୁନି ଉଠିଲା। ଉଠୁ ଉଠୁ ମାଆକୁ ଡାକ ପକେଇଲା। 
ମାଆ ପକ୍ଷିଆ ମୁଣ୍ଡେଇ ଯାଉଥାଏ ବାଡ଼ି ପଟକୁ, ଶାଗ ଆଣିବା 
ପାଇଁ। ବା' ନ ଥିଲା ଘରେ | ଖରା ବରଷା ସବୁଦିନେ ସେ 
ସେମିତି । ସକାଳ ପାଇଲେ ଟାଙ୍ଗିଆଟିଏ ଧରି ବାହାରିଯାଏ 
ବିଲ ଆଡ଼େ । ପୁନି ବେଳେବେଳେ ଭାବେ ବାକୁ ଖରା, 
ବର୍ଷା, ଶୀତ କାଟୁନି କେମିତି ? 

ଏତିକିବେଳେ ଘଡ଼ଘଡ଼ିଟାଏ ମାରିଦେଲା। ଚମକିପଡ଼ିଲା 
ପୁନି । ସୁନେଇ ଡାକ ଛାଡ଼ିଲା, “ଆଲୋ ଆଂ ମୋ ପାଖକୁ | 
ଏ ନିଆଁନଗା ମେଘ ଆଉ ଛାଡ଼ିବନି ବୋଧେ। ମୁହଁ ହାତ 
ଧୋଇ ଦାନ୍ତ ଘଷି ଆ” ମୋ” ପାଖକୁ। ମା” ମାଶ୍ରିଆ ଯାଉ 
କରିଛି। ଆସିଲେ ଖାଇବାକୁ ଦବ। 

ଝରଖ୍‌ର ପାଣି ପଡୁଥାଏ ସବୁଆଡ଼େ | 

ପୁନି ଝଅଟ କାମ ସାରି ପହଞ୍ଚିଗଲା ଜେଜେ ମାଂ ପାଖରେ। 
ଅତି ଛୁଆବେଳୁ ସେ ତା' ପାଖରେ ହିଁ ରହେ| ମାଆ ବାପା ତ 

ଜାମପାଇଁ ପୁଣି କେତେବେଳେ ଫଳମୂଳ ଆଣିବାପାଇଁ ବଣକୁ 
ପଳାନ୍ତି ସେ ଆଉ କୋଉଠି ରହନ୍ତା। ଜେଜେ ମା” ତା'ର 
ସବୁଜିଛି। ସେଇ ଖେଳସାଥୀ, ଖିଆପିଆ ସାଙ୍ଗ, ସେଇ ପୁଣି 
ଗପ, ଗୀତ ଘଣି, କାହାଣୀ ପେଡ଼ି। 


ଦିନ ଗଡ଼ିଲା। ପୁନି ଖାଇଲା ପିଇଲା। ଘର ସାରା ଏକଡ଼ 
ସେକଡ଼ ହେଲା। ବେଳ ସରୁ ନ ଥାଏ। ବାହାରକୁ ବାହାରିଲେ 
ସିନା କୁଆଡ଼େ ଯାଆନ୍ତା, ଗଛପତର, ଚଢ଼େଇ ଚିରଗୁଣୀ 
ଦେଖନ୍ତା। ଯିବ କେମିତି ? ବର୍ଷା ତ ଥମିବାକୁ ନାଇଁ ! 

ଘୋଡ଼ିଘାଡ଼ି ହୋଇ ସୁନେଇ ବସିଥାଏ ଖଟିଆରେ। 
ଆଉଜିଥାଏ କାନ୍ଧ କଣକୁ। ଥଣ୍ଡା ନ ଲାଗିବାପାଇଁ ପୁନିର ମା” 
ଗୋଟେ ଉହ୍ନେଇ ଜାଳି ଦେଇଥାଏ। ଦିକି ଦିକି ନିଆଁ ଜଳୁଥାଏ 
ଖଟିଆ କଡ଼କୁ । ଆଙ୍କୁଲ ଗଛର ଗଣ୍ତି। ଥରେ ଜଳିଲେ ରଡ଼ 

ରଡ଼ ଚାହିଁ ରହିଲାପରି ଉହ୍ଲେଇ ଭିତରୁ ନିଆଁ ଚାହିଁ ରହେ, 
ମୋଟେ ଲିଭେନା। ନିଆଁର ନାଲି-ହଳଦିଆ ରଙ୍ଗକୁ ଚାହିଁ ବେଶ୍‌ 
ଖୁସି ହୋଇଯାଏ ପୁନି। 

ଦ୍ଵି'ପ୍ରହର ବେଳକୁ ପୁନିର ମାଆ ସୁଆଁପିଠା, ଆମ୍ଭଲ 
ପାଣି, ହୁଙ୍କା ଛତୁ ଖରଡ଼ା ବାଢ଼ିଦେଲା ପୁନି ଆଉ ସୁନେଇଙ୍କୁ | 
ଖିଆ ସରିଲା ପରେ ଝିଅକୁ ଦାଗିଦ କରି କହିଲା ଯାଆ, 
ଜେଜେ ମା” ପାଖରେ ଟିକେ ଶୋଇପଡ଼େ। ଏଣେତେଣେ 
ବୁଲ୍ନା। ସରଦି ଧରିଦବ। 

ଯେମିତି ଖିଆପିଆ ସରିଚି, ସୁନେଇର ଉଷୁମ କଳନ୍ମା 
ଭିତରେ ଗଳିଗଲା ପୁନି। ଗୋଡ଼ ଲମ୍ଭୋଭଉ ଲମ୍ଭୋଉ ବରାଦ 
କଲା, “ଜେଜି ଲୋ, ଆଜି ତୁ ମେଘ ଗପ କହ। ମେଘ 
କୋଉଠୁ ଆଇଲା, କିଏ ତାକୁ ବରଷା କରିକି ତଳକୁ ପକୋଉଛି 
ସେଇକଥା କହ।” 

ସୁନେଇ ଆଉ କ”ଣ କରିବ? ଗପ କହିବାକୁ 
ପଢ଼ିବ। ନ ହେଲେ ପୁନି ଡିଆଁମାରି ଏଠି ସେଠି ବୁଲିବ 
ପାଣି କାଦୁଅରେ। 

ସେ କହିଲା, “ ହଉ ତେବେ | ମୁଁ ଗପ କହିବି। ଆଉ ତୁ 
ଆଖିବୁଜି ହୁଁ ମାରିବୁ । ମୁଁ ଯାହା କହିବି ତୁ ସେ ସବୁ ଆଖିବୁଜି 
ମନେ ମନେ ଦେଖିବାକୁ ଚେଷ୍ଟା କରିବୁ। ଯଦି ଆଖି ଖୋଲିଦେବୁ 
ତେବେ ମୋ ପାଟିରୁ ସେଇଟା କୁଆଡ଼େ ପଳେଇବ | ଗପଗୁଡ଼ାକ 
ପଙ୍କ କାଦୁଅ ପରି ଭାରି ଖସଡ଼ା।” 

ଏବେ ସେ ଆଖି ବନ୍ଦ କଲା। ଗପ ଆରମ୍ଭ କଲା ସୁନେଇ | 

ବହୁତ ଦିନ ତଳର କଥା। 

ଧରତିନୀ ମାଆ ନୂଆ ନୂଆ ସଂସାର ଗଢ଼ୁଥାଏ। ଗଢ଼ି 
ଚାଲିଥାଏ ସଂସାର। ଗଛ ଲତା, ପଶୁ ପକ୍ଷୀ ନ“, ନାଳ। 
ସରଗ ଉପରେ ବସି ଗୋଟିଏ ପରେ ଗୋଟିଏ ତିଆରି କରି 
ସେ ଗଡ଼େଇ ଦେଉଥାଏ ତଳକୁ । କେତେବେଳେ ବାଘ କଲା 
ତ କେତେବେଳେ ଭାଲୁ। ପୁଣି କେତେବେଳେ ହାତୀ। ଗଛ 
ଲତା ସବୁ ସେଇ ଗଢ଼ିଚି। ତଳକୁ ଆସି ତାଙ୍କୁ ସବୁ ନିଜ 
ହାତରେ ଲଗେଇଚି। ନଭ, ନାଳ, ପାଟ ସବୁ ଖୋଲିଚି, ମୁଣ୍ଡିଆ 
ପର୍ବତ ତିଆରି କରିଛି। ଯାହା ଯେତେବେଳେ ମନ। 

ଦିନେ ଏମିତି ଗଢ଼ୁ ଗଢୁ ଧରତିନୀ ମାଆ ଗୁଡ଼େ ମଇଁଷି 
ଗଢ଼ିଲା। କଳା କଳା ଦେହ, ମୋଟା ମୋଟା ଶିଙ୍ଗ | ତାଙ୍କୁ ସେ 
କହିଲା- “ରେ ମଇଁଷି ପଲ! ତମେ ସବୁ ଜଙ୍ଗଲରେ ଥାଆ, 
ଘାସ ପତର ଖାଉଥାଆ। ଗାଇ, ଛେଳି, ମେଣ୍ଟା, କୁକୁର ମଣିଷ 
ପାଖରେ ଗାଆଁ କରି ରହନ୍ତୁ ତମେ ସବୁ ବଣ ଭୂଇଁରେ ରହ। ” 

ସବୁଠୁ ବଡ଼ ଭୁଣ୍ଡା ମଇଁଷି ଦଣ୍ଡବତ ହୋଇ କହିଲା 
“ ହଉ ମାଆ, ସେଇ କଥା ହଉ।|” 

ଏତିକି କହି ଧରତିନୀ ମାଆ ସରଗ ଉଆସକୁ ପଳେଇଲା। 

ଏଣେ ବଣ ଜଙ୍ଗଲରେ ମଇଁଷିମାନଙ୍କର ଦଳ ହୁଆ ହୁଆ 
ହୋଇ ବଢ଼ି ଚାଲିଥାଏ। ସେମାନଙ୍କ ଦେହରେ କାହିଁରେ କଂଣ 

ବଳ ଶିଙ୍ଗ ତ ବଜ୍ର ଭଳି ଟାଣ | ଯେଉଁଆଡ଼େ ପାରିଲେ ସିଆଡ଼େ 
ପାହାଡ଼ ପର୍ବତ ଖୋଳି ପକାଇଲେ। ବାଘ, ସିଂହ, ଘୋଡ଼ା, 
ହାତୀ, ଭାଲୁ, ବାର୍ହା କାହାର ଶିଙ୍ଗ ନାଇଁ | ମିରିଗ, ସିଂହାଳଙ୍କର 
ଶିଙ୍ଗ ଥଲେ କ”ଣ ହବ ? ଏତେ ବଳକାଇଁ ତାଙ୍କର ? ଦେଖ 
ଦେଖ ମଇଁଷି ଦଳ ଏଣେ ଏ ଜଙ୍ଗଲର ଗଛଲତା ଉଜାଡ଼ି 
ଦେଲେଣି ତ ଆଉ କୁଆଡ଼େ ଦଳ ଦଳ ଜନ୍ଜୁଜୁନ୍ତାଙ୍କ ମେଳରେ 
ପଶି ସେମାନଙ୍କୁ ଖଣ୍ଡିଆଖାବରା କରି ପକେଇଲେଣି। 
ଗଛଲତା, ପଶୁଜନୁ ସଭିଏ ବୋବାଳି ଛାଡ଼ିଲେ। 

କ”ଣ ଏବେ କରାଯିବ ! ମଇଁଷିଙ୍କୁ ଜବତ କରିବ କିଏ ? 
ଧରିତିନୀ ମାଆ ତ ଯାଇ ସରଗପୁରରେ। କିଏ ଉଡ଼ିଯିବ 
ସେଠିକି | ମାଟିଭୂରଁର ହାଲହରକତ ବୁଝେଇ କିଏ କହିବ ? 
ଶେଷକୁ ବାହାରିଲା ଶଙ୍ଖଂଚିଲ | ସେ ଉଡ଼ି ଉଡ଼ି ଗଲା ସରଗକୁ | 
ଧରିତିନୀ ମାଆଙ୍କୁ ସବୁକଥା କହିଲା। ମାଆ ତାଙ୍କ କୁହୁକ 
ଆସନରେ ବସି ସେଇଲାଗୁ ତଳେ ପହଞ୍ଚିଗଲେ | ସମସ୍ତଙ୍କୁ 
ଡକେଇ ପଠେଇଲେ। ଆଗେ ଡକେଇଲେ ମଇଁଷି ପଲଙ୍କ | 
ବହେ ଗାଳି କଲେ । ମଇଁଷିଗୁଡ଼ାକ ଖାଲି ୟାଉଁ ୟାଉଁ 
ହଉଥାଆନ୍ତି । ଗୋଟେ ପଟେ ମଇଁଷି, ଆଉ ଗୋଟେ ପଟେ 
ସବୁ ଜୀବଜନ୍ତୁ । ମଝିରେ କୁହୁକ ଆସନରେ ବସିଥାଆନ୍ତି 
ଧରତିନୀ ମାଆ। 


କେତେ ସମୟ ଚିନ୍ତା କଲା ପରେ ମଇଁଷିମାନଙ୍କୁ କହିଲେ 


ତମ ଭିତରୁ ଅଧେ ଚାଲ ସରଗକୁ | ମୁଁ ତମକୁ ସେଠି କିମିଆ 
କରି ରଖିବି। ବାକି ଅଧକରୁ ଅଧେ ଯାଇ ମଣିଷଙ୍କ ପାଖରେ 

କାମ କର। ଆଉ ଅଧେ ଯାଇ ଜଙ୍ଗଲରେ ରହ। ହେଲେ 
ଖବରଦାର ତୁମକୁ କେହି ନ ମାରିଲା ଯାଏ କାହାକୁ ଛୁଇଁବ 
ନାହିଁ। ନିଜ ବାଟରେ ରହିବ। 


ସେଇଆ ହେଲା। ଦଳେ ଯାଇ ମଣିଷ ପାଖରେ ଗାଇ 
ବଳଦଙ୍କ ପରି ରହିଲେ | ଆଉ ଚାରିଭାଗରୁ ଭାଗେ ରହିଲେ 
ଜଙ୍ଗଲରେ । କାହାକୁ ଉଁ କରନ୍ତିନି କି ଟୁଁ କରନ୍ତିନି। ସେଇ 


ଯେଉଁ ପ୍ରଥମ ଅଧକ, ଧରତିନୀ ମାଆ ମନ୍ତର କରି 
ସେମାନଙ୍କୁ ଉଡ଼େଇନେଲେ ଆକାଶକୁ | ସେଇଗୁଡ଼ାକ ଏଇ 
କଳା କଳା ମେଘ। ଆଗରୁ ଆକାଶରେ କଳା ମେଘ ନ 
ଥିଲା। ସବୁ ଧଳା ଧଳା।| ମଇଁଷିଗୁଡ଼ାକ କାନ୍ଦବୋବା କଲାରୁ 
ମାଆ କହିଲେ ବରଷକେ ଚାରିମାସ ତମେ ତଳକୁ ଯିବ, 

ବାକି ସମୟ ଆକାଶରେ ରହିବ। ହେଲେ ଆଉ ମଇଁଷି 
ରୂପ ପାଇବନି। ତମେମାନେ ତଳେ ଜଳ ହେଇ ରହିବ, 
ପୁଣି ମେଘ ହେଇ ଆକାଶକୁ ଆସିବ। 

ସେଇଦିନୁ ମଇଁଷିମାନେ ମେଘ ରୂପରେ ଆକାଶ- 
ବନ୍ଦୀ ହୋଇ ଅଛନ୍ତି । ବର୍ଷା ସମୟ ଆସିଲେ କିଲିକାଛିଆ 
ଦଉଡ଼ନ୍ତି ତଳକୁ । ସେଇ କଳାମେଘିଆ ମଇଁଷି ଦଳ 
ଆକାଶରେ ମାଡ଼ ଲାଗିଲେ ବିଜୁଳି ମାରେ, ଘଡ଼ଘଡ଼ି ଶୁଭେ | 
ବୁଝିଲୁ ତ ପୁନି। 

କଥା ସାରି ସୁନେଇ ତେରଛେଇ ଚାହିଁଲାବେଳକୁ ପୁନିର 
ବନ୍ଦ ଆଖି ଭିତରେ ଡୋଳା ଦୁଇଟା ହଲଚଲ ହଉଚି। 

ସୁନେଇ ପଚାରିଲା କ'ଣ ଆକାଶରେ ମଇଁଷି ତତେ 
ଦିଶିଲେ ଟି ? ତା” ପାଟିରୁ କଥା ସରିଚି କି ନାହିଁ ଏତିକିବେଳେ 
ଗଡ଼ଘଡ଼ି ମାରିଦେଲା। 

ପୁନି କୁଣ୍ଢେଇ ଧରିଲା ଜେଜେ ମା'କୁ | 


mes 

ଟ୍‌ଅ୍ଳର 
ଷ୍ଟଲ ଗଅ 


ଟୁପ୍ଲିର ଭାରି ମନ 
କୁକୁରଟିଏ ପାଳନ୍ତା। ତା' ସହ 
ଖେଳନ୍ତା। ଥରେ ସ୍କୁଲରେ ଦିଦି 
କହୁଥ୍‌ଲେ ଶୀତ-ଦେଶ 
ମାନଙ୍କରେ କୁକୁରଙ୍କ ପ୍ରତି ବଡ଼ 
ଆଦର | କେତେ ଜାତିର କୁକୁର 
ସେଠି ଅଛନ୍ତି । ବିଲେଇ ପରିକା 
ଛୋଟ, ପୁଣି ବାଘ ପରିକା ବଡ଼ | 
ବାଘ ଭଳିଆ କୁକୁର କଥା 
ଭାବିଲେ ତାକୁ ଡର ମାଡ଼େ । 
ବାପ୍‌ରେ, ତା” ଜିଭଟା କେତେ 
ବଡ଼ ହେଇଥିବ ! 
କୁନି କୁକୁରଟିଏ ପାଳିବାକୁ 
ତା'ର ଇଚ୍ଛା। ଜେଜେ ମା” କହନ୍ତି 
ଯେତେ ଜୀବଜନ୍ତୁ ସଂସାରରେ ଅଛନ୍ତି, ତାଙ୍କ ଭିତରେ କୁକୁର 
ସବୁଠୁ ଅଧୁକ ବିଶ୍ଵାସୀ । 
ଟୁପ୍ଲି ବାପା, ମାଆ, ଜେଜେ ମାଙ୍କ ସହ ଭୁବନେଶ୍ବରରେ 
ଗୋଟେ ଫ୍ଲାଟ୍‌ ଘରେ ରହେ | ଦୁଇ ବଖୁରିଆ ଘର | ପାଞ୍ଚ ମହଲା 
ଉପରେ। ମାଆ କହନ୍ତି ତୁ କୁକୁର, କୁକୁର, ହଉଚୁ ଯେ ଆମର 

ଏ ସାନ ଘରେ ସେ ରହିବ କୋଉଠି ? ତା'ର ଖେଳିବା ବୁଲିବା 
ଦରକାର | ଅଯଥାରେ ଦିନ ରାତି କାନ୍ଦିବ ସିନା ! 

ଏ କଥା ଶୁଣିଲେ ଟୁପ୍‌ଲି ଚୁପ୍‌ ହୋଇଯାଏ। ମାଆଙ୍କ 
କାନପାଖରେ କହେ, ଆମେ ବଡ଼ ଘର କଲେ ସେଥରେ ଗୋଟେ 
କୁକୁର ନିଶ୍ଚେ ରଖୁବା | ସେତେବେଳେ ତୁ' ଆଉ ମନା କରିବୁନି | 

ମାଆ ମୁଣ୍ଡ ଟୁଙ୍ଗାରି ଦିଅନ୍ତି। ତା' ଫିସ୍‌ଫିସ୍‌ କଥା ଠିକ୍‌ 
ବୁଝିପାରନ୍ତି ଜେଜେ ମା | ପାକୁଆ ପାଟିରେ ହସି ଦିଅନ୍ତି । କହନ୍ତି, 
“ ହଉଲୋ ହଉ, ବାପାକୁ କହିବି ସେତେବେଳେ ତୋ ପାଇଁ ଗୋଟେ 
ବିଲାତି କୁକୁର ଆଣିଦବ।” 

ଟୁପ୍ଲି ଘର ଆରପଟେ ବଡ଼ବଡ଼ ଫ୍ଲାଟ୍‌। ତାଙ୍କ ଝରକାର 
ଟିକେ ଦୂରକୁ ସେ ଦେଖେ ତା” ଭଳିଆ ଗୋଟେ ଝିଅ ନିତି 
ବାଲ୍‌କୋନିକୁ ଆସି ତା” କୁକୁର ସହ ଖେଳେ | କେଡ଼େ ସୁନ୍ଦର 
ଧଳା କଉଡୁକିଆ କୁକୁରଟେ | ରୁମୁରୁମିଆ ଦେହ | ବେଳେବେଳେ 
ଚଉକିରେ ଝିଅଟି କୋଳରେ ବସି ସେ ବାହାରକୁ ଚାହେଁ | ଟୁପୁଲି 
ତାକୁ ହାତ ହଲାଏ। ସେ ଦେଖୁପାରେ କି ନାହିଁ କେଜାଣି ? 

ଦିନକର କଥା। 

ବାପାଙ୍କ ସାଙ୍ଗରେ ଟୁପ୍‌ଲି ଯାଇଥଲା ମଲ୍‌ ବୁଲି। ଏବେ 
ଭୁବନେଶ୍ବରରେ କେତେ ମଲ୍‌ | ସେଠି ଜାତିଜାତି ଦରବ ଗୋଟିଏ 
କୋଠା ଭିତରେ ସଜେଇ ହୋଇ ରହିଥାଏ। ଯିଏ ଯାହା କିଣିଲା 
ଦରକାରୀ ସବୁ ଜିନିଷ ନିଜେ ଏକାଠି କରି ଆଣି ଗୋଟେ ଥାନରେ 
ରସିଦ କଟେଇ ପଇସା ଦେବାକୁ ପଡ଼ିବ | 

ବାପା ବୁଲିବୁଲି ଘରପାଇଁ କେତେ କଥା କିଣିଲେ। ତାଙ୍କ 
ହାତ ଧରି ଡେଇଁ ଡେଇଁ ବୁଲିଲା ଟୁପ୍ଲି। 

ଏତିକିବେଳେ ଦେଖଲଲା ଗୋଟେ ଥାନରେ ଖାଲି ଖେଳଣା| 
ଜାତିଜାତି କଣ୍ଢେଇ ଭର୍ରଭି ହୋଇଛି। ଟେଡି ବିଅର, ବାଘ, ପାଖା, 
ଶୁଆ, ମୟୂର, ପାରା, ବତକ, ମୁଷା, ହରିଣ ଏମିତି କେତେ କଂଣ।| 

ଟୁପ୍ଲିର ମନ ସେ ଗୋଟେ କିଣନ୍ତା। ହେଲେ ବାପା 
ତରତର ହେଉଥାଆନ୍ି। କଂଣ ଆଉ କରିବ ? ଚୁପ୍ଚାପ୍‌ ଫେରି 
ଆସିଲା ଘରକୁ | 

କେତେଦିନ ପରେ ମାଆଙ୍କ ସହ ସେ ସେଇ ମଲ୍‌କୁ ପୁଣି 
ଗଲା। ମାଆଙ୍କୁ କହିବାରୁ ସେ ଖେଳଣା ଆଡ଼କୁ ନେଇଗଲେ ତାକୁ | 

ସବୁ ଖେଳଣା ଦେହରେ ଦାମ୍‌ ଲେଖା ହୋଇଛି। ଦେଖୁ ଦେଖୁ 
କହିଲେ, “ ବାପ୍ରେ ! ଏତେ ଏତେ ଦାମ୍‌! ” 

ଟୁପ୍ଲି ଚାହିଁଲା ମାଆଙ୍କ ମୁହଁକୁ । ମାଆ କହିଲେ, “ ଦାମିକା 
ଖେଳଣା କିଣିବାକୁ ଆମ ହାତରେ ଏତେ ପଇସା କାହି ? ତୁ ବୁଲିବୁଲି 
ଦେଖ୍‌। କେବେ ପଇସା ହେଲେ ଏଥିରୁ ଗୋଟେ ତୋ” ପାଇଁ 
ନିଶ୍ଚୟ କିଣିଦେବି।” 

ଏତିକିବେଳେ ଗୋଟେ କୁନି କଳା କୁକୁର-କଣ୍ଢେଇ ଉପରେ 
ତା” ନଜର ପଡ଼ିଲା ଜୁଳୁଜୁଳୁ କରି ଚାହିଁଛି, ଲାଞଟା ମାଟିଆ | 
ଏଡ଼ିକି ଟିକିଏ ସାନ ମୁହଁ। ଆରେ ଆରେ, ତା” ବେଲ୍‌ଟ୍ଟା 
କ'ଣ ଛିଦ଼ିଯାଇଛି। ସେଇଥୁପାଇଁ ଗୋଟେ କଣକୁ ତାକୁ 
ଠେଲିଦେଇ ରଖା ହେଇଚି | 

ଟୁପ୍‌୍ଲି କହିଲା, ସେଇ କଳା 
କୁକୁରଟା କେତେ ଦାମ୍‌ 
ଦେଖୁନ! 

ମାଆ କିନ୍ତୁ ପରେ କିଣିବା କହି ତା” ହାତ ଧରି 
ବାହାରି ଆସିଲେ ବାହାରକୁ । ସତ କଥା ତାଙ୍କ ହାତରେ 
ଆଉ ପଇସା ନ ଥୁଲା। 

ମନଦୁଃଖ ହେଇଗଲା ଟୃପ୍ଲିର | ତା' ପରେ ସେ ଯେତେଥର 
ମଲ୍‌କୁ ଯାଏ ଦୂରରୁ କଳାକୁକୁରଟାକୁ ଚାହେଁ | କୁକୁରଟା ସେମିତି 
କଣକୁ ଆଉଜି ରହିଥାଏ ସବୁବେଳେ | ବେଲଟ୍‌ ଛିଣ୍ଡା କୁକୁରକୁ 
କିଏ କାହିଁକି କିଣିବ ? 

ଦିନେ କିନ୍ତୁ ମାଆ କହିଲେ ଚାଲ୍‌ ଯିବା। ମୁଁ ଆଜି ସେ 
ମଲ୍‌ରୁ ତୋ” ପାଇଁ ଗୋଟେ ଖେଳଣା-କଣ୍ଢେଇ କିଣିଦେବି। 

ମଲ୍‌ରେ ପହଞ୍‌ ଟୁପ୍ଲି ସେ କାଳିଆ କୁକୁରଟାକୁ ହିଁ ବାଛିଲା| 
ଖୁବ୍‌ ଶସ୍ତାରେ ମିଳିଗଲା ସେଇଟା। କଣ୍ଢେଇଟା ଧୂଳିଆ 
ହୋଇଯାଇଥାଏ। ପୁଣି ବେକର ବେଲଟ୍‌ ବି ଗଳି ପଡ଼ିଥାଏ 
ସେଇଠି ମାଆ ମନା କଲେ ବି ସେ ସେଇ କଣ୍ଢେଇଟା ହିଁ କିଣିଲା। 
ସେତେବେଳକୁ ସଞ୍ଜ ହେଲାଣି। 

ଘରେ ପହଞ୍ କି ଆନନ୍ଦ ଟୃପ୍ଲିର ! 

ଜେଜେ ମାଂ ଦେଖୁ କହିଲେ, “ଆରେ ଆରେ ! ଏଡ଼ିକି 
ବକଟେ ଟିମ୍ପା, କୁକୁର !” ଟୁପ୍ଲି ମନକୁ ପାଇଲା କଥାଟା| ସେ 
ତା” ନାଁ ରଖୁଲା “ଟିମ୍ପା' | 

ଟିମ୍ପାକୁ ଝାଡ଼ିଝୁଡ଼ି ସଫା କରିଦେଲେ ମାଆ ରାତିରେ ଟୁପ୍ଲି 
ତାକୁ ନେଇ ନିଜ ମୁଣ୍ଡ ପାଖରେ ଶୁଆଇଦେଲା। ରାତିସାରା ତା 
କଥା ଭାବୁଥାଏ। ମନେମନେ କହୁଥାଏ ବାପାଙ୍କୁ କହିବି ଟିମ୍ପା 
ପାଇଁ ଗୋଟେ ନୂଆ ବେଲ୍‌ଟ୍‌ ବନେଇ ଦେବେ । 

ସକାଳ ପାଇଲା। କେତେ ଫର୍‌ଚା ହେଇଗଲାଣି 
ସେତେବେଳକୁ | ଟୃପ୍ଲି ଟିମ୍ପାକୁ ଅଣ୍ଡାଳି ପକେଇଲା। ହେଁ, ଟିପା 
କାଇଁ ? କାଇଁ ନାଇଁ ତ ! 

ବାୟା ହୋଇଗଲା ଟୁପ୍‌ଲି | କୁଆଡ଼େ ଗଲା ଟିମ୍ପା ? 

ଦେଖୁଲାବେଳକୁ ଜେଜେ ମା'ଙ୍କ ପାଖରେ ଗୋଟେ ଟୁଲ୍‌ 
ଉପରେ ସେ ବସିଚି। ବାପା କେତେବେଳେ ସକାଳୁ ଉଠି ତା” 
ଛିଣ୍ଡା ବେଲ୍‌ଟଟାକୁ ସୁନ୍ଦର କରି ସଜାଡ଼ି ଦେଇଛନ୍ତି। 

ଟୁପ୍ଲିର ଖୁସି ଆଉ ଦେଖେ କିଏ ? 

ସେ ପାଟିକରି କହିଲା, “ ବଦମାସ୍‌ ! କେତେବେଳେ 
ଆସି ଜେଜେ ମାଂଙ୍କ ପାଖରେ ବସିଯାଇଛୁ ! ଚାଲ୍‌ ମୋ 
ସାଙ୍ଗରେ ଖେଳିବୁ । ” 


ବାପା, ମାଆ, ଜେଜେ ମା” ସମସ୍ତେ ହସି ପକେଇଲେ ଏ 
ଜଥା ଶୁଣି। 

ଟୁଲ ଗଲା ଟୁଥ୍ଲ 


ଟୁପ୍‌୍ଲି ଫି ଦିନେ ସ୍ତୁଲ ଯାଏ। ଛୁଟି ହେଲେ ଫେରେ। 
ବାପା ରିକ୍ଟା ଠିକ୍‌ କରିଦେଇଛନ୍ତି । 

ତା” ମନ କିନ୍ତୁ ଧାଏଁ ଘରକୁ। ମାଆ କ'ଣ କରୁଥିବେ ? 
ଜେଜେମା” କ”ଣ କରୁଥିବେ ? ଟିଭିରେ ଏଇଲେ କ'ଣ 
ଚାଲିଥ୍‌ବ ? ପଡ଼ିଶା ଘର ମାଉସୀ କୁନିପୁଅକୁ ଧରି ଆସିଥିବେ 
ଘରକୁ । ସିଏ ନିଶ୍ଚିତ ଖୋଜୁଥବ ତାକୁ । କାରଣ ସେ ଆସିବା 
ମାତ୍ରେ ଟୃପ୍ଲି ଧାଇଁ ଯାଇ ତା' ସହିତ ଖେଳ ଆରମ୍ଭ କରି ଦିଏ। 

ଏମିତି କେତେ କଥା। 

ସେଦିନ ଝିପ୍ଝିପ୍‌ ବର୍ଷା | 
ଟୁପ୍ଲି ଭାବିଲା ଆଜି ସ୍ତୁଲ ଯିବାକୁ 
ପଡ଼ିବନି। ନ ଗଲେ କ'ଣ କ'ଣ 
କରିବ, ସେ କଥା ବସିବସି ଭାବିଲା 
ସେ। ଘରେ ବସି ଝରକା ବାଟେ 
ବର୍ଷା ଦେଖୁବ। ଖାର ସାରି ଛବିବହି 

ପଢ଼ିବ । ଟିଭି ଦେଖୁବ| ବାପା ଗତ ସପ୍ତାହରେ ଆଣି ଦେଇଥିବା 
ଖେଳଣାଟା ଭାରି ବଢ଼ିଆ ହେଇଛି। ଚାବି ମୋଡ଼ିଦେଲେ ଚାଲୁଛି 
ଟକ୍ଟକ୍‌। ସେଇଟା ଧରି ଖେଳିବ ।| 

ଶେଷକୁ ଜେଜେ ମାଆଙ୍କ ସଙ୍ଗେ ଚାଲିବ ଗପସପ। 

ବରଷାଟା ମୋଟେ ନ ଛାଡ଼ନ୍ତା କି ? 

ଟୁୃପ୍‌ଲିକୁ ସ୍ତୁଲ ମୋଟେ ଭଲ ଲାଗେନି। ଏତେ ସମୟ 
କିଏ ବସି ପଢ଼ିବ ? ଖାଲି କଳାପଟାକୁ ନ ହେଲେ ଦିଦିଙ୍କ ମୁହଁକୁ 
ଚାହିଁ ? ଆଉ କୁଆଡ଼େ ଚାହିଁଲେ ଦିଦି ରାଗନ୍ତି। ଦିନେ ଟୁପ୍‌ଲି 
ବସିଥିଲା ଝରକା ପାଖରେ | ସେପଟେ ବଡ଼ ଆତ୍ବଗଛ। ଗୋଟେ 
ହଳଦୀବସନ୍ତ ଚଢ଼େଇ ଆସି ଗୀତ ଗାଇବା ଆରମ୍ଭ କରିଦେଲା। 
କେତେ ସୁନ୍ଦର ଚଢ଼େଇ | ଟୃପ୍‌ଲିର ଆଖୁ ସେଠି ଲାଖୁଗଲା | ଦିଦି 
ତେଣେ କ'ଣ ପଢ଼ାଉଛନ୍ତି ସେ ଆଡ଼କୁ ନଜର ଗଲାନି | 

ଦିଦି ଜାଣିଦେଲେ । ବେଶ୍‌ ଗାଳି ପଡ଼ିଲା। 

ଟୁପ୍ଲିକୁ ଲାଗେ ସ୍କୁଲଟା ଗୋଟେ ଜେଲ୍‌ଖାନା। ସେଠି 
ପିଲାମାନେ ବନ୍ଦୀ, ଆଉ ବାକି ସମସ୍ତେ ଜଗୁଆଳ | କାନ୍ଧରେ ସିନା 
ଲେଖା ହୋଇଛି ସ୍କୁଲଟା ଗୋଟେ “ଦଶ୍ଡମୁକ୍ତ-ଅଞ୍ଚଳ? ବୋଲି, 
ହେଲେ ଦଣ୍ଡ କ'ଣ କେବଳ ମାଡ଼ ବା କାନମୋଡ଼ାରେ ଥାଏ କି ? 
କଟମଟ ଚାହାଣି ତ ମାଡ଼ଠୁ ଅଧ୍ୟକା, ହାତ କି ବେତ ଉଠେଇବା 
ଆଉ କି ଦରକାର ! 


ସବୁଠୁ ଅଧୁକ ଡର ସୁରମା ଦିଦିଙ୍କୁ । ଖୁବ୍‌ ଚୁପ୍ଚାପ୍‌ | ଭାରି 
ପରିଷ୍କାର, ପରିଛନ୍ନ। ଆଖରେ ଚଷମା | କେହି କିଛି ଭୁଲ୍‌ ଭଟକା 
କଲେ ତାକୁ କେବଳ ଚାହିଁ ରହନ୍ତି । ସେତିକିରେ କେତେ କଥା| 


ସୁରମା ଦିଦି ପାଠ ପଢ଼େଇଲାବେଳେ କେହି ହଲଚଲ୍‌ ବି ହୁଅନ୍ତିନି। 

ଟୁପ୍ଲି ବର୍ଷା କଥା, ସଲ କଥା ବସି ଭାବୁଛି, 
ଏତି କିବେଳେ ମାଆ ଆସି କହିଲେ, “ ବସିଚୁ କ'ଣ ? ଆଜି 
ସଲ ଯିବୁନି କି ? ବର୍ଷା କେତେବେଳୁ ଛାଡ଼ି ଗଲାଣି | ଯା 
ତୟାର ହେଇପଡ଼।” 

ଯାଃ । ସବୁ ବିଗିଡ଼ିଗଲା। ମୁହଁ ଶୁଖେଇ ଉଠିଲା ସେ। 
ବର୍ଷା କୁଆଡ଼େ ହଠାତ୍‌ ଉଭାନ୍‌ ହୋଇଗଲା। ପାଣିଖରା ବିଛେଇ 
ପଡ଼ିଥିଲା ଚାରିଆଡ଼େ | 
ଟୁପ୍ଲି ମନକୁ ମନ କହିଲା, “ ହଉ ! ଯିବାକୁ ତ ପଡ଼ିବ” 

ବେଳ ଟିକେ ଗଡ଼ି ଯାଉଥଲା| ରିକ୍ସାରୁ ଓହ୍ଲେଇପଡ଼ି ଗେଟ୍‌ 
ଡେଇଁ ସେ ସୁଲ ଭିତରକୁ ଧାଇଁଲା। ପିଠିରେ ବ୍ୟାଗ୍ଟା ଉଠପଡ଼ 
ହେଉଥାଏ । ନଡ଼ନଡ଼ ହେଉଥାଏ ପାଣି ବୋତଲ। ପ୍ରାର୍ଥନା, ଏଇ 
ଆରମ୍ଭ ହୋଇଯିବ ବୋଧେ ! ପିଲାମାନେ ପ୍ରାର୍ଥନା ସଭାପାଇଁ 
ପେଣ୍ଡାଲ୍‌ ପାଖକୁ ଚାଲିଥିଲେ ତରତର ହୋଇ | ଦିଦିମାନେ ବି | 
ସେ ଭାବିଲା ଶ୍ରେଣୀରେ ବ୍ୟାଗ୍‌ ଓ ବୋତଲ ରଖୁ ଧାଇଁଯିବ। 

ସତ୍ୟାନାଶ ! ଅଛ ବାଟ ଯାଇଚି କି ନାହିଁ ଗୋଡ଼ ତା'ର 
ସଡ୍‌କିନା ଖସିଗଲା କାନ୍ଧ ବ୍ୟାଗ୍‌ ଓ ପାଣି ବୋତଲ ସହ ସେ 
କଚାଡ଼ି ହୋଇ ପଡ଼ିଲା। ଲୁଗାପଟା କାଦୁଅ ସାଲୁବାଲୁ। ବୋତଲ 
ଯାଇ ଖଣ୍ଡେ ଦୂରରେ | ମୁଣ୍ଡବାଳ ବି ଅଲରା ହୋଇଗଲା | କାନ୍ଧରୁ 
ଖସିଗଲା ବ୍ୟାଗ୍‌ | ଟୃପ୍ଲି ଭୈ କରି ରଡ଼ିଟାଏ ପକେଇଥାଆନ୍ତା କି 
କ'ଣ ? ଏତିକିବେଳେ ଦୁଇଟା କ୍ଲାସ୍ପିଲା ତାକୁ ଦେଖୁଦେଲେ। 

ଇସ୍‌ ! କି ଅପମାନ ! ସିଏ ଆଉ କାନ୍ଦିବ କ'ଣ ? 

ସଙ୍ଗେସଙ୍ଗେ ମାଆ ମନେ ପଡ଼ିଲେ ତା'ର | ସେ ଥଲେ 
ଏଇ କ୍ଷଣି ଦଉଡ଼ି ଆସି ଟେକି ନେଇଥାଆନ୍ତେ | ଝାଡ଼ିଝୁଡ଼ି, ଆଉଁଶି 
ପକେଇ ଥାଆନ୍ତେ । ଭାଗ୍ୟ ଭଲ ଖଣ୍ଡିଆ ଖାବରା ହୋଇନି ! 
ନ ହେଲେ ତା” ଜଥା କିଏ ବୁଝିଥାଆନ୍ତା ଏଇଲେ | 

କୁନ୍ଧେଇ ହୋଇ ସେ ଉଠିବାକୁ ଯାଉଚି, ଦେଖୁଲା ସୁରମା 
ଦିଦି ଆସି ତା' ବୋତଲ ଓ ବ୍ୟାଗ୍‌ ଗୋଟେଇ ଧରିଲେ। ହାତ 
ଧରି ଉଠେଇ ନେଲେ। ମୁଣ୍ଡରେ ହାତମାରି ଗାଲ ଆଉଁଶି କହିଲେ, 
“କିଛି ହେଇନି, ବ୍ରେଭ୍‌ ଗାର୍ଲ, ଡରନା' | ଆ? ମୋ ସାଙ୍ଗରେ। ” 

ସୁରମା ଦିଦି ! 

ଟୁପ୍ଲି ଆଉ କହିବ କ”ଣ ? ଥୁରିଥରି ଚାଲିଲା ପଛରେ | 
ବ୍ୟାଗ୍‌, ପାଣି ବୋତଲ ଧରିଥାଆନ୍ତି ଦିଦି। ସେ ସିଧା ଚାଲିଲେ 
ହେଡ୍‌ ଦିଦିଙ୍କ ରୁମ୍‌କୁ ! ଡରି ଡରି ଚାଲିଥାଏ ଟୃପ୍‌ଲି। ସଙ୍ଗେ ସଙ୍ଗେ 
ସୁୁଲ ପିଅନ ରାଧୁଭାଇଙ୍କୁ ସୁରମା ଦିଦି କହିଲେ, “ ଦଉଡ଼ି ଯାଅ, 
ଟୁପ୍ଲି ଘରୁ ଆଉ ହଳେ ସ୍କୁଲ୍‌ ପୋଷାକ ମାଗି ଆଣିବ କହିବ, 
ତା” ପୋଷାକରେ ପାଣି ପଡ଼ିଯାଇଛି।” 

ଏବେ ଦିଦି ଟୃପ୍ଲିକୁ ନେଇଗଲେ ଗାଧୁଆ ଘର ଭିତରକୁ | 
ଲୁଗାପଟା ଆଡ଼େଇ ସାବୁନ୍‌ ଲଗେଇ ଧୋଇଦେଲେ। ତଉଲିଆ 


ଗୋଟାଏ ଗୁଡ଼େଇଦେଲେ ଦେହରେ | ମୁଣ୍ଡର ଅଲରାବାଳକୁ ଯତ୍ନ 
କରି କୁଣ୍ଡେଇ ଦେଲେ | 

ଚୁପ୍ଚାପ୍‌ ଠିଆ ହୋଇଥାଏ ଟୁପ୍ଲି। ବୋକାଙ୍କ ପରି ଖାଲି 
ଚାହୁଁଥାଏ ସୁରମା ଦିଦିଙ୍କ ମୁହଁକୁ | ଇଏ କଣ ସେଇ ଦିଦି ଯାହାଙ୍କୁ 
ପିଲାମାନେ ଡରନ୍ତି ? ଇଏ ତ ମାଆଙ୍କ ପରି କେତେ ଆଦରରେ 
ଧୋଇଧାଇ ଦେଲେ, ମୁଣ୍ଡ କୁଣ୍ଡେଇ ଦେଲେ । 

ସେ ଚାହିଁ ରହିଥାଏ ତାଙ୍କ ମୁହଁକୁ | 

ସୁରମା ଦିଦି ହସିଦେଇ କହିଲେ, “ ବାସ୍‌ ! ଏଇଲେ ତୋ” 
ଶୁଖୁଲଲା ପୋଷାକ ଆସିଯିବ । ତୁ ଯେଉଁ ଫିଟ୍‌ଫାଟକୁ ସେଇ ଫିଟ୍‌ଫାଟ୍‌ 
ହୋଇଯିବୁ। କାଦୁଅରେ କିଏ ନ ପଡ଼େ ? ମୁଁ ତ ତୋ ଭଳି 
ହୋଇଥବା ବେଳେ କେତେ ନା” କେତେ ଥର ପଡ଼ିଛି।” 

ଶୁଖଲଲା ପୋଷାକ ଆସିଗଲା। ଟୁପ୍ଲି କ୍ଟାସ୍କୁ ଯାଇ 
ପାଠପଢ଼ାରେ ମନ ଦେଲା। ତା” ଆଖୁ ଆଗରେ ନାଚି ଯାଉଥାଏ 
ସୁରମା ଦିଦିଙ୍କ ହସହସ ମୁହଁ, ଆଉ କଥା| 

ତା” ପରଦିନ ସ୍କୁଲବେଳ ହେବାର ଅନେକ ଆଗରୁ ଲୁଗାପଟା 
ପିନ୍ଧି ବାହାରି ପଡ଼ିଥିଲା ଟୁପ୍ଲି। 

ବାପା କହିଲେ, “କଥା କ”ଣ ? ଆମ ସୁନା ଧନ 
ଏତିକିବେଳୁ ଆଜି ସ୍ତୁଲ ବାହାରି ପଡ଼ିଲାଣି ? ” 


mes 

ଅଚଚଡ଼ , 5ଖଥ ଓ ଜୋତା 


ମନ ମୋଟେ ଭଲ ନ ଥୁଲା ଟୁପ୍ଲିର | ସୁଲକୁ ଆସିବା 
ଆଗରୁ ସେ ଆଜି ବହୁତ କନ୍ଦାକଟା କରିଥୁଲା। କାହିଁକି 
କରି ନ ଥାଆନ୍ତା ଯେ | ବାପା ସବୁବେଳେ କହନ୍ତି “ ଯାହା 
କହିବ ତାହା କରିବ ।” ହେଲେ କାଇଁ ସେ ତ କଲେନି 
ଯାହା କହିଥିଲେ ? 

ସେଥୁପାଇଁ ଟୃପ୍ଲି କାନ୍ଦିଥଧଲା ସକସକ ହୋଇ । ମାଆ 
ବୁଝେଇଥିଲେ, ଜେଜେ ମା” ଗେଲ କଲେ, ଜେଳେ ବାପା ବି 
କୋଳକୁ ନେଇ କହିଥିଲେ- “ହେଲେ ହେଲା, ବାପାର ଭୁଲ୍‌ 
ହେଇଯାଇଛି, ତୁ ଆଜି ସ୍କୁଲରୁ ଫେରିଲେ ମୁଁ ନିଜେ ତୋତେ 
ନେଇ ବଜାରରୁ କିଣି ଆଣିବି ।” 

ତଥାପି କାନ୍ଦ ବନ୍ଦ ହୋଇ ନ ଥୁଲା ତା'ର | 

ଟୁକୁଭାଇ କିନ୍ତୁ ଛିଗୁଲେଇ ଟାହି ଟାପରା କରିଥୁଲା। 
କହିଥଲା, “ଇଏ ତ ମହାରାଣୀ ଯେ, ୟା କଥା ସମସ୍ତେ 
ମାନିବେ | ହେଲା ଯଦି ଆସି ପାରିନି, ପରେ ଆସିବ | ସେମିତି 
ବେଶି ପୈ ଫୈ ହେଲେ ବାପାଙ୍କୁ କହିବି, ମୋଟେ ତୋ! 
ପାଇଁ କିଛି ଆଣିବେନି। ” 

ବାପା କିନ୍ତୁ ଘରେ ନ ଥିଲେ ସେତେବେଳକୁ। କ'ଣ 
କାମରେ ସକାଳ ସାତଟାରୁ ସାଇକେଲ ନେଇ ବାହାରି ଯାଇଥିଲେ 
କେଉଁଠିକି । ପୂର୍ବଦିନ ରାତିରେ ବି ବେଶ୍‌ ଡେରିରେ ଫେରିଥିଲେ 
ସେ। ସେତେବେଳକୁ ଟୃପ୍ଲି ଶୋଇପଡ଼ିଥଲା। ନ ହେଲେ ତ 
ସେଇ ରାତିରେ ସେ ଆରମ୍ଭ କରିଦେଇଥାଆନ୍ତା କାନ୍ଦଣା ! 

ଟୁପ୍ଲି ବାପାଙ୍କର ଭାରି ଗେହ୍ଲା ଝିଅ | ତା'ପାଇଁ କେତେ 
କଥା ଆଣିଦିଅନ୍ତି ବାପା । ସେ ମଧ୍ଯ ମନ ଲଗେଇ ପାଠ 
ପଢ଼େ | ଜେଜେଙ୍କ ପାଖରେ ବସି ନିତି ସଞ୍ଜରେ ଜଣାଣ 
ଗାଏ । ବାପାଙ୍କୁ ଓଡ଼ିଆ, ହିନ୍ଦୀ ପୁଣି ଇଂରେଜୀ ଭାଷାର ରାଇମ୍‌ 
ଓ ଗୀତ ଶୁଣାଏ ¦ ଜେଳେ ମା”, ମାଆ ସମସ୍ତେ ଭଲପାଆନ୍ତି 
ତାକୁ । ଭାଇ ସିନା ସେମିତି ଚିଡ଼ାଏ, ହେଲେ କେଉଁଠାରୁ 

ପିଜୁଳିଟାଏ କି ଚକୋଲେଟ୍‌ଟେ ପାଇଲେ ପକେଟରେ ପୂରେଇ 
ଆଣି ହାତରେ ଧରେଇ ଦିଏ ! 

ଥରେ ଆଖୁ ଧରିଥୁଲା ଟୃପ୍ଲିର | ଭାଇ କେତେ ମନଦୁଃଖ 
କଲା | କାଳେ ତା ଆଖୁକୁ ଡେଇଁବ ବୋଲି ଅନ୍ୟମାନେ ଯେତେ 
ମନା କଲେ ବି ପାଖ ଛାଡ଼ି କୁଆଡ଼େ ଗଲାନି | ସେଇଟା ରଥଯାତ୍ରା 
ସମୟ । ମାମୁଘର ପୁରୀରେ । ଅଜା ଆସି ଡାକିଲେ, ମାତ୍ର 
ଟୁକୁଭାଇ ଗଲାନି । କହିଲା, “ ଟୁପ୍ଲିର ଆଖୁ ଭଲ ହୋଇଯାଉ, 
ଆମେ ଦୁହେଁ ଆରବର୍ଷକୁ ନିଶ୍ଚୟ ଯିବୁ ।” 

ଭାଇଟା ସେମିତିକା । ଉପରେ ଉପରେ କଳି ଲଗାଏ, 
ହେଲେ ଭିତରେ ଭିତରେ ଭଲ ପାଏ | 

ଟୁପ୍ଲି କାନ୍ଦିଲା ସିନା ବେଳ ହେଲାରୁ ଆପେ ବାହାରି ପଡ଼ିଲା 
ସ୍ଲଲକୁ ବ୍ୟାଗ୍‌, ଟିଫିନ୍‌ ପାଣିବୋତଲ ଧରି | ବାପା ତ ନ ଅଲେ 
ଆଉ କହିବ କାହାକୁ ? ଖାଲି କାନ୍ଦିଲା । ମନେ ମନେ କହିଲା, 
“ଆଜି ବାପା ଆସିଲେ ତାଙ୍କ ସହ ସେ ମୋଟେ କଥା ହବନି ।” 

ସ୍କୁଲରେ ପ୍ରାର୍ଥନା କ୍ଲାସ୍‌ ସରିଲା । ପାଠ ପଢ଼ା ଆରମ୍ଭ 
ହେଲା । ଅର୍ଚ୍ଚନା ଦିଦି ପଢ଼େଇଲାବେଳେ କେତେ ମଜାକଥା 
କହିଲେ | ଟୁପ୍ଲି କିନୁ ବସିଥାଏ ଚୁପ୍‌ ହୋଇ | ପଛ କଥା ତାକୁ 
ଛାଡ଼ୁ ନ ଥାଏ ମୋଟେ | ବାପା ତ କହିଥିଲେ ଆଣିଲେନି କାହିକି ? 
ନାଇଁ ନାଇଁ ସେ ବାପାଙ୍କୁ ଆଜି ଆଦୌ କଥା କହିବନି । କହୁ କହୁ 
ସେ ନିଜ ଗୋଡ଼କୁ ଚାହିଁଲା । ପୁଣି ମନ ଦୁଃଖ ହୋଇଗଲା ତାଂର | 

ବାପା କହିଥିଲେ ନୂଆ ଜୋତା ଆଣିଦେବେ ବୋଲି | ଏ 
ପୁରୁଣା ଜୋତାର ଅଗଟା ଅଳ ଫାଟିଯାଇଛି। ସେଇଥିପାଇଁ ସେ 
କହିଥୂଲା ସପ୍ତାହେ ତଳୁ । ଗତ କାଲି କହିଥିଲେ ଅଫିସରୁ 
ଫେରିଲାବେଳେ ଆଣି ଆସିବେ | ହେଲେ କାଇଁ ? ସେ କଥା 
ଭାବୁ ଭାବୁ ଆଖୁ ଜକେଇ ଆସିଲା ଟୁପ୍‌ଲିର । 

ଖେଳଛୁଟି ହେଲା ଯିଏ ଯାହାର ଟିଫିନ୍‌ ଡବା ଧରି ବାହାରି 
ଆସିଲେ ଶ୍ରେଣୀ ଗୃହରୁ | କିଏ ବଗିଚାକୁ ଗଲା ତ କିଏ ପଡ଼ିଆକୁ 
ଯାଇ ଗଛମୂଳେ ବସିଲା । ଦିଦି ମନା କରିଛନ୍ତି କ୍ଲାସ୍‌ରୁମ୍‌ରେ 
କେହି କିଛି ଖାଇବ ନାହିଁ | ଟୃପ୍ଲିକୁ ଭୋକ ନ ଥାଏ | ମନ ତ 
ଖଟକା, ଭୋକ ଆସିବ କୁଆଡୁ ? 

ବାହାରେ ଖରା | କ'ଣ ମନ ହେଲା, ଟୁପ୍ଲି ସୂଲ୍‌୍ର ଗେଟ୍‌ 
ପାଖକୁ ଆସିଲା । ଭାବିଲା ପଇଡ଼ଟେ ପିଇବ | ଗେଟ୍‌ ସେପଟକୁ 

ଜଣେ ମଉସା ପଇଡ଼ ଆଣି ବିକନ୍ଧି । ଟୁପ୍ଲି ପଇଡ଼ ପିଇବାକୁ 
ଭଲପାଏ । ଜେଜେମା” କହନ୍ତି ପଇଡ଼ ପାଣି ପିଇଲେ ପେଟ 
ଭଲ ରହେ, ପୁଣି ମନ ସତେଜ ହୁଏ | ତା' ଛଡ଼ା କୌଣସି 
ତିଆରି ଜିନିଷ ବାହାରୁ ଖାଇବାକୁ ସମସ୍ତେ ମନା କରିଛନ୍ତି ଘରେ | 
ପଇଡ଼ ବିକୁଥିବା ମଉସାଙ୍କର ଗୋଟିଏ ପୁଅ ଅଛି | ଟୁପ୍ଲି 
ବୟସର | ସେ ପାଠ ପଢ଼େନା | ବାପାଙ୍କ ସାଙ୍ଗରେ ଆସି ବସେ । 
ସାହାଯ୍ୟ କରେ | ତା” ପ୍ୟାଣ୍ଟ ଚିରା, ମୁଣ୍ଡ ବାଳ ଅଲରା | 
ସେହରେ କେବେ ବି ସାର୍ଟ ନ ଥାଏ | କାହିଁକି କେଜାଣି ଟୁପ୍ଲି 
ତାକୁ ଦେଖୁଲେ କେତେ କଥା ଭାବେ | ବାପା ତା”ର ତାକୁ ସ୍କୁଲ 
କାହିଁକି ଛାଡ଼ୁ ନାହାନ୍ତି ? ସେମାନେ ଏତେ ଗରିବ କାହିଁକି ? ଟୃପ୍ଲି 
ଦେଖେ ଯିଏ ଯେତେ ପଇଡ଼ ପିଇବାକୁ ଆସନ୍ତି ଆଗ ପାଟି କରନ୍ତି | 
“ଏତେ ପଇସା କ”ଣ ? ପଇଡ଼ ଟା ସୁନାରୁପା ହୋଇଗଲା ନା 
କ”ଣ ? ଏତିକିରେ ଦବୁ ଯଦି ଦେ !” 
ପଇଡ଼ ବିକୁଥିବା ମଉସା ବେଶି କିଛି କହନ୍ତିନି | ଏତେ ତ 
ପଇଡ଼ ବିକ୍ପି ହୁଏ, କିନୁୁ ସେ ଯେଉଁ ଗରିବକୁ ସେଇ ଗରିବ | ସେ 
କୁଆଡ଼େ ଗଲେ ଅଇଲେ ପୁଅଟି ଖାଲି ପଇଡ଼ ଗଦାକୁ ଜଗିବସେ | 
ଟୁପ୍ଲି ପକେଟ୍‌ ଅଣ୍ଡାଳିଲା | ମାଆ ଦେଇଥୁବା ଦଶଟଙ୍କିଆ 
ନୋଟ୍‌ଟା ଅଛି । ପଇଡ଼ ତ ସେତିକି ଦାମ୍‌ । ଗେଟ୍‌ ଜଗୁଥବା 
ଦରୁଆନ୍‌ ଭାଇକୁ କହି ସେ ପଇଡ଼ ଗଦା ପାଖକୁ ଗଲା | ଖରା 
ଯୋଗୁଁ ଘୁମେଇ ପଡ଼ିଛନ୍ତି ପଇଡ଼ବାଲା ମଉସା । ପୁଅଟି କାହିଁ ? 
ଦେଖ୍ଲାବେଳକୁ ପଇଡ଼ ଗଦା ଉପରେ ଆରପଟକୁ 
ଶୋଇଯାଇଛି । ପଇଡ଼ ତା'ର ଶେଯ, ପଇଡ଼ ତା'ର ତକିଆ | 

ଖରାରେ ବୋହିଯାଉଛି ଗମ୍ଗମ୍‌ ଝାଳ | ଦୂରରେ ଥବା ଗଛର 
ଛାଇ ଅଳ ଅଛ ପଡ଼ୁଚି ଉପରେ । ଟୃପ୍‌ଲି ଚାହିଁ ରହିଲା ସେ 
ଆଡ଼କୁ । କ”ଣ ଭାବିଲା ଚୁପ୍ଚାପ୍‌ ଫେରିଆସିଲା ପଛେଇ 
ପଛେଇ | ଆସି ତୁନିତାନି ବସିଲା ଏକାଏକା । ପଇଡ଼ ଶେଯର 
ଛବି ନାଚୁଥାଏ ମନ ଭିତରେ | ଆହା ବିଚରା | 

ପଇଡ଼ବାଲା ମଉସାଙ୍କର କ'ଣ ମନ ହଉ ନ ଥିବ ପୁଅପାଇଁ 
ଭଲ ଜିନିଷ କିଣି ଦେବାକୁ ? 

ଟୃପ୍ଲିର ଦୁଃଖ ବଦଳି ଯାଇଥଲା | ଜୋତା ସକାଶେ ସେ 
ଆଉ ଭାବୁ ନ ଥିଲା | 

ସଲ୍‌ ଛୁଟି ହେଲା । ଘରକୁ ଫେରିଲା ସେ । ଜେଜେ 
ବାଡ଼ିପଟେ କ”ଣ କରୁଥାଆନ୍ତି । ଜେଜେମା” ରୋଷେଇ ଘରେ 
ପରିବା କାଟୁଥାଆନ୍ି । ମାଆ ଦଉଡ଼ି ଆସି ତା” ବ୍ୟାଗ୍‌ 
ନେଇଗଲେ । ବଦଳେଇ ଦେଲେ ସ୍କୁଲ୍‌ ପୋଷାକ । ବାପା 
ଆସିବାକୁ ଅନେକ ଢେରି । 

ଉଖୁଡ଼ା ସାଙ୍ଗକୁ ନଡ଼ିଆ କୋରା ଖାଇବାକୁ ଦେଲେ ମା” | 

ଗୋଡ଼ ହଲେଇ ଖାଉ ଖାଉ ଟୁପ୍‌୍ଲି ମନକୁ ମନ କହିଲା, 
“ ଏବେ ଆଉ ସେ ନୂଆଜୋତା କଥା କହିବନି | ପୁରୁଣା ହଳଟା 
ଆହୁରି ଦୁଇମାସ ପଳେଇବ | କ”ଣ ହେଇଚି କି ? ଟିକେ ଫାଟି 
ଯାଇଚି ତ ଆଗ ପାଖଟା ! ଚଳିବ ।” 

ଅୂଜାଚୁଟ ଅଗେ ସେଦିନ 


ପୁଜା ଛୁଟିଟା ସରିଗଲା। ସେଇ ଭିତରେ ଘଟିଗଲା କେତେ 
କଥା | ମାମୁଘରକୁ ଗଲା ଟୁପ୍‌ଲି। ପିଇସୀ ନାନୀ, ପିଇସା ତାଙ୍କ 
କୁନି ପୁଅକୁ ଧରି ଆସିଲେ। ଦଶହରା ପାଳିତ ହେଲା। କେତେ 
ପୂଜା ମେଢ଼ ବୁଲି ବୁଲି ଦେଖୁଲେ ସମସ୍ତେ। କୁମାରପୂର୍ଣ୍ମା 
ପାଳିତ ହେଲା। ଜେଜେ ମା” ବତେଇ ଦେଲେ କେମିତି ଚାନ୍ଦ 

ପୂଜା କରିବାକୁ ହୁଏ । ନୂଆ ଲୁଗା ପିନି ବୁଲିଲା ସେ । ଗୋଲାପୀ 
ରଙ୍ଗର ବଢ଼ିଆ ଫୁଲଫୁଲିଆ ଫ୍ରକ୍‌ । ତା” ସାଙ୍ଗକୁ ନୀଳ ଟିପ୍ଟିପିଆ 
ଧଳା ସିଲ୍‌କ ପାଇଜାମା| 

ଟୁପ୍ଲି ଭାବିଲା, ଛୁଟିଟା କଂ ଣ ଆଇସକ୍ରିମ୍‌ ? ଏତେ ଶୀଘ୍ର 
ସରିଗଲା କେମିତି ? 

ପାଠପଢ଼ା ଠପ୍‌ । ଖାଲି ଖେଳକୁଦ, ଗପଟପ, ବୁଲାବୁଲି 
ଚାଲିଲା। ଏତକ ଦିନ ବହିଖାତାଙ୍କ ପାଖ ମାଡ଼ି ନ ଥଲା ସେ। 
ନିତି ସଞ୍ଜ ହେଲେ କିନ୍ତୁ ଜେଜେ ମା” ପାଖକୁ ଡାକି ଜଣାଣ 
ଗାଆ କରାନ୍ତି। ଅନ୍ୟ ଦିନ ଭଳି ପ୍ରାର୍ଥନା ପରେ ତାକୁ ଆଉ ବହି 
ଖାତା ଫିଟେଇ ବସିବାକୁ ପଡ଼େନି। ଘରେ ବନ୍ଧୁବାନ୍ଧବ ଭର୍ଜି। 
ପାଠ ନା ଫାଠ! ଜେଜେ ବି ଡାକନ୍ତି “ଆ ଯିବା, ବଜାର 
ଆଡ଼େ ଟିକେ ବୁଲି ଆସିବା।” କି ମଜା! 

ଏବେ ଆଉ ସେକଥା ନାହିଁ। କାଲି ସ୍କୁଲ୍‌ ଖୋଲିବ | ସ୍କୁଲ୍‌ 
କଥା ମନେ ପଡ଼ିବାରୁ ଟୃପ୍ଲିର ବହି-ଖାତା, ବ୍ୟାଗ୍‌, ପାଣିବୋତଲ 
ଆଦି ମନେ ପଡ଼ିଲେ। କିଏ କେଉଁଠି ଯାଇ ରହିଥିଲେ। ସବୁ 
ଏକାଠି ଆଣି ସଜାଡ଼ି ଦେଲା ସେ। କାଲିପାଇଁ ସ୍କୁଲ୍‌ ପୋଷାକ 
ଠିକ୍ଠାକ୍‌ କରିଦେଲା। 

ସକାଳ ପାଇଲା। ଛୁଟି ସରିଗଲାଣି | ସମସ୍ତେ ତରତର | 
ବାପା, ବୋଉ ବି | ଟୃପ୍ଲି ଭାବିଲା ମଝିରେ ମଝିରେ ଏମିତି 
ଛୁଟି ରହିଲେ ଭଲ | ନ ହେଲେ କୋଉ କଥା ମଜା ଲାଗିବନି । 

ଦଶଟା ବେଳକୁ ସ୍କୁଲ୍‌ ଖୋଲେ। ଟୁପ୍‌ଲି କିନ୍ତୁ ସାଢ଼େ 
ନଅ ନ ହେଉଣୁ ବାହାରି ପଡ଼ିଲା। ତାଙ୍କ ଘର ପାଖରେ ବିନୋଦ 

ରହେ। ସେମାନେ ଏକା ଶ୍ରେଣୀର। ଦୁହେଁ ଡକା ଡକି ହୋଇ 
ବାହାରିପଡ଼ିଲେ ସ୍ତୁଲ୍‌ ଆଡ଼େ। ଅଳ୍ପ ଦୂରରେ ସ୍ୁଲ୍‌। 

ବାଟ ଚାଲୁ ଚାଲୁ ବିନୋଦ କହିଲା, “ସଲ୍‌ ଗେଟ୍‌ ଫିଟି 
ସାରିଥୂବ। ଘନ ମଉସା ଆସି ଓଳେଇ ସବୁଦିନ ପରି ସଫା 
କରି ଦେଇଥବେ। ମଦନ ଭାଇ ତ ଅଫିସ୍‌ ଚପରାସୀ। ସେ 
ନିଶ୍ଚୟ ଆସି ହେଡ୍‌ ସାର୍‌ଙ୍କ ରୁମ୍‌ ଫିଟେଇ ସାରିଥବେ।” 
ବିନୋଦ କଥା ଶୁଣି ଟୁପ୍ଲି ବି କଥା ଯୋଡ଼ିଲା। “ମୁଁ ଜାଣିଚି 
ନଳିନୀ ଅପା ଆମ ସମସ୍ତଙ୍କ ଆଗରୁ ନିଶ୍ଚେ ଯାଇ ପହଞ୍ଚ 
ସାରିଥିବେ। ସେ ତ ସାରା ସ୍କୁଲ୍‌ର ସବୁଠୁ ଭଲ ପିଲା। 
ସାର୍‌ମାନେ ସମସ୍ତେ ତାଙ୍କୁ ଭଲ ପାଆନ୍ତି । ସେଥୁରେ ପୁଣି ଏ 
ଛୁଟିରେ ତାଙ୍କପାଇଁ ନୂଆ ସାଇକେଲଟିଏ କିଣି ଦେଇଛନ୍ତି, 
ତାଙ୍କ ବାପା| ମୁଁ ଦେଖୁଚି ନାଲି ରଙ୍ଗର ସାଇକେଲଟା ଧରି 
ସେ ଛୁଟି ସାରା ବୁଲୁଥୁଲେ।” 

ଏମିତି କଥା ହେଉ ହେଉ ଦୁହେଁ ଆସି ପହଞ୍ଚ ଯାଇଥିଲେ 
ଗେଟ୍‌ ପାଖରେ। ଗେଟ୍‌ ଫିଟେଇ ଦେଖୂଲାବେଳକୁ ଭିତର ସଫା 
ହୋଇ ନ ଥୁଲା| କେହି କେଉଁଠି ଦେଖାଯାଉ ନ ଥିଲେ। 

ବିନୋଦ ହଠାତ୍‌ ଗୋଟେ ବଡ଼ ମଣିଷ ପରି କହିଲା, 
“ଛୁଟି ପର ଦିନଟା ତ, ସେଥୁଲାଗି କେହି ଏତେ ଆଗରୁ 
ଆସି ନାହାନ୍ତି।” ଭଲ ଲାଗିଲାନି ଟୁପ୍ଲିକୁ । ତ' ମନ 
ଟିକେ ଉଣା ହୋଇଗଲା। 

ଭିତରକୁ ପଶୁପଶୁ ସେମାନେ ଦେଖୁଲେ ଚାରିଆଡ଼େ ପତର 
ପଡ଼ିଚି। ବାରଣ୍ଡା ସାରା ଧୁଳି | ଛୁଟି ପରେ ଆଉ ଓଳା ହୋଇନି ! 

ଘନ ମଉସାଙ୍କର ଓଳାଓଳି କାମ। ସେ ବୋଧହୁଏ କ'ଣ କାମରେ 
ଯାଇଛନ୍ତି, ଗେଟ୍‌ ତାଲା ଫିଟେଇ ସାରି। 

ହଠାତ୍‌ କ”ଣ ମନକୁ ପାଇଲା ଟୁପ୍ଲି ବାରଣ୍ଡା ସେପଟକୁ 
ରହିଥିବା ଗୋଟେ ବେଣ୍ଟବାଲା ବଡ଼ ଝାଡ଼ୁ ଓ ଗୋଟେ ନଡ଼ିଆ 
ଖଡ଼ିକା ଝାଡ଼ୁ ଧରି ଆସିଲା। ବାରଣ୍ଡା ତଳେ ଥିବା ଟଗର ଗଛର 
ଗୋଟେ ଶୁଖୁଲା କେନାରେ ବ୍ଯାଗ୍‌ଟାକୁ ଝୁଲେଇ ଦେଇ ସେ 
ବିନୋଦକୁ କହିଲା, “ମୁଁ ବାରଣ୍ଡାଟା ଓଳାଉଚି, ତୁ ସାମ୍ନା 
ପଟଟା ଓଳେଇ ଦେ। ସମସ୍ତେ ଆସିଲାବେଳକୁ ଆମେ ଯେମିତି 
ସଫା କରି ଦେଇଥିବା!” 

କୁଚ୍ଛକୁନୁୁ ହେଉଥଲା ବିନୋଦ। ହେଲେ ଟୁପ୍‌ଲି ତାକୁ 
ଅପେକ୍ଷା ନ କରି ଆରମ୍ଭ କରିଦେଲା ଓଳେଇବା। 

ଏବେ ବିନୋଦ ବାଧ୍ୟ ହୋଇ ବାରଣ୍ଡା ତଳ ଓ ସାମନା 
ଗେଟ୍‌ ଯାଏ ପଡ଼ିଥିବା ସବୁ ପତର ଓଳେଇ ବାଡ଼ ମୂଳ ଯାଏ 
ନେଇଗଲା। ପନ୍ଦର ମିନିଟ୍‌ ଭିତରେ ସବୁ କାମ ଶେଷ | ଟୁପ୍ଲିର 
ଆନନ୍ଦ କହିଲେ ନ ସରେ। ସେ କହିଲା, “ ଦେଖୁଲୁ ବିନୋଦ, 
ଆମେ ଦୁଇଜଣ କେମିତି ପୂରା ସାମନାଟା ସଫା କରିଦେଲେ ! 
ବଢ଼ିଆ ଦିଶୁନି ?” 

ଏତିକି ବେଳେ ତରତର ହୋଇ ଆସିଲେ ମଦନ ଭାଇ | 
ହେଡ୍‌ସାର୍‌ ବି ସାଇକେଲ ଧରି ପଶି ଆସିଲେ। ସେ ଦେଖୁଲେ 
ଟୁପ୍ଲି ଆଉ ବିନୋଦ ଯାଇ ଝାଡ଼ୁ ରଖୁଛନ୍ତି । କାହାକୁ କିଛି ସେ 
କହିଲେ ନାହିଁ। ଚାହୁଁ ଚାହୁଁ ଆଉ ଦଶ, ବାର ମିନିଟ୍‌ ଭିତରେ 
ସବୁ ପିଲା ଚାଲି ଆସିଲେ ସ୍ଭୁଲ। 

ଠିକ୍‌ ଦଶଟାରେ ଆରମ୍ଭ ହୁଏ ପ୍ରାର୍ଥନା କ୍ଲାସ୍‌ । ସେଇ 
ବାରଣ୍ଡାରେ ସବୁ ପିଲା ଲମ୍ବା ଧାଡ଼ି କରି ଠିଆ ହୁଅନ୍ତି। ହେଡ୍‌ 
ସାର୍‌ ଆରମ୍ଭ କରନ୍ତି ପ୍ରାର୍ଥନା। ତା'ପରେ ଅନ୍ୟ ସବୁ ଶିକ୍ଷକ ଓ 
ପିଲା ଗାଇ ଉଠନ୍ତି “ ଅଖୁଳ ବ୍ରହ୍ମାଣ୍ଡ ପତି ମୋ ଜୀବନ ସ୍ଵାମୀ... |” 

ପ୍ରତିଦିନ ପ୍ରାର୍ଥନା କ୍ଲାସ ସରିଲା ପରେ ହେଡସାର୍‌ କିଛି 
ଉତ୍ସାହବାଣୀ ମଧ୍ଯ କହନ୍ତି। କେତେବେଳେ ଦେଶ ବିଦେଶର 
କଥା, ତ କେତେବେଳେ କେଉଁ ବିଖ୍ୟାତ ମହାତ୍ସାଙ୍କର ସନ୍ଦେଶ | 

ଗଳା ଖଙ୍କାରି ସେଦିନ ହେଡ୍‌ ସାର୍‌ ଆରମ୍ଭ କଲେ, “ ପୂଜା 
ଛୁଟି ପରେ ସ୍କୁଲ୍‌ ଆଜି ଖୋଲୁଛି। ଏଇ କେତେ ଦିନ ଧରି 

ସବୁଆଡ଼ ଅପରିଷ୍କାର ହୋଇ ପଡ଼ିଥିଲା। ଏହାକୁ ସଫା 
କରିବା ଦାୟିତ୍ଵ ସ୍ତୁଲ ଚପରାସୀ ଘନଶ୍ଯାମଙ୍କର। ମାତ୍ର ସେ 
ଚାରିଦିନ ହେବ ଭୀଷଣ ଅସୁସ୍ଥ ମୁଁ ତାଙ୍କୁ ଦେଖୁବାକୁ ଯାଇଥୁଲି | 
ଫେରି ଦେଖୁଲି ସଲ୍‌ ହତା ପରିଷ୍ଠାର ହୋଇଯାଇଛି। ଏ କାମ 
କରିଛନ୍ତି ଟୃପ୍ଲି ଆଉ ବିନୋଦ | ମୁଁ ସେଥୁଲାଗି ଗର୍ବିତ | ବର୍ଭମାନ 
ସମସ୍ତେ ହାତତାଳି ଦେଇ ସେମାନଙ୍କୁ ଶୁଭେଚ୍ଛା ଜଣାଅ।” 

ହାତତାଳିରେ ବାରଣ୍ଡା କମ୍ପିଗଲା।| 

ଟୁପ୍‌ଲି ଚାହିଁଲା ବିନୋଦକୁ, ବିନୋଦ ଚାହିଁଲା ଟୁପ୍‌ଲିକୁ | 
ପ୍ରଶଂସା ଶୁଣି ଲାଜରେ ଲାଲ୍‌ ପଡଢ଼ିଯାଇଥାଏ ଟୁପ୍‌ଲିର ମୁହଁ। 
ମାତ୍ର ମନଟା କୁରୁଳି ଉଠୁଥାଏ ଖୁସିରେ । 

କଳା ଚଞ୍ଚମା 


ପୂରାପୂରି ଡରିଯାଇଥୂଲା ଟୁପ୍ଲି। ଦିଦି ଜାଣିଲେ କ”ଣ 
କରିବେ କେଜାଣି ? ଯଦି ବାପାଙ୍କ ପାଖକୁ ସ୍କୁଲରୁ ଚିଠି 
ଚାଲିଯିବ? ସେ ନିଶ୍ଚେ ମନ ଦୁଃଖ କରିବେ। ଭାଇ ତ 
ଖୁଙ୍କାରି ମାଡ଼ି ଆସିବ। 

ସୁୁଲରେ ପ୍ରାର୍ଥନା ସମୟ ଘୋଷଣା କରି ଘଣ୍ଟି ବାଳି 
ସାରିଥଲା। ସମସ୍ତେ ଦଉଡ଼ିଥିଲେ ପଡ଼ିଆର ପେଣ୍ତାଲ୍‌ ସାମନାକୁ | 
ସେଇଠି ସବୁଦିନେ ପ୍ରାର୍ଥନା ହୁଏ। ସବୁ ଶିକ୍ଷକ ଓ ଦିଦିମାନେ 
ଆସି ଠିଆ ହୁଅନ୍ତି। ହାତ ଯୋଡ଼ନ୍ତି। ପିଲାମାନେ ସମସ୍ତେ 

ସେହିପରି କରନ୍ତି। ତା'ପରେ ସପ୍ତମ ଶ୍ରେଣୀର ମାମାଲି ରାଉତ 
ସାମନାକୁ ଯାଇ ଆରମ୍ଭ କରେ ପ୍ରାର୍ଥନା ଗୀତ। ଭାରି ମିଠା 
ତା'ର ସ୍ଵର । ଟୃପ୍‌ଲିକୁ ପ୍ରାର୍ଥନା କ୍ଲାସ୍୍‌ଟା ଭାରି ଭଲ ଲାଗେ। 
ସାରା ସ୍କୁଲର ପିଲାମାନେ ଏକାଠି ହୋଇ ସମସ୍ବରରେ ଗୀତ 
ଗାଆନ୍ତି। ଗୀତ ଆରମ୍ଭରୁ ଓ ପରେ ଖେଳିଯାଏ ନୀରବତା 

ଆଜି କିନ୍ତୁ ତା' ମନଟା ପ୍ରାର୍ଥନାରେ ନ ଥାଏ। ସେ ଖାଲି 
ଭାବୁଥାଏ ଭାଙ୍ଗିଯାଇଥିବା କଳା ଚଷମାଟାର କଥା! ପ୍ରାର୍ଥନା 
ଧାଡ଼ିର କେଉଁ ପଛରେ ଯାଇ ଠିଆ ହୋଇଥିବ ଅଶୋକ ! ଏବେ 
ସେ କ”ଣ ଭାବୁଥିବ କେଜାଣି ? ସାଙ୍ଗ ହେଲେ କ'ଣ ହେବ, 
ଭାରି ନଟଖଟିଆଟାଏ। କଥା କଥାରେ ଇଆଡ଼ୁ ସିଆଡ଼ୁ କହି 
ଡରେଇବ। ତା'ପରେ ଶେଷକୁ ସତକଥାଟା କହି ଫୈ ଫୈ 
ହସିବ। ବଦମାସ କୋଉଠିକାର । ଚିଡ଼ି ମାଡ଼େ ଟୂପ୍‌ଲିକୁ। 

ଅଶୋକ ଘରଟା ଟୁପ୍‌ଲି ଘରଠାରୁ ମାତ୍ର ଆଉ ପାଞ୍ଚଟା 
ଘର ଛାଡ଼ି। ଟୃପ୍‌ଲି ବାପାଙ୍କର ଯେଉଁ ଚାକିରି, ତା” ବାପାଙ୍କର 
ମଧ୍ଯ ସେଇ ଚାକିରି। ଦୁହେଁ ପାଖ ତହସିଲ୍‌ ଅଫିସରେ କିରାଣି 
କାମ କରନ୍ତି । ଦୁଇ ଘର ଭିତରେ ଭାରି ଭଲ ସମ୍ପର୍କ । ପିଠାପଣା, 
ତରକାରି ଦିଆନିଆ ହୁଏ । ଅଶୋକ ମାଆ ଟୁପ୍ଲି ଘରକୁ ଆସନ୍ତି, 
ଟୁପ୍ଲିର ମାଆ ମଧ୍ୟ ଅଶୋକ ଘରକୁ ଯାଆନ୍ତି। ଅଶୋକ ଆଉ 
ଟୁପ୍ଲି ଏକାଠି ବଢ଼ିଛନ୍ତି କହିଲେ ଚଳେ। ଖେଳାଖେଳି, 
ବୁଲାବୁଲି, ଦଉଡ଼ଧାପଡ଼ ସବୁ ଏକାଠି | 

ଗତବର୍ଷ ଅଶୋକର ବାପା-ମାଆ ଧବଳେଶ୍ବରଙ୍କ ପାଖକୁ 
ଯାଇଥିଲେ କ”ଣ ମାନସିକ ଥିଲା ବୋଲି। ହେଲେ ବାଧ୍ଯ କରି 

ସେ ନେଇ ଯାଇଥୁଲେ ଟୁପ୍‌ଲିର ମାଆ-ବାପାଙ୍କୁ ସାଙ୍ଗରେ | 
ଟୁପ୍ଲି ଯାଇଥଲା, ଅଶୋକ ବି। ଭାରି ମଜା ହେଲା। ନଇ 
ଉପରର ଝୁଲଣ ଦୋଳିରେ ଚାଲିଚାଲି ଯିବାର ମଜା ଏ ଯାଏ 
ବି ଭୁଲି ନ ଥୁଲା ଟୁୃପ୍ଲି। 

ଅଶୋକ କଥା ଭାବୁଭାବୁ ପ୍ରାର୍ଥନା କେତେବେଳେ 
ସରିଯାଇଥୁଲା। ସମସ୍ତଙ୍କ ସହ ସେ ବି ଚାଲି ଆସିଲା ଶ୍ରେଣୀକୁ | 
ଭୟ ଓ ସଂକୋଚରେ ମୁହଁଟା ତଳକୁ ହୋଇଯାଉଥାଏ | ଏଇଲେ 
କ୍ଲାସ୍‌ଟିଚର ଦିଦି ଆସି ପହଞ୍ଚଜଯିବେ। ଅଶୋକ ଦିଦିଙ୍କୁ ସବୁ 
ସତକଥା କହିଦବ ଯଦି ? 

ଛାତିଟା ଦାଉଁକିନା ହୋଇଗଲା ଟୁପ୍‌ଲିର | 

ତା” ପାଟିରୁ ବାହାରି ପଡ଼ିଲା, “ହେ! ମା” ମଙ୍ଗଳା 
ମତେ ଏ ବିପଦରୁ ଉଦ୍ଧାର କର। ମୁଁ ଆଉ ଦିନେ ଏମିତି 
କରିବିନି।” ତା'ର ମନେ ଅଛି, ଜେଜେମା କହନ୍ତି, “ ବିପଦ 
ପଡ଼ିଲେ ମନ ଶାନ୍ତ କରି ମା” ମଙ୍ଗଳାଙ୍କ ଡାକିବୁ, ଦେଖିବୁ 
ସବୁ କୁଆଡ଼େ ହଟିଯିବ।” 

ଏତିକିବେଳେ ସେ ଦେଖିଲା ପଛଧାଡ଼ିରେ ଯାଇ ବସିଛି 
ଅଶୋକ | ତା' ମୁହଁଟି ପୂରା ଶୁଖିଯାଇଛି। ସବୁଦିନିଆ ନଟଖଟିଆ 
ହସ ତାଂ ମୁହଁରେ ନାହିଁ। କାନ୍ଦ କାନ୍ଦ ଦିଶୁଚି। ପୁଣି ନିଶ୍ଚେ ସେ 
କାନ୍ଦିଚି। ନ ହେଲେ ତାଂ ଆଖୁ ଏମିତି କାହିଁକି ଦିଶୁଚି ? ତାକୁ 
ସେପରି ଦେଖୁ ଦିଦି ଯଦି କ”ଣ ହେଇଚି ବୋଲି ପଚାରିଦେବେ ? 
ସେ ତ ସତକଥା ନିଶ୍ଚେ କହିଦେବ ! ଘରକୁ ଗଲେ ମଉସା ଯଦି 
ପଚାରିବେ ସେଠି ବି ସେ ସତକଥା କହିଦେବ ! 

ଆହୁରି ଡରମାଡ଼ିଲା ଟୁପ୍‌ଲିକୁ | 

ଆଜି ସ୍କୁଲକୁ ଆଗ ଆସିଥଲା ଅଶୋକ | ଅଛ ଡେରିରେ 
ପହଞ୍ଥଲା ଟୁପ୍ଲି। ଅଶୋକ ବାରଣ୍ଡାରେ ଠିଆ ହୋଇଥଲା 
କଳା ଚଷମାଟେ ପିନ୍ଧି। ଅନେକ ସାଙ୍ଗ ତାଂକୁ ଘେରି ଠିଆ 
ହୋଇଥିଲେ । କଳାଚଷମା କାଚରେ ଯେଉଁ ପାରଦ ଦିଆ ରଙ୍ଗ 
ଲାଗିଥିଲା ସେଥିରେ ଦର୍ପଣ ପରି ଅନ୍ୟମାନଙ୍କ ମୁହଁ ଦିଶୁଥିଲା 
ଅଶୋକର ଆଖୁ କାହାକୁ ଦିଶୁ ନ ଥଲା, ସେ କିନ୍ତୁ 

ଦେଖିପାରୁଥଲା ସମସ୍ତଙ୍କୁ । ଖରାବେଳେ ଆଖିରେ ଚଷମା ଦେଇ 
ସ୍କୁଲକୁ ଯିବା ଲାଗି ଅଶୋକର ମାମୁ ବମ୍ବେରୁ ତା” ପାଇଁ ଆଣି 
ଦେଇଥୁଲେ ସେଇଟା। ଅଶୋକ ପାଖରେ ଯାଇ ଠିଆ ହେଇଥିଲା 
ଟୁପ୍ଲି। କଂ”ଣ ମନ ହେଲା କହିଲା, “ଦେଲୁ ଦେଲୁ 
ଚଷମାଟା । ପିନ୍ଧିଲେ କେଉଁ ରଙ୍ଗ ଦିଶୁଚି ଦେଖିବା।” ଥତମତ 
ହେଉଥଲା ଅଶୋକ । ପୁଣି କ'ଣ ମନହେଲା ଆଖିରୁ କାଢ଼ି 
ବଢ଼େଇ ଦେଇଥିଲା ଟୁପ୍‌ଲି ହାତକୁ | 

ଟୁପ୍ଲି ଧରିସାରିଥିଲା, ହେଲେ କେମିତି କେଜାଣି ମୁହଁରେ 
ଲଗେଇବାକୁ ନଉ ନଉ ସେଇଟା ଖସିପଡ଼ିଲା ସିମେଣ୍ଟ ବାରଣ୍ଡା 
ଉପରେ। ହେ ଭଗବାନ୍‌! ସଙ୍ଗେ ସଙ୍ଗେ ଗୋଟେପଟ ନାଡ଼ 
ଭାଙ୍ଗି ସେଇଟା ବେକାର ହୋଇଗଲା। ଆଉ କଂଣ ପିନ୍ଧି ହବ ? 

ସମସ୍ତେ ଘୁଞ୍ଚଗଲେ ପଛକୁ | ଅଶୋକ ମନଦୁଃଖରେ ଭାଙ୍ଗ 
ପଡ଼ିଲା। ଲୁହରେ ଭରିଗଲା ତା” ଆଖି | ଟୁୃପ୍ଲିର ଛାତିଟା ଖୁବ୍‌ 
ଜୋର୍‌ରେ ଧଡ଼ଧଡ଼ ହେବାକୁ ଲାଗିଲା। କ”ଣ ହବ ଏବେ ? 
କେହି ଜଣେ ପିଲା କହିଲା, “ ଏତେ ବଢ଼ିଆ ଦାମୀ ଚଷମା ଏଠି 
କୋଉଠି ଆଉ ମିଳିବନି | ଟୁପ୍ଲି ସେ ବାବଦକୁ ତା” ବାପାଙ୍କଠାରୁ 
ପଇସା ଆଣି ଦେଉ।” ପୁଣି କିଏ କହିଲା, “ ଦିଦି ଜାଣିଲେ 
ଆଜି ଟୁପ୍ଲିର ଅବସ୍ଥା କ'ଣ ହେବ କେଜାଣି ? ଟିକିଏ କଥାରେ 
ବକର ବକର ହେଉଥିବା ଅଶୋକ କିନ୍ତୁ ଚୁପ୍‌ ହୋଇ ଠିଆ 
ହୋଇଥାଏ। ଟୁପଲି ବି କ”ଣ କରିବ ଭାବିପାରୁ ନ ଥାଏ। 

ସେ ଅଶୋକ ପାଖକୁ ଯାଇ କାନ୍ଦ କାନ୍ଦ ହୋଇ କହିଲା, 
“ମୁଁ ଜାଣିନି ଅଶୋକ। କଂଣ ଜାଣିଶୁଣି ତୋ ଜିନିଷ ଭାଙ୍ଗିବି 

କେବେ ? ମୋର ଭୁଲ୍‌ ହେଇଚି | ଯାହା ଦଣ୍ଡ ଦେବୁ ଦେ ।” 
ଅଶୋକ କିନ୍ତୁ ହାତ ଛିଞ୍ଚାଡ଼ି ଚାଲିଗଲା ସେଠୁ। କିଏ ଜଣେ 
ଭଙ୍ଗା ଚଷମାକୁ ଧରି ଧାଇଁଲା ତା” ପଛରେ। 

ତା'ପରେ ତ ପ୍ରାର୍ଥନା। ତା” ପରେ ଶ୍ରେଣୀକୁ 
ଫେରିଥିଲେ ସମସ୍ତେ | ସାରା ଶ୍ରେଣୀ ଚୁପ୍‌। ମୁହଁ ପୋଡି 
ବସିଥିଲେ ପ୍ରତିଟି ପିଲା। 

ଠିକ୍‌ ସମୟରେ ଦିଦି ଆସି ପହଞ୍ଜଗଲେ। ଉପସ୍ଥାନ 
ପଡ଼ିଲା। ନାଆଁ ଡକାହେଲା। ମହେଶ୍ବର, ତନୁଜା, ଲୋପା, 
ଚନ୍ଦ୍ରମା, ସୁବଳ, ଲକ୍ଷ୍ମୀଧର, ଆଲୋକ | କାନ୍ଦିଲା ଭଳିଆ ସ୍ଵରରେ 
ଉତ୍ତର ଦେଇଥୁଲା ଟୁୃପ୍‌ଲି- “ ଇଏସ୍‌ ଦିଦି” | ମାତର ଅଶୋକର 
ନାଁ ଡକା ହେଲାବେଳକୁ ସେ କିଛି ନ କହି ଠିଆ ହୋଇ 
ରହିଲା। ଦିଦି ତା'କୁ ଆଖି ଉଠେଇ ଚାହିଁଲେ। ତାଂ ମୁହଁକୁ 
ଚାହିଁ ପଚାରିଦେଲେ, “କ”ଣ ହେଲା? ଏମିତି ଠିଆ 
ହୋଇଛୁ କ'ଣ ?” ଅଶୋକ ଆଉ ରହିପାରିଲାନି। କଇଁ କଇଁ 
ହୋଇ କାନ୍ଦିଉଠିଲା। 

କ”ଣ ହେଲା, କ”ଣ ହେଲା ବୋଲି ଦିଦି ଉଠିଗଲେ ତା” 
ପାଖକୁ । ଏତିକିବେଳେ ତା” ପାଖରେ ବସିଥୁ୍‌ବା ପିଲାଟି 
କହିଦେଲା, “ଦିଦି, ତା' ନୂଆ କଳା ଚଷମାଟି ଭାର୍ଗିଗଲା। ” 

ଅଶୋକକୁ ଚାହିଁ ଦିଦି ପଚାରିଲେ, “ ଭାଙ୍ଗିଲା କେମିତି ? ” 

ସମସ୍ତେ ଚୁପ୍‌ । ଅଶୋକ ବି। ଟୁପ୍‌ଲି ଛାତିରେ ହାତୁଡ଼ି 
ପିଟି ହେଉଥାଏ। ପଛରୁ କିଏ ଗୋଟେ କହିହେଲା, “ଦିଦି, 
ଟୃପ୍ଲି ଭାର୍ଗିଦେଲା।” 

ହଠାତ୍‌ ପାଟି ଫିଟେଇଲା ଅଶୋକ । ସେଇଭଳି କାନ୍ଦି 
କାନ୍ଦି କହିଲା, “ ନାଇଁ ଦିଦି, ଚଷମା ମୁହଁରୁ କାଢ଼ି ଟୁପ୍ଲିକୁ 
ଦେଲାବେଳେ ମୋ ହାତରୁ ସେଇଟା ଖସିପଡ଼ିଲା। ଟୁପ୍‌ଲି 
ଭାଙ୍ଗି ନାଇଁ।” 

ସବୁ ପିଲା ଚୁପ୍‌। ଟୁପ୍‌ଲି ନିଜ କାନକୁ ବିଶ୍ବାସ କରି 
ପାରିଲାନି । ସେତେବେଳକୁ ତା” ଆଖୁରେ ଲୁହ ଭରି ଯାଇଥାଏ । 

ଟିକେ ରହି ଦିଦି “ଓଃ” କହି ଫେରିଲେ ନିଳ ଚଉକିକୁ | 

ପାଠପଢ଼ା ଚାଲିଲା। ବନ୍ଦ ହେଇ ଆସିଲା ଅଶୋକର ଲୁହା 
ପିଲାମାନେ କିଏ କ”ଣ ଟିକେ ଟୁପୁରୁ ଟାପୁରୁ ହେଲେ। 

ଟୁପ୍ଲି ଭାବୁଥାଏ ଅଶୋକ ସତରେ କେତେ ଭଲ। 
ମିଛରେ ସେ ତାକୁ ଆଜିଯାଏଁ ଖାଲି ଦୋଷ ଦେଉଥିଲା। 

ଘରକୁ ଫେରି କଳାଚଷମା କଥା ନା ଅଶୋକ କାହାକୁ 
କହିଲା, ନା ଟୁପ୍ଲି। 

ଟୁପ୍‌ଲି କିନ୍ତୁ ଭାବୁଥାଏ ବାପା ମାଆଙ୍କୁ ସତ କଥାଟା 
କହିଦେବ ।| ଭୁଲ ମାନିଯିବ ନିଜର।| 

ଜେଜେ ମାଆଙ୍କଠାରୁ ସେ ଶୁଣିଥଲା, “ଭୁଲ କରି ଦୋଷ 
ମାନିଗଲେ ମନ କୁଆଡ଼େ ନିର୍ମଳ ହୋଇଯାଏ।” 

ପିଲାଙ୍କ ଗପବାକ୍ଧ ଵ ୪୭୭ 
Digitized by srujanikn@gmail.com 


ରୋ ଥିରିୟଙ୍‌ 


“ ଜିରୋ ପିରିୟଡ୍‌”, ଶନିବାର । ସମୟ ଚାରିଟା 

ଟୁପ୍ଲି ଜାଣିପାରୁ ନ ଥାଏ, ଶ୍ରୀଧର ସାର୍‌ କଂ ଣପାଇଁ 
ସାରା ସ୍କୁଲର ପିଲାଙ୍କୁ ପଡ଼ିଆକୁ ଡାକିଛନ୍ତି। ସବୁ ପିଲା ମଧ୍ଯ 
ଖେଳ ଦେଖୁବାକୁ ଆସିଲା ଭଳି ଆଗଭର ହୋଇ ଧାଇଁ ଆସି 
ଗଦା ହୋଇଛନ୍ତି। 

ପଡ଼ିଆ ସାମନାରେ ପେଣ୍ଡାଲ୍‌। ସେଇଠି ନିତି ପ୍ରାର୍ଥନା କ୍ଲାସ 
ହୁଏ| ସ୍କୁଲ୍‌ର ଯେତେ ସଭା ସମିତି ଉତ୍ସବ ସବୁ ଅନୁଷ୍ଠିତ ହୁଏ, 
ସେଇଠି ବାର୍ଷିକ ଉତ୍ସବ, ଅଗଷ୍ଟ ପନ୍ଦର, ସାଧାରଣତନ୍ତ୍ର ଦିବସ 
ଆଉ ଯେତେ ଯାହା ସଭା। 

ଟୁପ୍ଲି ଜାଣେ ବର୍ଷେ ହେବ ଶ୍ରୀଧର ସାର୍‌ ତାଙ୍କ ସ୍କୁଲ୍‌କୁ 
ବଦଳି ହୋଇ ଆସିବା ଦିନଠାରୁ ହେଡ୍‌ସାର୍‌ଙ୍କୁ କହି ଗୋଟେ ନୂଆ 
ପିରିୟଡ୍‌ ଯୋଡ଼ିଛନ୍ତି। ପ୍ରତି ଶନିବାରର ଶେଷ ପିରିୟଡ୍‌ଟାକୁ ନାଆଁ 
ଦେଇଛନ୍ତି “ ଜିରୋ ପିରିୟତ୍‌” | ପ୍ରଥମେ ପ୍ରଥମେ କେହି କେହି 
ଦିଦି ଓ ଶିକ୍ଷକ ସେ କଥାଟାକୁ ନାପସନ୍ଦ କରୁଥିଲେ। ହେଲେ 
ହେଡ୍‌ ସାର୍‌ ଚନ୍ଦ୍ରମୋହନ ରାଉତ ସେଥିରେ ରାଜି ହୋଇଗଲେ । 

ଅତଏବ ଶ୍ରୀଧର ସାର୍‌ଙ୍କ କଥା ରହିଲା ପ୍ରତି ଶନିବାର 
ଏଣିକି ଗୋଟେ ନୂଆ ପିରିୟଡ୍‌ ଯୋଦ଼ାହେଲା। ହେଲେ 
“ ଜିରୋ ପିରିୟତ୍‌” କ'ଣ ? ପଇଁଚାଳିଶ ମିନିଟ୍‌ କାଳ କ'ଣ 
ହେବ ସେ ସମୟରେ ? 

ଯେଉଁଦିନଠାରୁ ଏ ବ୍ୟବସ୍ଥା ସ୍କୁଲ୍‌ରେ ଲାଗୁ ହେଲା, ସେଦିନ 
ସମସ୍ତେ ଆସି ଏଇ ପେଣ୍ଡାଲ୍‌ରେ ଏକାଠି ହୋଇଥିଲେ । ହେଡ୍‌ସାର୍‌ 
କହିଥିଲେ, “ ଏଣିକି ଶ୍ରୀଧର ସାର୍‌ଙ୍କ ଅନୁରୋଧ ଅନୁସାରେ 
ଛାତ୍ରଛାତ୍ରୀମାନେ ପ୍ରତି ସପ୍ତାହରେ ଗୋଟିଏ “ ଜିରୋ ପରିୟଡ୍‌” 
ପାରବେ | ଏ ସମୟରେ କିଛି ପାଠପଢ଼ା ହେବ ନାହିଁ| ପିଲାମାନେ 
କିନ୍ତୁ ସ୍ବୁଲ ବାହାରକୁ ଯିବେ ନାହିଁ। ପାଠ ଛଡ଼ା ସେ ସମୟରେ 
ଯାହାର ଯାହା ଅନ୍ୟ ଭଲକାମ କରିବାକୁ ଇଛା ହେବ ସେ କରିବ। 
ଯିଏ ଗପ ଗୀତ ପଡ଼ିବାକୁ ଚାହିଁବ ସେ ପଢ଼ିବ, ଯିଏ ଗପ କି ଗୀତ 
ଲେଖୁବାକୁ ଚାହିଁବ ସେ ଲେଖୁପାରିବ | ଚିତ୍ର ଆଙ୍କ, ମାଟିରେ ମୁଭି 
ଗଢ଼, କି ଯାହା କର ସେଥୁରେ ମନା ନାହିଁ। ତିନି ଚାରିଜଣ ଚାହିଁଲେ 
ଏକାଠି ବସି ଗୀତ ମଧ୍ଯ ଗାଇ ପାରିବେ, ପଦ୍ୟାନ୍ତ କରିପାରିବେ | 
ମାତ୍ର ଗଣ୍ଡଗୋଳ କରିପାରିବେ ନି। ସେ ସମୟରେ ଲାଇବ୍ରେରିରୁ 
ବହି ନେଇ ପଢ଼ିବା ଲାଗି ଅନୁମତି ବି ମିଳିବ 

ସେତିକିବେଳେ କାହିଁକି କେଜାଣି ଟୁପ୍‌ଲି ପଚାରିଦେଲା, 
“ ସାର୍‌, ଆମେ ସଲ୍‌ ହତାରେ ଫୁଲଗଛ ଲଗାଇ ପାରିବୁ ? ” 

ହସିଦେଲେ ହେଡ୍‌ ସାର୍‌ ! ସେଇଭଳି ହସି ହସି କହିଲେ, 
“ ଆରେ କହିଲି ପରା ସବୁ ଭଲକାମ ତୁମେ କରିପାରିବ ! ଫୁଲଗଛ 
ଲଗାଇବା କ”ଣ ଖରାପ କାମ ବୋଲି ଭାବୁଛ କି ? ଏପରି କି 
ସ୍କୁଲ୍‌ ହତାରେ କେଉଁଠି ଅଳିଆ ଅସନା ଦେଖୁଲେ ସେ ସବୁ ହଟେଇ 
ନିର୍ମଳ କରିବା ମଧ୍ଯ ଏକ ଭଲ କାମ, ଯାହା ତୁମେ ସେ ସମୟରେ 
କରି ପାରିବ|। ମନେରଖ, “ଜିରୋ ପିରିୟଡ୍‌” ହେଉଛି ତୁମ 
ଭିତରେ ଥିବା କେତେ କେତେ ଭଲ କଥା ବାହାରକୁ ଆଣିବା 
ଲାଗି ଏକ ନୂଆ କାର୍ଯ୍ୟକ୍ରମ” 

ଏଇତକ କହି ସେ ଶ୍ରୀଧର ସାରଙ୍କୁ ଚାହିଁ ପୁଣି କହିଲେ, 
“ କଂ ଣ ଏଇଆ ନା ନାଇଁ, ଶ୍ରୀଧର ବାବୁ ? ” 

ଶ୍ରୀଧର ସାର୍‌ ମୁଣ୍ଡ ଟୁଙ୍ଗାରି ' ହଁ କରିଥୁଲେ | 

ସେଇଦିନୁ ପ୍ରାୟ ବର୍ଷେ ହେବ ଏ ଜିରୋ ପିରିୟଡ୍‌ 
ଚାଲିଥୁଲା ସୁଲ୍‌ରେ | 

ସତକୁ ସତ ପିଲାମାନେ ଖୁବ୍‌ ଖୁସି ହେଲେ। ସ୍ୁଲ୍‌ 
ପରିଷ୍କାର ଦିଶିଲା। ନବମ ଶ୍ରେଣୀର ମିତାଲି ଅପା ତ ଗୀତ 
ଲେଖୁ କେତେ ନାଆଁ କଲେ। ଶ୍ରୀଧର ସାର୍‌ ତାଙ୍କ ଲେଖା 
ଖବରକାଗଜକୁ ପଠେଇ ସେଥୁରୁ କେତୋଟି ବାହାର 
କରିଦେଲେ ମଧ୍ଯ | ସୁଲ୍‌ର ନାଁ ଠିକଣା ସହ ଯେତେବେଳେ 
ମିତାଲି ଅପାଙ୍କ ଫଟୋ ଥାଇ ଗୀତଟି ରାଜ୍ୟର ଏକନମ୍ବର 
ଖବରକାଗଜରେ ବାହାରିଲା ସମସ୍ତେ ତାଙ୍କୁ ବାହାବା” ଦେଲେ | 

ହେଲେ ଆଜି ସାରା ସ୍କୁଲ୍‌ର ପିଲାଙ୍କୁ ଶ୍ରୀଧର ସାର୍‌ 
ଡାକିଛନ୍ତି କାହିଁକି ? 

ପିଲାମାନେ ସମସ୍ତେ ଟୁପ୍ଟାପ୍‌ ହେଉଥାଆନ୍ତି। 

ଆଜି କ'ଣ ହେବ ? 

“ ଜିରୋ ପିରିୟଡ୍‌” ବନ୍ଦ ହେଇଯିବ କି ? 

ଗୋଟି ଗୋଟି ହୋଇ ସାର୍‌ମାନେ ଓ ଦିଦିମାନେ ଆସି 
ପେଣ୍ଡାଲ୍‌ ଉପରେ ଠିଆ ହେଲେ | ହେଡ୍‌ ସାର୍‌ ବି | 

ଏତି କିବେଳେ ଶ୍ରୀଧର ସାର୍‌ ଡାକ ପକେଇଲେ 
ସୁକାନ୍ତ ମୁଦୁଲିକୁ | 

ସୁକାନ୍ତ ଓ ଟୁପ୍‌ଲି ଏକା ଶ୍ରେଣୀରେ ପଢ଼ନ୍ତି। ଖୁବ୍‌ ଗରିବ 
ଘରର ପିଲା ସେ। ତା” ବାପା କୁମ୍ଭାର କାମ କରନ୍ତି। କୁମ୍ଭାର 
ଚକରେ ହାଣ୍ଡି ମାଠିଆ କେମିତି ଗଢ଼ା ହୁଏ ତାଙ୍କ ଘରକୁ ଯାଇ 
ଥରେ ଟୁପ୍ଲି ଦେଖଥଲା। ଖୁବ୍‌ ମଜା ଲାଗିଥିଲା ତାକୁ | 

ହେଲେ ସୁକାନ୍ତକୁ ଶ୍ରୀଧର ସାର୍‌ ପେଣ୍ଡାଲ୍‌କୁ ଡାକୁଛନ୍ତି 
କାହିଁକି ? ସେ ତ ଗଧଟାଏ, ମୋଟେ ପାଠ ପଢ଼େନି। ସେଇଥୁପାଇଁ 
ଗଣିତ ସାର୍‌ ଓ ଇଂରେଜୀ ସାର୍‌ ତା” ଉପରେ ଗରଗର ହୁଅନ୍ତି | 
ନିଶ୍ଚୟ ସିଏ କୋଉଠି କିଛି ବଦମାସି କରିଛି। ଛୋଟ ଭୁଲ୍‌ ନୁହେଁ, 
ବିରାଟ ଭୁଲ୍‌ ହୋଇଥିବ! ନ ହେଲେ ସାରା ସ୍ତୁଲର ପିଲା ଓ 
ଶିକ୍ଷକଙ୍କୁ ଏକାଠି କରାହୋଇଛି କାହିଁକି ? 

ସୁକାନ୍ତ କୋଉଠି ପଛରେ ଥିଲା ମୁହଁ ପୋତି ପୋତି ପେଣ୍ଡାଲ 
ଉପରକୁ ଉଠିଲା ତାଂ ମୁହଁଟି ଶୁଖ ଯାଇଥାଏ। 

ଶ୍ରୀଧର ସାର୍‌ ତା” ହାତ ଧରି ନେଇଗଲେ ପାଖକୁ | 

ଧଡ୍‌କିନା ହେଇଗଲା ଟୁପ୍ଲିର ଛାତି। ମାଡ଼ ଖାଇବ କି 
ସୁକାନ୍ତ ? ହେଲେ ସ୍କୁଲ୍‌ ତ, ଏବେ ଦଣ୍ଡମୁକ୍ତ ଅଞ୍ଚଳ ! 

ଏତିକିବେଳେ ହେଡ୍‌ ସାର୍‌ ଗୋଟିଏ ଚିଠି ଖୋଲି 
ଘୋଷଣା କଲେ | 

“ ଜିରୋ ପିରିୟଡ୍‌”ରେ ସପ୍ତମ ଶ୍ରେଣୀର ସୁକାନ୍ତ ମୁଦୁଲି 
କାଗଜରେ ବିଭିନ୍ନ ପ୍ରକାରର ଆକୃତି କରି ଶ୍ରୀଧର ସାରଙ୍କୁ 
ଦେଖାଉଥୂଲା | ସେ ସବୁ ତାଙ୍କୁ ଏତେ ଭଲ ଲାଗିଥିଲା ଯେ ସେ 
ସେଥରୁ କେତେଗୋଟି ବମ୍ବେର ଗୋଟିଏ ଖେଳଣା କମ୍ପାନିକୁ 
ପଠାଇଥିଲେ । କମ୍ପାନିର ମ୍ୟାନେଜରଙ୍କର ସେ କାଗଜ ଖେଳନା 
ଖୁବ୍‌ ପସନ୍ଦ ହୋଇଥଲା | ଖେଳନାଗୁଡ଼ିକ କିଭଳି କରାଯାଇଛି ଓ 
କିଏ ତାକୁ କରିଛନ୍ତି ସେ ଜାଣିବାପାଇଁ ଆଗ୍ରହ ପ୍ରକାଶ କରିଥିଲେ । 
ଶ୍ରୀଧର ବାବୁଙ୍କଠାରୁ ଚିଠି ପାଇବା ପରେ ସେ ଏଇ ଚିଠିରେ 
ଉତ୍ତର ଦେଇଛନ୍ତି | ସୁକାନ୍ତ ମୁଦୁଲି ଜଣେ ସ୍କୁଲ ଛାତ୍ର ହୋଇଥିବାରୁ 
ତା'ର ସମୟ ଯେପରି ନଷ୍ଟ ନ ହୁଏ ସେଥପାଇଁ ସେ ତାକୁ 

ବମ୍ବେ ନ ଡକାଇ ତାଙ୍କର ଏକ ତିନିଜଣିଆ ଦଳକୁ ଆସନ୍ତା 
ସପ୍ତାହରେ ଆମ ସ୍କୁଲ୍‌କୁ ପଠାଉଛନ୍ତି। ସେମାନେ କାଗଜ ଖେଳନା 
କିପରି କରାଯାଉଛି ସୁକାନ୍ତଠାରୁ ଶିଖୁବେ । ସବୁଠୁ ମଜା କଥା 
ହେଲା ସୁକାନ୍ତର ପଢ଼ାଖର୍ଚ୍ଚ ତୁଲାଇବାପାଇଁ ଦଶହଜାର ଟଙ୍କାର 
ଡ୍ରାଫ୍ଟ ମଧ୍ଯ ଚିଠି ସହିତ ସେ କମ୍ପାନୀର ମ୍ୟାନେଜର ବାବୁ ସ୍କୁଲ୍‌ 
ଠିକଣାରେ ପଠାଇଛନ୍ତି।” 

ପିଲାମାନେ ଚୁପ୍ହୋଇ ସବୁକଥା ଶୁଣୁଥିଲେ । 

ହଠାତ୍‌ ତାଳିମାଡ଼ରେ ଫାଟିପଡ଼ିଲା ପଡ଼ିଆ। 

ହେଡ୍‌ସାର୍‌ ସୁକାନ୍ତକୁ ପାଖକୁ ଆଣି କୁଣ୍ଢାଇ ପକାଇଲେ। 

ଟୁପ୍ଲି ଆବା କାବା ହୋଇ ଚାହିଁଥାଏ ସୁକାନ୍ତ ମୁହଁକୁ । ମନେ 
ପଡ଼ିଲା ତା'ର ଜେଜେଙ୍କ କଥା- “ପାଠ, ଶାଠ ଉଭୟରେ 
ପାରଙ୍ଗମ ହେବା ଜଣେ ଭଲ ପିଲାର ପ୍ରକୃତ ଲକ୍ଷଣ।|” 

ଏତିକିବେଳେ କିଏ ଜଣେ କହିଲା, “ ଜିରୋ ପିରିୟଡ୍‌, 
ଜିନ୍ଦାବାଦ୍‌। ” 

ସବୁପିଲା ପାଟିକରି ଉଠିଲେ- “ଜିରୋ ପିରିୟଡ୍‌ 
ଜିନ୍ଦାବାଦ୍‌ । ” 

ଅଲଳୋଡ଼ାଚ୍‌ ଲୋଡ଼ା 


ପିରିୟଡ୍‌ ସରି ଆସିଲା ବେଳକୁ ଶ୍ରୀଧର ସାର୍‌ ଗୋଟେ 
ମଜା କଥା କହିଲେ । ଅନେକ ସମୟରେ ସେ ନୂଆ ନୂଆ କଥା 
କହନ୍ତି | ଦେଶ ବିଦେଶରେ କ”ଣ ଅଲଗା ଘଟୁଛି ସେ ବିଷୟରେ 
ବି ଜଣାନ୍ତି। ମଜା ଲାଗେ ଶୁଣିବାକୁ | 

ସାର୍‌ କହିଲେ, “ ଫେବୃଆରୀ ମାସରେ ସ୍କୁଲର ବାର୍ଷିକ 
ଉତ୍ସବ ପାଳିତ ହେବ | ସେତେବେଳେ ବିଜ୍ଞାନ ପ୍ରଦର୍ଶନୀ କରିବା 

ଲାଗି ପ୍ରଧାନ ଶିକ୍ଷକ କହିଛନ୍ତି। ତୁମ ଭିତରୁ କେତେଜଣ ତ 
ନିଶ୍ଚୟ ସେଥୁରେ ଭାଗ ନେବ, ତେବେ ମୁଁ ଆଉ ଗୋଟାଏ 
ଭିନ୍ନ ପ୍ରଦର୍ଶନୀ କଥା ଭାବିଛି। ସେଥୁରେ ସମସ୍ତେ ଭାଗ ନେଇ 
ପାରିବେ। ପ୍ରଦର୍ଶନୀର ସେଇ ନୂଆ ବିଭାଗର ନାମ ହେବ 
“ ଅଲୋଡ଼ାରୁ ଲୋଡ଼ା।” 

ପିଲାମାନେ କୌତୃହଳୀ ହୋଇ ଚାହିଁଲେ ସାର୍‌ଙ୍କୁ । 

ଟୁପ୍ଲି ଠିଆହୋଇ ପଚାରିଲା, “ ସାର, ସେଇଟା ବି କ'ଣ 
ବିଜ୍ଞାନ ବିଷୟକୁ ନେଇ କରାଯିବ ? 

ଶ୍ରୀଧର ସାର୍‌ ହସିହସି କହିଲେ, “ନା” ନା”, ଏଇ 
ପ୍ରଦର୍ଶନୀର ମୂଳକଥା ହେବ, କଳା ଓ କାରିଗରୀ।| 
ତୁମେମାନେ ଅଦରକାରୀ ଚିଜକୁ କେତେ ଭାବି, ଚିନ୍ତି, 
ସଜେଇ ଦରକାରୀ କରିପାରୁଛ ସେଇଥରୁ ଜଣାପଡ଼ିବ। 
ସମସ୍ତଙ୍କର ନୂଆନୂଆ ଭାବିବାର କ୍ଷମତା ଅଛି। ଚାହିଁଲେ 
ତୁମେମାନେ କେତେ ଜିନିଷ ସୁନ୍ଦର କରି ଗଢ଼ି ପାରିବ। 
ପ୍ରତିଦିନ ଆମେ କାଗଜ, ପ୍ଲାଷ୍ଟିକ୍‌ ଟିଣ, କନା, କାଠି ଓ 
କାଚ ଭଳି ପଦାର୍ଥକୁ ବ୍ଯବହାର କରି ଫୋପାଡ଼ି ଦେଉଛେ। 
ମାତ୍ର ଚାହିଁଲେ ସେ ସବୁ ଅଲୋଡ଼ା, ଦ୍ରବ୍ୟକୁ ପୁଣି ଥରେ 
ଆମେ ବ୍ୟବହାର କରି ପାରିବା। ଇଂରାଜୀ ଭାଷାରେ ତାକୁ 
କହନ୍ତି, “ଫ୍ରମ୍‌ ଠୱେଷ୍ଟ ଟୁ ଠେଲ୍‌ଥ୍‌।” ମାନେ ଅଳିଆକୁ 
ସମ୍ପଦରେ ପରିଣତ କରିବା।” 

ସଭିଏଁ ଆଗ୍ରହରେ ସାର୍‌ଙ୍କ କଥା ଶୁଣୁଥାଆନ୍ତି। ବିକାଶ 
ଠିଆହୋଇ କହିଲା, “ହଁ ସାର୍‌, ମୋ ନନା ଥରେ ସେଇକଥା 

କହୁଥିଲେ | ନିଜ ଶୋଇବା ଘରେ ଦିଆଶିଲି ଖୋଳସବୁ ଅଠାରେ 
ଲଗେଇ ସେ ଗୋଟେ ଥାକ କରି ଝୁଲେଇଛନ୍ତି। ସେଥିରେ 
ତାଙ୍କର ମୋବାଇଲ୍‌, ଚଷମା ଆଦି ରଖୁଛନ୍ତି।” 

ଏ କଥା ଶୁଣି ଶ୍ରୀଧର ସାର୍‌ ଖୁସି ହୋଇଗଲେ । କହିଲେ, 
“ବାସ୍‌, ମୁଁ ସେଇକଥା କହୁଥଲି। ତୁମେସବୁ ଆଜିଠାରୁ 
ଚିନ୍ତାକରି କିଏ କ'ଣ ଅଲୋଡ଼ା ପଦାର୍ଥରୁ ବ୍ୟବହାର ଉପଯୋଗୀ 
ଜିନିଷ ତିଆରି କରିପାରିବ ସେଇ କଥା ଭାବ | ଆମେ ସେସବୁ 
ତିଆରି ସାମଗ୍ରୀର ଗୋଟେ ପ୍ରଦର୍ଶନୀ କରିବା। ପ୍ରଧାନ ଶିକ୍ଷକ 
କହୁଥିଲେ ଏଥରକ ବାର୍ଷିକ ଉତ୍ସବକୁ ଜଣେ ବଡ଼ ଲେଖକଙ୍କୁ 
ସେ ନିମନ୍ତ୍ରଣ କରି ଆଣିବେ | ଭାବୁଛି ତାଙ୍କୁ ଆମେ ଅନୁରୋଧ 
କରିବା ସେ ପ୍ରଥମ, ଦ୍ଵିତୀୟ, ତୃତୀୟ ବାଛି ଦେବେ । 
ସେଇମାନଙ୍କୁ ହିଁ ପୁରସ୍କୃତ କରାଯିବ। ” 

ସବୁ ପିଲା ଖୁସୀ ହୋଇଗଲେ। ବାଃ, ଆହୁରି ଦୁଇମାସ 
ସମୟ ଅଛି। ଏବେ ତ ଡିସେମ୍ବର ମାସ ଚାଲିଛି। 

ଟୁପ୍ଲି ଭାବୁଥାଏ ସେ କ”ଣ କରିବ ? ବାଟରେ ଘରକୁ 
ଆସିଲାବେଳେ ନୀତା କହିଲା, “ସେ କାଠି, କୁଟା, କାଗଜରେ 
ଗୋଟେ ସୁନ୍ଦର ଘର କରିବ। ତା” ଉପରେ ଲତା ମଡ଼େଇ 
କୁନିକୁନି କାଗଜଫୁଲ ଖଞ୍ଜି ଦବ।” ସେତିକିବେଳେ ପଛରୁ 
ମାଧବ ଦଉଡ଼ି ଆସି କହିଲା, “ପୁରୁଣା କନାକୁ ସିଲେଇ କରି 
ଠେକା ଭଳି ମୁଁ ଗୋଟେ ଟୋପି ତିଆରି କରିବି।” ଗାତିକା, 
ଧନୀଘରର ପିଲା। ସେ କହିଲା, “ଆମ ଘରେ ବହୁତ ଛୋଟ 
ଶିଶି ଅଛି, ମୁଁ ସେଥିରେ କଣ କରିବି ମୋଟେ ଭାବି ପାରୁନି।” 
ଚିଣ୍ଡୁ କହିଲା, “ଭଙ୍ଗା କପ୍‌ ପ୍ଲେଟ୍‌ର ଟୁକୁରା ଗୋଟେଇ ମୁଁ 
ଗୋଟେ ଜିନିଷ ରଖା ପାତ୍ର ତିଆରି କରିବି।” 

ଏଇଭଳି କିଏ କ”ଣ କରିବ ସେଇକଥା ବାଟଯାକ 
କହି ହେଲେ। ଟୁପ୍ଲି କିନ୍ତୁ ଚାଲୁଥାଏ ପାଦ ଗଣି ଗଣି। 
ଭାବୁଥାଏ କ”ଣ ଗୋଟେ ଗଢ଼ିବ ଯାହା କେହି ଭାବି ନ 
ଥିବେ। ଭାବିଲା ଜେଜେଙ୍କୁ ପଚାରିବ କି? ପୁଣି ପର 
ମୁହୂର୍ଭରେ ମନକୁ ଆସିଲା, “ନା” ନା” ସାର୍‌ କହିଛନ୍ତି, 
ସମସ୍ତଙ୍କ ଭିତରେ ନୂଆ ଭାବିବାର କ୍ଷମତା ଅଛି | ମୁଁ କ'ଣ 
କିଛି ଅଲଗା ଭାବି ପାରିବିନି ? ” 

ଟୁପ୍ଲି ଘରକୁ ଗଲା | କେଉଁଥିରେ ମନ ଲାଗୁ ନ ଥାଏ 
ତା'ର। ସବୁବେଳେ ଗୋଟିଏ ଚିନ୍ତା, କ'ଣ ତିଆରି କରିବ ! 
ପୁଣି ଅଲୋଡ଼ା ଚିଜରୁ ତିଆରି ହୋଇଥବ। ଏମିତି ହାବଭାବ 

ଦେଖ ବୋଉ ଦିନେ କହିଲେ, “କିଲୋ ଟୃପ୍ଲି କ'ଣ ଏତେ 
ଭାବି ହଉଚୁ ? ପରୀକ୍ଷା ତ ଦୂରରେ ଅଛି!” 

ଜେଜେ ମା” ଥଚଚା କରି କହିଲେ, “ ସେ ଭାବୁଚି କେମିତି 
ଗ୍ରୀଷ୍ମମାସ ଛୁଟି ହେଲେ ମାମୁଘରକୁ ଧାଇଁବ।” 

ସତ କଥା, ପ୍ରତିଥର ଛୁଟି ହେଲେ ସେ ମାମୁଘରକୁ ଯାଏ । 

ଡିସେମ୍ବର ଶେଷ ସପ୍ତାହ ଆସିଗଲା। ଛୁଟି ହୋଇଗଲା 
ସ୍କୁଲ୍‌। ବାପା, ବୋଉଙ୍କ ସହ ଟୁପ୍‌ଲି ବାହାରି ପଡ଼ିଲା। ବାପା 
ସେମାନଙ୍କୁ ଛାଡ଼ିଦେଇ ଆସିବା କଥା। ଢେର ଅଫିସ କାମ। 
ସ୍କୁଲ ଭଳି ତାଙ୍କର ବା ଛୁଟି କାଇଁ ? ପୁଣି ଦଶ ଦିନ ପରେ ଆସି 
ନେଇଯିବେ ଦୁଇଜଣଙ୍କୁ | 

ପ୍ରଥମ ଦିନଟା ଏମିତି ସେମିତିରେ ଗଲା। ଟୃପ୍ଲି ଭାବୁଥାଏ 
ପ୍ରଦର୍ଶନୀପାଇଁ କ”ଣ ତିଆରି କରିବ। ମାମୁ କି ମାଇିଙ୍କୁ 
ପଚାରିବ କି ? ମାଇଁ ତ ନିଜେ ଜଣେ ଶିକ୍ଷୟିତ୍ରୀ! ନା' ସେ 
ନିଜେ ଭାବିବ।” 

ଦିନେ ଗଲା, ଦୁଇଦିନ ଗଲା, ତିନିଦିନ ଗଲା| 

ଚତୁର୍ଥ ଦିନ ଟୁପ୍ଲି ମାମୁଘରେ ବସି ଗୋଟେ ଗପ ବହି 
ପଢୁଛି, ଏତିକିବେଳେ ନଜର ପଡ଼ିଲା ଖବର କାଗଜ ଥାକ 
ଉପରେ। କେତେ କାଗଜ ଗଦା ହୋଇଛି। ସେ ମାମୁଙ୍କୁ 
ପଚାରିଲା, “ଏ ସବୁ କ”ଣ ହବ ?” 

ମାମୁ କହିଲେ, “ନାଇଁ, କିଛି ନାଇଁ, ବିକି ହେବାକୁ 
ଥୁଆ ହୋଇଛି। କାଗଜବାଲା କାହିଁକି ଅନେକ ଦିନ ହେବ 
ଆସିନି କେଜାଣି ? ” 

ଟୁପ୍ଲି ଦୁଇ ଚାରିଟା ଖବରକାଗଜ ଆଣି ଓଲଟେଇଲା। 
ଆରେ ବାଃ, ପିଲାଙ୍କ ପୃଷ୍ଠା ନାରେ କେତେ କବିତା, ମଜାକଥା, 
ଗପ ବି ବାହାରିଛି। ସେ ଦେଖୁ ଦେଖୁ ଜାଣିଗଲା କେଉଁ 
ଖବରକାଗଜରେ ଶନିବାର, ତ କେଉଁଥିରେ ରବିବାର 
ଲେଖାଗୁଡ଼ିକ ବାହାରିଛି। ଛବି ମଧ୍ଯ ପ୍ରକାଶ ପାଇଛି । 

ମନେ ପଡ଼ିଲା ସାର୍‌ ଥରେ କହିଥଲେ “ ବିଭିନ୍ନ ଲେଖା 
ସଂଗ୍ରହ କରି ତୁମେ ନିଜେ ଗୋଟେ ବହି କରିପାରିବ। 
ଲେଖାଗୁଡ଼ିକ କାଟି ସାଦା କାଗଜରେ ପୃଷ୍ଠା ପରେ ପୃଷ୍ଠା ଅଠାରେ 
ଲଗାଇ ଶେଷକୁ ସିଲେଇ କରିଦେବ । ବାସ୍‌ ବହି ହେଇଗଲା। ” 

ସେଇଆ କଲା ଟୁପ୍ଲି। ଆଗେ ଖବରକାଗଜ ଗୋଟାକ 
ପରେ ଗୋଟାଏ ଦେଖୁ ଯେଉଁଥିରେ ଗପ, ଗୀତ ବାହାରିଛି 
ତାକୁ ସବୁ ଏକାଠି କଲା। ତା'ପରେ ବାଛି ବାଛି ଯେଉଁ 
କବିତାଗୁଡ଼ିକ ଭଲ ଲାଗିଲା ସେ ସବୁ ସୁନ୍ଦର କରି କାଟି 
ଥୋଇଲା। ମାମୁଙ୍କଠାରୁ ଧଳା ଲମ୍ବା କାଗକ ଆଣି ଚଉତି 
ଖାତାଭଳି ପୃଷ୍ଠା ପରେ ପୃଷ୍ଠା କାଟି ରଖୁଲା। ଏବେ ଚାଲିଲା 
ପ୍ରତି କାଗଜରେ ଏପଟେ ସେପଟେ ଗୋଟିଏ ଗୋଟିଏ କବିତା 
ଅଠା ମଡ଼େଇ ରଖୁବା କାମ | ସବୁ ଲେଖା ଉପରେ ଲେଖକଙ୍କ 
ନାଁ ରହିଥାଏ। ପ୍ରାୟ ତିରିଶ ପୃଷ୍ଠାର କବିତା ହୋଇଗଲା। 
ତା'ପରେ ଏକ, ଦୁଇ, ତିନି, କରି ପୃଷ୍ଠା ସଂଖ୍ୟା ଲେଖୁଦେଲା 
ସେ। ଆରମ୍ଭରୁ ସୂଚିପତ୍ର ରହିଲା। ପ୍ରଥମେ କ୍ରମିକ ସଂଖ୍ୟା, 
ତା'ପରେ କବିତାର ଶୀର୍ଷକ, ତା” ପାଖକୁ ଲେଖକଙ୍କ ନାଁ ଓ 
ଶେଷରେ ପୃଷ୍ଠା ସଂଖ୍ୟା। ଏବେ ସିଲେଇ କାମ ବି ସରିଗଲା। 

ଗୋଟେ ବହିରୁ ଦେଖ ଦେଖ ଏମିତି କରିଥଲା ସେ। 

ହଠାତ୍‌ ମନେ ପଡ଼ିଲା ଆରମ୍ଭରୁ ଗୋଟେ ମୁଖବନ୍ଧ ରହିବା 
କଥା, ପୁଣି ଉତ୍ସର୍ଗ ପତ୍ର | ପୃଷ୍ଠା ସଂଖ୍ୟା ତ ଲେଖସାରିଲାଣି। 
ଯାଃ ଭୁଲ୍‌ ହେଇଗଲା। 

ନିଜେ ବସିବସି ମଲାଟ ତିଆରି କରି ଦୁଇ ଚାରିଟା ଫୁଲ 
ସେ ଆଙ୍କିଦେଲା ସେଥିରେ। ତା'ପରେ ମଲାଟ ପଛପଟେ 
ଲେଖୁଦେଲା- “ଆମ ସ୍କୁଲର ସବୁ ପିଲାଙ୍କପାଇଁ ଏ ବହି।” 

ବହିର ନାଁ କଂ”ଣ ହେବ ? 

ମନକୁ କ”ଣ ଆସିଲା କେଜାଣି ଭାବିଭାବି ଲେଖୂଲା 
“ ଅନାବନା ଫୁଲ।|” 

କାହାକୁ ଟୁପ୍ଲି ଦେଖେଇ ନ ଥଲା ତା” ହାତ ତିଆରି 
ବହିଟାକୁ। କାଳେ କିଏ ହସିବେ ଯଦି! 

*ଅଲୋଡ଼ାରୁ ଲୋଡ଼ା” ପ୍ରଦର୍ଶନୀ ହେଲା। 

ଟୁପ୍‌ଲି ପାଇଲା ପ୍ରଥମ ପୁରସ୍କାର । ମୁଖ୍ୟ ଅତିଥି କହିଲେ 
ଟୁପ୍ଲି ଏବେ ସଂପାଦିକା । ସମସ୍ତଙ୍କ ମୁହଁରେ ଟୁପ୍‌ଲିର ପ୍ରଶଂସା 
ଖେଳି ବୁଲିଲା। 


ପିଲାଙ୍କ ଗପବାକ୍ସ @ ୪୯୦ 


Digitized by srujanika@gmail.com 


ସଲା କାମ 


ଟୁପ୍ଲିର ଦୁଇଜଣ ମାମୁ । ବଡ଼ ମାମୁଙ୍କ ନାଁ “ସଂଗ୍ରାମଂ ଓ 
ସାନ ମାମୁଙ୍କ ନାଁ କିଶୋର’ । କିଶୋର ମାମୁ ବ୍ୟାଙ୍କ୍‌ରେ ଚାକିରି 
ଚରନ୍ତି । ଦୂରରେ ଥଲେ ବି ପ୍ରତି ତିନି ଚାରିମାସରେ ଥରେ ସେ 
ଆସନ୍ତି ଟୃପ୍‌ଲି ଘରକୁ । ଆସିଲାବେଳେ ଟୁପ୍‌ଲିପାଇଁ କିଛି ନା 
କିଛି ଆଣିଥାଆନ୍ତି ସାଙ୍ଗରେ । କେତେବେଳେ ଗପ ବହିଟାଏ ତ 
କେତେବେଳେ ଗୀତ ବହିଟାଏ । ନ ହେଲେ କଲମଟେ ବା 


ପେନ୍‌ସିଲ ଡବା ଗୋଟେ | ଏମିତି କେତେ କଣ ! 

ଥରେ କିଶୋର ମାମୁ ଆସି ଟୁପ୍ଲି ଘରେ ରହିଲେ ପାଞ୍ଚ 
ଦିନ | ଭାଣିଜୀ ସହ କେତେ ଗପଟପ ଚାଲିଲା। ଦୋଳ ସମୟ | 
ଗାଆଁରେ ଦୋଳ ଯାତରା ହୁଏ। ମେଳଣ ବସେ | ଖୁବ୍‌ ମଜା 
ହୁଏ | କିଶୋର ମାମୁଙ୍କର ସବୁ କଥାରେ ଭାଗ ନେବାକୁ ମନ | 
ଗାଆଁ ଲୋକ ବି ତାଙ୍କୁ ଖୁବ୍‌ ଭଲ ପାଆନ୍ତି। 

କେମିତି ପାଞ୍ଚ ଦିନ କଟିଗଲା ଜଣା ପଡ଼ିଲାନି । କିଶୋର ମାମୁ 
ବାହାରିଲେ ଚାକିରି ଜାଗାକୁ । ଅଗଣାରେ ସମସ୍ତେ ଠିଆ 
ହୋଇଥାଆନ୍ତି ବିଦାୟ ଦେବାପାଇଁ । ବାପା, ବୋଉ, ଜେଜେ, ଜେଳି 
ସମସ୍ତେ | ଏ ଚାରିଜଣ ତାଙ୍କଠାରୁ ବଡ଼ ତେଣୁ ସମସ୍ତଙ୍କ ପାଦ ଛୁଇଁ 
ସେ ପ୍ରଣାମ କଲେ ଟୃପଲି ବି ମାମୂଙ୍କୁ ବିଦାୟ ଜଣାଇ ମୁଣ୍ଚିଆ ମାରିଲା 

ଏତିକିବେଳେ ସେ ପକେଟ୍‌ରୁ ପାଞ୍ଚଶହ ଟଙ୍କିଆ ନୋଟ୍‌ଟିଏ 
ବାହାର କରି ଟୃପ୍ଲି ହାତରେ ଧରେଇ ଦେଲେ | କହିଲେ, “ନେ 
ଏଇଟା ରଖ।| କିଛି ଗୋଟେ ଭଲ କାମରେ ଖର୍ଚ୍ଚ କରିବୁ |” 

ବୋଉ ଧାଇଁ ଆସି ମନା କଲେ, ““ ନାଇଁ ନାଇଁ ଏତେଟଙ୍କା 
ତାକୁ କାହିଁକି ଦେଉଛୁ ? ପିଲାଲୋକ କ”ଣ ଖର୍ଚ୍ଚ କରିବ ? ପଇସା 
ପିଲାଙ୍କୁ ଖରାପ କରିଦିଏ। ତୁ' କ”ଣ ସେ କଥା ଜାଣିନୁ ? ” 

ହସି ହସି କିଶୋର କିନ୍ତୁ କହିଲେ “ ନାଇଁ ନାନୀ, ଟୃପ୍ଲି 
ସେମିତି ନୁହେଁ। ମୁଁ ଭଲକାମରେ ଖର୍ଚ୍ଚ କରିବାକୁ କହିଛି ମାନେ 
ସେ କେବେ ଟଙ୍କାତକ ଖରାପରେ ଖର୍ଚ୍ଚ କରିବ ନାହିଁ। ” 

କିଶୋର ମାମୁଙ୍କ କଥା ରହିଲା। ଅନ୍ୟମାନେ ଆଉ କେହି 
କିଛି ସେତେବେଳେ କହିଲେ ନାହିଁ। 

କିନ୍ତୁ ସେ ଚାଲିଗଲା ପରେ ବୋଉ କହିଲେ “ ଦେଇଦେ 
ସେ ପଇସା ମୁଁ ରଖିଥିବି। ଯେତେବେଳେ ଦରକାର ମୋ ଠାରୁ 

ନେଇଯିବୁ। କୁଆଡ଼େ ହଜେଇ ଦେବୁ ନ ହେଲେ।” ଜେଜେ 
ମା” ବି କହିଲେ, “ହଁ ଦେଇଦେ, ବୋଉ ପାଖରେ ଥାଉ।|” 
ଜେଜେ କହିଲେ, “ ଥାଉ ତା' ପାଖରେ|। ଆର ସପ୍ତାହରେ ସେ 
ମୋ ସାଙ୍ଗରେ କଟକ ଯିବ, ପିଉସୀ ଘରକୁ | ସେଇଠୁ ଭଲ ବହି 
କିଛି କିଣି ଆଣିବ।” ବାପା ଶେଷରେ କହିଲେ, “ ତା” ମାମୁ 
ତାକୁ ଦେଇଛନ୍ତି। ଯାହା ଖର୍ଚ୍ଚ କରିବ ତା” ଇଚ୍ଛା। କାହିଁକି ତା” 
ସାଙ୍ଗରେ ଲାଗିଚ ? ସେ କ'ଣ ଆଉ ଛୋଟ ପିଲା ହୋଇ ଅଛି ? ” 

ବାସ୍‌, ପାଞ୍ଚଶହ ଟଙ୍କିଆ ନୋଟ୍‌ଟା ଟୃପ୍ଲିର ବହି ଥାକ ତଳେ 
ଲୁଚି ରହିଥିବା ଟିଣ ଡବା ଭିତରକୁ ଯାଇ ରହିଗଲା ସୁରକ୍ଷିତ ହୋଇ | 

ଦଶଟା ପୂର୍ବରୁ ସ୍କୁଲକୁ ବାହାରିଗଲା ଟୁପ୍‌ଲି| 

ବାଟ ସାରା ଭାବୁଥାଏ କ'ଣ ଭଲ କାମ କରିହେବ ପାଞ୍ଚଶହ 
ଟଙ୍କାରେ ? ଜେଜେ ବାପା କହିଲା ଭଳି ବହି କେତେ ଖଣ୍ଡ କିଣି 
ଦେବ କି ? ଜେଜେ ମା' ପାଇଁ ଗୋଟେ ନୂଆ ଚଦର କି ଜେଜେ 
ବାପାଙ୍କପାଇଁ ହଳେ ନୂଆ ଚପଲ କିଣିଲେ ସେଇଟା କ'ଣ ଭଲ 
କାମ ହେବନି ? ମନକୁ ମନ ପଚାରିଲା ଟୁପ୍ଲି। ନ ହେଲେ 
ବୋଉ କିମ୍ବା ବାପାଙ୍କ ଲାଗି କିଛି କିଣିଲେ ହୁଅନ୍ତା! ନିଜ ପାଇଁ 
ସିନା ଖର୍ଚ୍ଚ କଲେ ଭଲକାମ ହେବନି, ଅନ୍ୟ ପାଇଁ ଖର୍ଚ କଲେ ତ 
ଭଲ କାମରେ ଗଣାହେବା କଥା! 

ବାଟ ସରି ଆସିଲା, ହେଲେ ଭାବନା ସରୁ ନ ଥାଏ| ପ୍ରାର୍ଥନା 
ଶ୍ରେଣୀରୁ ସେ କ୍ଲାସ୍‌ରୁମ୍କୁ ଫେରୁଥାଏ ମୁଣ୍ଡ ପୋତି ପୋତି । 
ଏତିକିବେଳେ ଅର୍ଚ୍ଚନା ଦିଦି ପଛରୁ ଆସି ମୁଣ୍ଡରେ ହାତ ଛୁଆଁଇ 
ଆଦରରେ କହିଲେ “କ”ଣ ଟୁପ୍ଲି, ଏଡ଼େ ଧୀରେ ଧାରେ ଚାଲୁଚୁ 
କାହିଁକି ? କଂଣ ଭାବୁଛୁ କି ? ” 

ମୁହଁ ବୁଲେଇ ଚାହିଁଲା ଟୃପ୍ଲି। ଅର୍ଚ୍ଚନା ଦିଦି ସତରେ କେତେ 
ଭଲ ! ସବୁ ପିଲାଙ୍କୁ ସେ ଆଦର କରନ୍ତି। ଭାବିଲା “ ଭଲ କାମ” 
କାହାକୁ କୁହାଯାଏ ତାଙ୍କୁ ପଚାରିବ ! 

ଟିକିଏ ଥତ ମତ ହୋଇ ସେ ପଚାରିଲା “ ଦିଦି ! ଭଲ 
କାମ କାହାକୁ କହନ୍ତି ?” ଚାଲୁ ଚାଲୁ ଅର୍ଚଚ ନା ଦିଦିଙ୍କ ପାଦ ଅଟକି 
ଗଲା। ସେ ସେଇଭଳି ହସିହସି କହିଲେ, “ସେଇ କଥା 
ଭାବୁଚୁ ? ହଉ ଶୁଣ। ଯେଉଁ କାମ କଲେ ଜଣକର ଲାଭ ନ 
ହୋଇ ଗଣଙ୍କର ଲାଭ ହୁଏ, ସେଇଟା ହିଁ ଭଲ କାମ ” ଏତିକି 
କହି ଦିଦି ଚାଲିଗଲେ ତାଙ୍କ କ୍ଲାସ୍‌କୁ | 

ଟୁପ୍ଲି ଏବେ ଅଡ଼ୁଆରେ ପଡ଼ିଲା। ପାଞ୍ଚଶହ ଟଙ୍କାରେ 
ଗଣଙ୍କର ଲାଭ କଲା ଭଳି କ”ଣ କାମ କରିବ ସିଏ ? ମାମୁ କିଛି 
ନ ଦେଇଥିଲେ ଭଲ ହୋଇଥାଆନ୍ତା। ଦେଲେ ତ ଦେଲେ ତା’ 
ସହିତ ଯୋଡ଼ିଦେଲେ- “ନେ” ଗୋଟେ ଭଲକାମରେ ଖର୍ଚ୍ଚ 
କରିବୁ।” ଆରଥରକୁ ଆସିଲେ ନିଶ୍ଚୟ ପଚାରିବେ | 

ଟୁପ୍ଲିର ଭାବନା ବଢ଼ିଗଲା ‘ଭଲ କାମ”, ‘ଭଲ କାମ” 
ହାତୁଡ଼ି ପରି ପିଟିହେଲା ତା” ମୁଣ୍ଡରେ 

ଦିନେ ଗଲା, ଦି'ଦିନ ଗଲା| ହଠାତ୍‌ ଗୋଟେ କଥା ତା' ମନକୁ 
ଆସିଲା। ଆରେ ବାଃ, ସେଇଆ କଲେ ହେବ | ହେଲେ କାହାକୁ ଏ 
କଥା କହିବ ? ମନେ ପଡ଼ିଲା ଅର୍ଚ୍ଚନା ଦିଦିଙ୍କ ମୁହଁ। ପରଦିନ 
ଖେଳଛୁଟିରେ ତାଙ୍କ ପାଖକୁ ଯାଇ ସେ ତା'ର ମନକଥା କହିଲା। 

ଦିଦି ଟୁପ୍ଲିକୁ ନେଇଗଲେ ହେଡ୍‌ ସାରଙ୍କ ପାଖକୁ | 

ଟୁପ୍ଲି ରହି ରହି କହିଲା, “ ସାର୍‌, ମୋ ମାମୁ ମୋତେ ପାଞ୍ଚଶହ 
ଟଙ୍କା ଦେଇଥିଲେ ଗୋଟେ ଭଲ କାମରେ ଲଗେଇବାକୁ | ମୁଁ ଭାବୁଚି 

ସେ ପଇସାରେ ଆମ ସ୍କୁଲରେ ପ୍ରାଚୀର ପତ୍ରିକାପାଇଁ ପଟାରେ ତିଆରି 
ଗୋଟେ ବୋର୍ଡ ଲଗାଗଲେ ଭଲ ହୁଅନ୍ତା ପ୍ରତିମାସରେ ପିଲାମାନେ 
ନିଜ ହାତ ଲେଖା ଘରୁ କାଗଜରେ ଲେଖିଆଣି ସେଥରେ ଲଗାନ୍ତେ | 
ଗପ, ଗୀତ, ଚିତ୍ର ଆଦି କେତେ କଥା ସେଥିରେ ରହନ୍ତା| ଏଇଟି 
ସେଇ ପାଞ୍ଚଶହ ଟଙ୍କା |” 


ହେଡ୍‌ ସାର୍‌ ଉଠି ଆସିଲେ ଚଉକିରୁ| କହିଲେ “ଖୁବ୍‌ ଭଲ 
କଥାଟାଏ କହିଛୁ | ଆମ ସୁଲ୍‌ରେ ପ୍ରାଚୀର ପତ୍ରିକା ନାଇଁ | ହେଲେ 
ତୁ ଏକଥା ଭାବିଲୁ କାହିଁକି ? ” 

ଟୁପ୍ଲି କହିଲା, “ ସାର୍‌ ମୁଁ ଜଣେ ବଡ଼ ଲେଖକଙ୍କ ବିଷୟରେ 
ଖବରକାଗଜରୁ ପଢ଼ିଥଲି। ସେ କୁଆଡ଼େ ସ୍କୁଲର ପ୍ରାଚୀର ପତ୍ରିକାରୁ 
ତାଙ୍କ ଜୀବନର ପ୍ରଥମ ଲେଖା ଆରମ୍ଭ କରିଥଲେ। ” 

ଅର୍ଚ୍ଚନା ଦିଦି ଓ ହେଡ୍‌ ସାର୍‌ ଖୁସି ହୋଇଗଲେ ଟୁପ୍‌ଲିର 
ଉତ୍ତର ଶୁଣି | 

ଏଇ ସମୟରେ ହେଡ୍‌ସାର ପୁଣି କହିଲେ, “ ଠିକ୍‌ ଅଛି | 
ଆମେ ଏ ପଇସାରେ ଶୀଘ୍ର ଗୋଟେ ପ୍ରାଚୀର ପତ୍ରିକା ବୋର୍ଡ 
କରି ସକଲ ବାରଣ୍ଡାରେ ଝୁଲାଇ ଦେବା | କିନ୍ତୁ ତା'ର ନାଆଁ 
କ”ଣ ରହିବ ? ” 

ଅର୍ଚ୍ଚନା ଦିଦି କହିଲେ, ନାଆଁଟା ଟୁପ୍ଲି କହୁ | 

ଟୁପ୍ଲି ସଙ୍ଗେ ସଙ୍ଗେ ଉତ୍ତର ଦେଲା, “ ସାର୍‌ ଆମ ପ୍ରାଚୀର 
ପତ୍ରିକାର ନାଁ ରହୁ “କିଶୋର” | ସୁଲରେ ଆମେ ଅଉ ଶିଶୁ ନୋହୁଁ, 
ଅଧୁକାଂଶ କିଶୋର |” 

ତା” କଥା ଶୁଣି ହେଡ୍‌ସାର୍‌ କହିଲେ, “ ମୁଁ ତ ଦେଖୁଚି ତୋର 
ବହୁତ ବୁଵି ! ଭଲ ହେଲା ପ୍ରାଚୀର ପତ୍ରିକାର ନାଆଁ ରହିବ 
“ କିଶୋର” | 

ଘରକୁ ଫେରିଲା ବେଳେ ଟୁପ୍ଲିର ଛାତି କୁଣ୍ଢେମୋଟ 
ହୋଇଯାଇଥୁଲା | ଭାବିଲା, ଆସନ୍ତା ଥର କିଶୋର ମାମୁ ଆସିଲେ 
ସ୍କୁଲକୁ ବୁଲେଇ ଆଣି ତାଙ୍କ ଚମକେଇ ଦେବ | କହିବ, “ଏଇଟି 
ଦେଖ ତୁମ ପାଞ୍ଚଶହ ଟଙ୍କାର ଭଲ କାମ।” 

ଥୋଡ଼ି ହୋଙ୍କଗଲା ଟୁଅ୍ଲା 


ସେତେବଳକୁ ଚିଠିଟା ଚାରି ପାଞ୍ଚଥର ପଢ଼ି ସାରିଥଲା 
ଟୃପ୍ଲି। ଆଖୁକୁ ନିଦ ଆସୁ ନ ଆଏ | ସେ ଖାଲି ଭାବୁଥାଏ କାଜଲ୍‌ 
କଥା। ତା” ମୁହଁ କେମିତି, କେମିତି ଦେଖିବାକୁ ହୋଇଥିବ ସିଏ| 

ନୂଆ ଖେଳଣାଟିଏ ପାଇବା ପରି ନୂଆ ନାଆଁଟିଏ ପାଇଥୁଲା 
ସେ। ସେଇ ନାଆଁ ବାଟେ ପାଇଥିଲା ଗୋଟେ ନୂଆ ଆନନ୍ଦ | 
ଯେଉଁ ସାଙ୍ଗକୁ ନା' ସେ ଦେଖୁଥିଲା ନା” ତା” ସମ୍ପର୍କରେ କିଛି 
ଜାଣିଥଲା। ଖୁବ୍‌ ଭଲ ଲାଗୁଥିଲା ଟୁପ୍ଲିକୁ କାଜଲ୍‌ ବିଷୟରେ 
ଭାବିବାକୁ । କାଜଲ୍‌ ସାକ୍‌ସେନା| 

ନିତ୍ୟାନନ୍ଦ ସାର୍‌ ଠିକ୍‌ କହୁଥିଲେ | ଏମିତିକା ଚିଠି ପାଇବାରେ 
କଉ୍ତୁକ ଯେତିକି ଆନନ୍ଦ ତା' ଠାରୁ ଅଧକ | 

ଦଶ ବାର ଦିନ ତଳର କଥା | ସୁଲ୍‌ରେ ଟୁପ୍ଲିର ବୁଧବାର 
ଚତୁର୍ଥ ପରିୟଡ୍ଟା ଥଲା ଗଣିତ କ୍ଲାସ୍‌ । ଗଣିତ ସାର୍‌ ଛୁଟିରେ 
ଥଲେ | ତେଣୁ ତାଙ୍କ ସ୍ଥାନରେ ଆସିଥିଲେ ନିତ୍ୟାନନ୍ଦ ସାର୍‌ | ଉପର 
ଶ୍ରେଣୀରେ ଇଂରାଜୀ ପଢ଼ାନ୍ତି | ଭାରି ବଢ଼ିଆ ଶିକ୍ଷକ | ସବୁବେଳେ 
ହସ ହସ ମୁହଁ। ଫିନ୍‌ ଫିନ୍‌ ପରିଷ୍କାର ଲୁଗାପଟା। ଜୋତା ବା 
ସାଣ୍ଡାଲ୍‌ ଯାହା ପିନ୍ଧନ୍ତି ସବୁ ଚିକ୍‌ ଚାକ୍‌ | 

ଓଡ଼ିଆରୁ ଇଂରାଜୀ ଅନୁବାଦ ଲାଗି ଧାଡ଼ିଏ ଲେଖାଏ କହି 
ଜଣ ଜଣ କରି ଉତ୍ତର ପଚାରୁଥାଆନ୍ତି। ହଠାତ୍‌ ମଝିରେ କ'ଣ 
ମନ ହେଲା ପଟାରିଲେ, “ ଆଛା କିଏ କହିପାରିବ, କେଉଁଥିରେ 
ଆନନ୍ଦ ମିଳେ ? ” 

ଟୁପ୍ଲି ଭାବିଲା, “ ଏଇଟା କଂ ଣ ଗୋଟାଏ ପ୍ରଶ୍ନ ? ” 

ସେ ସଙ୍ଗେ ସଙ୍ଗେ ହାତ ଟେକି ଦେଲା ଓ ଅନୁମତି ମିଳିବାରୁ 
କହିଲା, “ ସାର୍‌ ଖେଳରେ |” 

ଏବେ ଜଣ ଜଣ କରି କେତେ କିଏ ଉତ୍ତର ଦେଲେ | କିଏ 
କହିଲା ଖାଇବାରେ, କିଏ କହିଲା ଶୋଇବାରେ, ଆଉ କିଏ କହିଲା 
ଜିଣିବାରେ । ଏମିତି ଭିନ୍ନ ଭିନ୍ନ ଉତ୍ତର ଦେଲେ ସମସ୍ତେ | 

ସୁକାନ୍ତି ମୋଟେ ଭଲ ପାଠ ପଢ଼େନା, ହେଲେ ପଚରାଗଲାରୁ 
ଠିଆ ହୋଇ କହିଲା, “ସାର୍‌ ପାଠରେ|” 

ଫେଁ ଫେଁ ହସ ଖେଳିଗଲା କ୍ଲାସ୍‌ ସାରା 

ନିତ୍ୟାନନ୍ଦ ସାର୍‌, ପାଟି ଉପରେ ଆଙ୍ଗୁଠି ରଖି ସମସ୍ତଙ୍କୁ 
ଚୁପ୍‌ ରହିବା ସକାଶେ ଇସାରା ଦେଲେ। 

ଟିକେ ରହି କହିଲେ, “ମୋ ଉତ୍ତର କିନ୍ତୁ ତୁମ 
ସମସ୍ତଙ୍କଠାରୁ ଅଲଗା।” 

କ୍ଲାସ୍ଯାକର ପିଲା ଚୂପ୍‌ ହୋଇ ଚାହିଁ ରହିଲେ ସାରଙ୍କ ମୁହଁକୁ | 

ସେ କହିଲେ, “ ପ୍ରକୃତରେ ଯୋଡ଼ି ହେବାରେ ଆଏ ଆନନ୍ଦ | 
ଖାଦ୍ୟ, ପାଟି ସହ ଯୋଡ଼ି ନ ହେଲେ ଆନନ୍ଦ କାହୁଁ ମିଳିବ ? 
ସେମିତି ଖେଳ କହ କି ନିଦ କହ, ତାହା ଶରୀର ସହ ଯୋଡ଼ି 
ହେବାରୁ ହିଁ ଆମକୁ ଆନନ୍ଦ ମିଳୁଛି। ଫୁଲଟିଏ, ପକ୍ଷୀଟିଏ, ଏପରି 
କି ଆକାଶରେ ଇନ୍ଦ୍ରଧନୁ ଦେଖିଲେ ଯେଉଁ ସୁଖ ମିଳୁଛି ତାହା ତୁମ 
ମନ ସେ କଥାଟି ସହ ଯୋଡ଼ି ହେବାରୁ ସେପରି ହେଉଛି ମୁଁ ଯଦି 
କହେ, ହେଇ ଜଣେ ଆସିଲେଣି ତେବେ ତୁମକୁ ଆନନ୍ଦ ନ ଲାଗି 
ପାରେ, ମାତ୍ର ଯେତେବେଳେ କୁହାଯିବ ଯେ ହେଇ ତୁମ ମାମୁ କି 
ଅଜା ଆସିଲେଣି ତା'ହେଲେ ତୁମ ମନ ଖୁସିରେ ଭରିଯିବ କାରଣ 
ନାଆଁଟି ସହ ତୁମେ ଯୋଡ଼ି ହୋଇଗଲ। ” 

ଟୃପ୍ଲିକୁ ଏ ସବୁ କଥା ଜଟିଳ ଲାଗିଲା। ସେ ପଚାରିଲା, 
“ ର୍‌ ଜଣେ ଚାହିଁଲେ ଅଜଣା ଲୋକ ସହ ଯୋଡ଼ି ହୋଇ କଂ ଣ 
ଆନନ୍ଦ ପାଇ ପାରିବ ? ” 

ନିତ୍ୟାନନ୍ଦ ସାର୍‌ କହିଲେ, “ ହଁ ସେ କଥା ତ ନିତି ଘଟୁଛି | 
ତୁମେ ଯେଉଁ ସିନେମା ଦେଖୁଛ କି ନାଚ ଦେଖୁଛ ସେଥିରୁ ଆନନ୍ଦ 
ପାଉଛ ନା ନାଇଁ ? ସେମାନଙ୍କୁ କ'ଣ ତୁମେ ଜାଣିଛ ? ମାତ୍ର କିଛି 
ଦିନ ପରେ ସେଇ ଏକା କଳାକାରକୁ ଦେଖୁଲେ ତୁମେ ଆନନ୍ଦିତ 
ହୋଇଯାଉଛ | ଭାବୁଛ ଏଇଲେ ବଢ଼ିଆ କଥା ଦେଖିବାକୁ ମିଳିବ । 
ସେଇବାଟେ ତୁମେ ସେ ବ୍ୟକ୍ତିଙ୍କ ସହ ମନରେ ଯୋଡ଼ି ହୋଇଗଲା|” 

“ ରୁମେ ଯେତେ ଯୋଡ଼ି ହେବ ସେତେ ଆନନ୍ଦ ପାଇବ | 
ସ୍କୁଲ୍‌, ପାଠ, ପରିବେଶ, ଗାଆଁ, ଘର, ସାଇ ପଡ଼ିଶା ଏ ସବୁରେ 
ଆନନ୍ଦ ଅଛି। କେବଳ ତୁମେ ଯୋଡ଼ି ହୋଇପାରିଲେ ହେଲା।” 

“ ଗୋଟେ ମଜା କଥା କହୁଛି ଶୁଣ | ଚାହିଁଲେ ତୁମେ ଚିଠି- 
ସାଙ୍ଗ କରି ନିଜକୁ ଆଉ ଜଣେ ଅପରିଚିତଙ୍କ ସହ ଯୋଡ଼ି 
ଦେଇପାରିବ | ସେ ଭଳି ଆନନ୍ଦ ଆହୁରି ଗଭୀର | ଧରାଯାଉ ନିଜ 
ରୋଲ୍‌ ନମ୍ବର ଲେଖି ତୁମେ ଆଉ ଗୋଟେ ସ୍କୁଲ୍‌ର ସେଇ ଶ୍ରେଣୀର 


ପିଲାଟି ପାଖକୁ ବନ୍ଧୁ ହେବାପାଇଁ ଅନୁରୋଧ କରି ଚିଠିଟିଏ ଦେଲ | 


ସେ ଯଦି ସେଥ୍‌ରେ ରାଜି ହେଲା ତେବେ ତୁମେ ତାଂର ବନ୍ଧୁ 
ହୋଇଗଲ । ତା”ର ପତ୍ରବନ୍ଧୁ ବା ଚିଠି-ସାଙ୍ଗ ପାଲଟିଗଲ | ଦେଖିବ 
ସେମିତି ବନ୍ଧୁତାରେ ଖୁବ୍‌ ଆନନ୍ଦ ମିଳେ। ” 

ଚିଠି ସାଙ୍ଗ କଥାଟା ଖୁବ୍‌ ମନକୁ ପାଇଥୁଲା ଟୁପ୍ଲିର | 
ତହିଁ ଆରଦିନ ସେ ଗୋଟେ ଚିଠି ଲେଖି ବସିଲା। ସେ 
ଶୁଣିଥଲା, ମାଉସୀଙ୍କ ପୁଅ ନୟନ ଭାଇ ଆଗରୁ କାନପୁରର 
କାରାମେଲ୍‌ ସ୍କୁଲ୍‌ରେ ପଢୁଥିଲେ | ସୁଲ୍‌ର ଠିକଣା ଥଲା ତା” 
ପାଖରେ | ଅତଏବ ନିଜ ରୋଲ୍‌ ନମ୍ବର ସାତ, ସପ୍ତମ ଶ୍ରେଣୀ, 
କାରାମେଲ୍‌ ସ୍କୁଲ୍‌, କାନପୁର ଠିକଣାରେ ସେ ଚିଠିଟିଏ ପଠେଇ 
ଦେଇଥୁଲା। ଲେଖି ଥିଲା, “ମୋ ନାଆଁ ଟୁପ୍ଲି ଦାସ, ମୁଁ 
ଏଠି ଦୟାନନ୍ଦ ବିଦ୍ୟା ନିକେତନରେ ପଢୁଛି । ତୁମ ସହ ସାଙ୍ଗ 
ହେବାକୁ ମୋର ବହୁତ ମନ।” 

ଚିଠି ଚାଲିଗଲା। ଚାରି ପାଞ୍ଚ ଦିନ ପରେ ଟୁପ୍‌ଲି ଭୁଲିଗଲା 
ସେ କଥା | ଭାବିଲା ନିତ୍ୟାନନ୍ଦ ସାର୍‌ ସିନା କହିଲେ ବୋଲି ଲେଖି 
ଦେଲି, ହେଲେ ସତରେ କ”ଣ ଉତ୍ତର ଆସିବ ? 

ହେ ଭଗବାନ ସତକୁ ସତ ଗୋଟେ ଲଫାଫାରେ ଚିଠି ଆସି 
ପହଞ୍ଚଗଲା। ଉତ୍ତର ଆସିଥିଲା କାଜଲ୍‌ ସାକ୍‌ସେନା ପାଖରୁ | 

ସେ ଲେଖିଥଲା, “ ଟୃପ୍ଲି, ମୁଁ ତୁମକୁ ଚିଠି ସାଙ୍ଗ ଭାବରେ 
ପାଇ ଭାରି ଖୁସି। ଆଗ ମୋ ବିଷୟରେ ଶୁଣ, ତା'ପରେ ଉତ୍ତର 
ଦେଇ ତୁମ ବିଷୟରେ ସବୁ କଥା ଜଣାଇବ ।” ନିଜ କଥା, ଘର 
କଥା ଓ ତାଙ୍କ ସ୍କୁଲ୍‌ କଥା ଲେଖିଥିଲା କାଜଲ୍‌ | 

କି ଆନନ୍ଦ ସତରେ | କୋଉ ଖେଳରୁ କି ଖେଳଣାରୁ ସେ 
ଏତେ ଖୁସି ପାଇ ନ ଥଲା କେବେ । 

ନିତ୍ୟାନନ୍ଦ ସାର୍‌ଙ୍କ କଥା ପୂରାପୂରି ସତ | 


Wc 

ଟ୍‌ବ୍ଲ ଓ ବନୀ 


ଟୃପ୍ଲି ବେଳେ ବେଳେ ଭାବେ ବିନୀ କାହିଁକି ଏମିତି ମୁହଁ 
ଶୁଖେଇ ବସୁଛି। ହସକଥା ପଡ଼ିଲେ ବି ମୋଟେ ହସୁନି। ସ୍କୁଲକୁ 
ନିୟମିତ ଆସୁଛି, ମାତ୍ର ଚୁପ୍ଚାପ୍‌ ଶ୍ରେଣୀରେ ବସୁଛି। ଜଣାପଡୁଛି 
ଯେମିତି ତା'ର କିଛି ଆଗ୍ରହ ନାଇଁ। 


ବିନୀର ପୂରା ନାମ ବିଳାସିନୀ ନାୟକ | ତା” ବାପା କେଉଁଠି 
ଗୋଟେ ପିଅନ କାମ କରନ୍ତି। ଥରେ ସେ ଟୁପ୍‌ଲିକୁ କହିଥିଲା 
ଯେ ତାଙ୍କ ଘରେ ବହୁତ ଲୋକ | ବାପାଙ୍କର ଯଥେଷ୍ଟ ରୋଜଗାର 
ନାଇଁ। ଜମିବାଡ଼ି ବହୁତ କମ୍‌ | 

ବାସ୍‌ ଏତିକି । ଏତିକି କେବଳ ବିନୀ କହିଥିଲା ଟୁପ୍‌ଲିକୁ 
ତା ନିଜ ବିଷୟରେ । 

ସ୍ୁଲ୍‌ରେ ବିନୀକୁ ସମସ୍ତେ ଡାକନ୍ତି ବିଳାସିନୀ। ଦିଦିଙ୍କ 
ଠାରୁ ଆରମ୍ଭ କରି ସାଙ୍ଗମାନେ ତା'ର ଏ ଛୋଟ ନାରଆଁଟି ଅଛି 
ବୋଲି ଜାଣିଛନ୍ତି କି ନାଇଁ କେଜାଣି ? ଟୁପ୍ଲି ସେ କଥା ଜାଣେ 
ଓ ସେଇ ନାଆଁରେ ଡାଜେ। 

ସମସ୍ତଙ୍କ ସହ କଥା ହବାକୁ ମନ ଟୁପ୍‌ଲିର। ଶ୍ରେଣୀରେ 
ଯେତେ ଯିଏ ଚୁପ୍ଚାପ୍‌ ତାଙ୍କ ସହ ବେଶି ମିଶିବାକୁ ସେ ମନ 
କରେ | ଥରେ ତାକୁ ତା'ର କକେଇ କହୁଥିଲେ ଯେ ଯେଉଁମାନେ 
ଚୁପ୍ଚାପ୍‌ ରହନ୍ତି ସେମାନେ ପ୍ରକୃତରେ ଖରାପ ଲୋକ ନୂୁହନ୍ତି। 
ଅସଲ କଥା ହେଲା ଅନ୍ୟମାନଙ୍କ ସହ ମିଶିବା ଲାଗି ସେମାନେ 
କାରଣ ପାଆନ୍ତିନି। ତେଣୁ ଦୂରେଇ ରହନ୍ତି। ଅଭାବରେ ଥିବା 
ଲୋକଙ୍କୁ ସାହାଯ୍ୟ କରିବା ଯେମିତି ଆବଶ୍ୟକ ସେମିତି ଚୃପ୍ଚାପ୍‌ 
ରହୁଥିବା ଲୋକଙ୍କ ସହ କଥା ହୋଇ ତାଙ୍କ ମନରେ ହସଖୁସି 
ଆଣିବା ମଧ୍ଯ ତା'ଠାରୁ ଅଧକ ଜରୁରି। କକେଇ ବିଶ୍ଵବିଦ୍ୟାଳୟରେ 
ମନୋବିଜ୍ଞାନ ପାଠ ପଢ଼ନ୍ତି। ଅନେକ ସମୟରେ ଆମେ ସ୍ଵପ୍ନ 
କାହିଁକି ଦେଖୁ ଜଣେ ଭୁଲେ କାହିଁକି, କଂଣ କଲେ ଭୁଲି 
ହୋଇଯାଉଥବା କଥାକୁ ସହଜରେ ମନେ ରଖି ହେବ ଇତ୍ୟାଦି 
ବିଷୟରେ ସେ ଅନେକ ନୂଆ କଥା କହନ୍ତି । ମଜାଲାଗେ ଟୁପ୍‌ଲିକୁ | 

କେତେ ଦିନ ତଳର କଥା। ଖେଳ ଛୁଟି ବେଳେ 
କ୍ାସ୍ର ଶେଷ ଆଡ଼କୁ ଏକୁଟିଆ ବସିଥୁଲା ବିଳାସିନୀ| ତା” 
ପାଖକୁ ଯାଇ ଟୁପ୍ଲି ପଚାରିଥଲା, ତତେ ତମ ଘରେ କୋଉ 
ନାମରେ ଡାକନ୍ତି ? ମତେ ଲାଗୁଚି ତୋ ଘର ନାରଆଁଟା ଗୋଟେ 
ମଜାଳିଆ ନାଆଁ ହୋଇଥିବ ? 

ମୁହଁଟେକି ଚାହିଁଥିଲା ବିଳାସିନୀ ଆଜିଯାଏ ତ ସ୍କୁଲରେ 
ତାକୁ ସେ କଥା କେହି ପଚାରି ନାହାନ୍ତି। ଆଜି ଟୁପ୍‌ଲି ପଚାରିଲା 
ପ୍ରଥମ କରି। 

ଏତିକିବେଳେ ପାଖରେ ବସି ପଡ଼ି ତା' ହାତକୁ ଧରି 
ପକେଇଲା ଟୃପ୍‌୍ଲି ଓ କହିଲା, ନାଇଁ ତୋର ଯଦି ଇଚ୍ଛା ନ 
ହେଉଛି ନ କହ। ମୁଁ ଏମିତି ଖାଲି ପଚାରୁଥଲି। ବିଳାସିନୀ 
କିନ୍ତୁ ଉତ୍ତରରେ କହିଥଲା- ମତେ ଆମ ଘରେ ବିନୀ ଡାକନ୍ତି। 

ଝଟ୍‌କିନା ଟୁପ୍ଲି କହିଥିଲା, ଆରେ ବାଃ, ବିନୀ ନାଆଁଟା 
ତ ବଢ଼ିଆ ଲାଗୁଚି। ବିଳାସିନୀ ନାଆଁଟା ପୁରୁଣାକାଳିଆ । ମୁଁ 
ତତେ ଏଣିକି ବିନୀ ଡାକିବି। 

ବିଳାସିନୀ ସେତିକିବେଳେ କହିଥିଲା, ମତେ ବି ବିନୀ 
ଡାକିଲେ ଭଲ ଲାଗେ। 

ସେଇଦିନୁ ଟୁପ୍ଲି ବିଳାସିନୀ ସହ ଟିକେ ଅଧିକ ମିଶିବାକୁ 
ଚେଷ୍ଟା କରେ। ତାକୁ ବିନୀ ବୋଲି ଡାକେ। 

ଦିନେ କାହିଁକି କେଜାଣି ଟୃପ୍‌ଲି ବିନୀକୁ ପଚାରିଲା ଆଛା 
ତୋ ଜନ୍ମଦିନ କେବେ ? 

ବିନୀ ଧୀରେ କହିଥଲାଓ ଆମ ଘରେ କାହାର ଜନ୍ମଦିନ 
ପାଳନ ହୁଏନି। ଟୁପ୍‌ଲି କିନ୍ତୁ କ”ଣ ଛାଡ଼େ ? ପୁଣି ପଚାରିଲା, 
ହେଲେ ତୋ ଜନ୍ମ ତାରିଖଟା କଂଣ ? 

ଟିକେ ଥତମତ ହେଇ ବିନୀ କହିଥିଲା, ଜାନୁଆରି ଷୋହଳ | 

ଏତିକି କଥା। ଏ ଭିତରେ ସାତମାସ ବିତିଯାଇଥୁଲା। 
ବିନୀ ଯେମିତିକୁ ସେମିତି । ଲୋଚାକୋଚା ପିନ୍ଧି ଆସେ । ପଛରେ 

ବସେ | ଟୁପ୍‌ଲି ଯାହା ପଚାରେ ସେତିକି କେବଳ ଉତ୍ତର ଦିଏ 
ଶ୍ରେଣୀ ପିଲାଙ୍କର ଧାରଣା ବିନୀଟା ଗୋଟାଏ ଖରାପ ପିଲା। 
ଧୁତ୍‌। ହାଣ୍ଡିମୁହିଁଟା। 

ଟୁପ୍‌ଲି କିନ୍ତୁ ତାକୁ ଅଲଗା ଭାବେ । ବିନୀର ବହୁତ ଅସୁବିଧା | 
ଘରେ ତା”ର ବହୁତ କାମ। ସେ କାହାକୁ କିଛି କାହିଁକି କହନ୍ତା, 
ନିଜ ଅସୁବିଧା ବିଷୟରେ ? କିଏ କ”ଣ ତା” ବୋଝକୁ ହାଲୁକା 
କରିପାରିବ ? ଟୁପ୍ଲି ଜାଣେ ବିନୀ ଭାରି ଭଲ ପିଲା। 

କାହା ପ୍ରତି ଖରାପ କଥା ତା ତୁଣ୍ଡରୁ ବାହାରେନି। କିଏ 
କ”ଣ ତାକୁ କହିଲେ ବି ସେ କିଛି ନ କହି ଚାଲିଯାଏ। 

ସେ ବର୍ଷ ଡିସେମ୍ବର ମାସରେ ଦିନେ ଟୁପ୍‌ଲି ଘରକୁ 
ତା'ର ଜଣେ ସମ୍ପର୍କୀୟ ମାମୁ ଆସି ପହଞ୍ଚଲେ | ଗୋଟେ ପ୍ଲାଷ୍ଟିକ୍‌ 
ପୁଡ଼ାରେ ପୁଡ଼ାଏ ଚକୋଲେଟ୍‌ ଆଣି ଆସିଥିଲେ ସେ। ଶହେ 
ଖଣ୍ଡେ ହେବ। 

କିଏ ଖାଇବ ଏତେ ଚକୋଲେଟ୍‌ ? ବାପା କି ବୋଉ 
ତ ମୁହଁରେ ଦିଅନ୍ତି ନି। ବାକି ରହିଲେ ଜେଜେବାପା ମା' | 
ତାଙ୍କ ଦୁହିଁଙ୍କର ଡାଇବେଟିସ୍‌ । ମିଠା ମନା। ଅତଏବ 
ସବୁଯାକ ଚକୋଲେଟ୍‌ ରହିଲା ଟୁପ୍ଲି ପାଖରେ। ବୋଉ 
କହିଥ୍‌ଲେ, ଖବରଦାର୍‌- ସେଗୁଡ଼ା ବେଶି ଖାଇବୁନି। 
ଦାନ୍ତଯାକ ସବୁ ନଷ୍ଟ ହୋଇଯିବ। 

ଟୁପ୍ଲି ସତକୁ ସତ ମୋଟେ ଦୁଇ ଚାରିଟା ଖାଇ ବାକୀ 
ସବୁ ସାଇତି ରଖୁଥିଲା ଆଲମାରିର ବହିଥାକ ପଛପଟେ | ପ୍ରଥମେ 
ଭାବିଥିଲା ସ୍କୁଲକୁ ନେଇ ସବୁ ସାଙ୍ଗଙ୍କୁ ଦୁଇ ଦୁଇଟା କରି 

ବାଣ୍ଡିଦବ | ପୁଣି କ”ଣ ମନ ହେଲା ପୂରା ପୁଡ଼ାଟା ନେଇ ସାଇତି 
ରଖିଦେଇଥଲା ଆଲମାରିରେ | 

କିଛି ଦିନ ଗଲା। 

ଦିନେ ଚକୋଲେଟ୍‌ ପୁଡ଼ାଟିକୁ ଯତ୍ନରେ ବାହାର କରି ସେ 
ବ୍ୟାଗ୍‌ରେ ରଖୁଲା| ସ୍କୁଲ ବେଳ ହେବାରୁ ଯାଇ ପହଞ୍ଚଲା କ୍ଲାସ୍‌ରେ। 


ପ୍ରାର୍ଥନା ସରିଲା। ପାଠ ପଢ଼ା ଆରମ୍ଭ ହୋଇଗଲା ପିରିୟଡ୍‌ ପରେ 


ପିରିୟଡ୍‌। ଏବେ ଖେଳଛୁଟିର ପୂର୍ବ ପିରିୟଡ୍‌ ଆସିଗଲା। ସେଇଟା 
ଥିଲା ସାମାଜିକ ପାଠ କ୍ଲାସ୍‌ । କଳନା ଦିଦି ଆସି ପଢ଼ାନ୍ତି। ଖେଳଛୁଟି 

ଘଣ୍ଟା ବାଜୁ ବାକୁ ଠିଆ ହୋଇପଡ଼ି ଟୁପ୍‌ଲି କହିଲା ଦିଦି, ମୋର 
ଗୋଟେ କଥା ସମସ୍ତଙ୍କୁ କହିବାର ଅଛି। 

କଳନା ଦିଦି ଟିକିଏ ରହିଗଲେ। ତା'ପରେ କହିଲେ ହଉ 
ସାମନାକୁ ଆସି କହ। ପିଲାମାନେ ସମସ୍ତେ ଉଠିପଡ଼ୁଥିଲେ। ହାତ 
ଠାରି ସମସ୍ତଙ୍କୁ ବସି ରହିବାକୁ ଇସାରା କଲେ କଳନା ଦିଦି। 

ଏବେ ଟୁପ୍ଲି କହିଲା, ଆଜି ଜାନୁଆରି ଷୋହଳ ତାରିଖ।| 
ଆମ ସାଙ୍ଗ ବିଳାସିନୀ ନାୟକର କନ୍ସଦିନ। ସେଥପାଇଁ ସମସ୍ତଙ୍କୁ 
ଦୁଇ ଦୁଇଟା ଚକୋଲେଟ୍‌ ବାଣ୍ଡିବାପାଇଁ ମୁଁ ଦିଦିଙ୍କୁ ଅନୁରୋଧ 
କରୁଛି। ଏହା କହି ନିଜ ବ୍ୟାଗ୍‌ରୁ ଚକ୍‌ଲେଟ୍‌ ପୁଡ଼ାଟା ନେଇ 
ଦିଦିଙ୍କ ହାତରେ ଧରେଇ ଦେଲା ସେ। 

ସମସ୍ତେ ପରସ୍ପର ମୁହଁକୁ ଅନେଇ ଚୁପ୍‌ ରହିଲେ | ବିଳାସିନୀ 
ପୁରା ବୋକା ହୋଇ ବଲବଲ ଚାହୁଁଥାଏ। ଚକୋଲେଟ୍‌ ପାଇ 
ସମସ୍ତେ ଖୁସି। ଟୁପ୍‌ଲି କହିଲା, ଦିଦି ଆପଣ ବି ଦୁଇଟା ଖାଆନ୍ତୁ ! 

କଛନା ଦିଦି ଚକୋଲେଟ୍‌ ଖାଇବେ କ”ଂଣ ବିଳାସିନୀକୁ 
ପାଖକୁ ଡାକି ତା ମୁଣ୍ଡରେ ହାତ ବୁଲେଇ କହିଲେ- “ଭଗବାନ 
ତୋତେ ଦୀର୍ଘାୟୁ କରନ୍ତୁ ଭଲ ମଣିଷ କରନ୍ତୁ। ଏବେ ସମସ୍ତେ 
କହ ହାପି ବାର୍ଥ ଡେ ଟୁ ବିଳାସିନୀ।” 

ଖେଳଛୁଟି ସାରା ସବୁପିଲାଙ୍କ ମୁହଁରେ ବିଳାସିନୀ କଥା। 

ବିଳାସିନୀ କିନ୍ତୁ ବସିଥାଏ ଚୁପ୍ଚାପ୍‌ ସବୁଦିନ ପରି। ତା” 
ପାଖକୁ ଯାଇ ଟୂପ୍‌ଲି କହିଲା- “ ବିନୀ ମୋ ଉପରେ ରାଗିନୁ ତ ? 
ତତେ ନ ପଚାରି ଏମିତି କଲି ବୋଲି ?” 

ତଥାପି ବିଳାସିନୀ ମୁହଁ ଖୋଲି କିଛି କହିଲାନି। 

ଖେଳଛୁଟି ପରେ ବଳକା ପାଠପଢ଼ା ହୋଇ ସ୍କୁଲ ଛୁଟି 
ହେଲା। ଟୁପ୍‌ଲି ଦେଖିଲା ବିନୀ ଆଗରୁ ଆସି ଅଧାବାଟରେ 
ଠିଆ ହୋଇଛି। କାନ୍ଧରେ ଝୁଲୁଛି ତା ପଢ଼ା ବସ୍ତାନି। 

କଥା କ”ଣ ବୋଲି ଟୁୃପ୍‌ଲି ତା ପାଖକୁ ଗଲା। ଏବେ 
ଦଉଡ଼ି ଆସି ବିଳାସିନୀ କୁଣ୍ଢେଇ ଧରିଲା ଟୁପ୍‌ଲିକୁ। କଇଁ କଇଁ 
ହୋଇ କାନ୍ଦି ଉଠିଲା। କେତେ ସମୟ ପରେ ଧକେଇ ଧକେଇ 
କହିଲା- “ମତେ କେହି ଭଲ ପାଆନ୍ତିନି। ତୁ କାହିଁକି ଏତେ 
ଭଲ ପାଉ ଟୁପ୍ଲି ? ” 

ଟୁପ୍ଲି ଆଉ କଂଣ କହନ୍ତା! 

କହିଲା, ହେଃ! ଆଜି ଜନ୍ମଦିନରେ କାନ୍ଦୁଚୁ କ'ଣ? ନେ 
ଆଉ ପାଞ୍ଚଟା ଚକଲେଟ୍‌ ଅଛି ତୋ ଭାଇ ଭଉଣୀଙ୍କୁ ଦେଇ 
ଦେବୁ। କହିବୁ ସ୍କୁଲରୁ ମିଳିଛି। 

ସେ ଦିନ ରାତିରେ ଶୋଇବାକୁ ଗଲାବେଳେ ଟୁପ୍‌ଲିର 
ମନଟା ଆନନ୍ଦରେ ପୂରାପୂରି ଭରି ଯାଇଥୁଲା। 

ବିନୀର ସରଳ ମୁହଁଟି ନାଚି ଯାଉଥଲା ତାଂ ଆଖୁ ଆଗରେ। 

ଟୁଥ୍ଲ ଗଲା ଆନାକ୍‌ 


ସୁଲ୍‌ରେ ସଭା ହେଲେ କେହି ନା କେହି ଅତିଥି ନିଶ୍ଚୟ 
ଆସନ୍ତି । ଯିଏ ବକ୍ତା ହୋଇ ଆସିଥାଆନ୍ତି ସେ ଭାଷଣ ଦିଅନ୍ତି । 
ପୁଣି ଯେଉଁମାନେ ସମ୍ମାନିତ ବା ମୁଖ୍ୟ ଅତିଥି ହୋଇ ଆସନ୍ତି 
ସେମାନେ ବି କେତେ କେତେ କଥା କହନ୍ତି। ଟୁପ୍‌ଲି ସବୁ 
କଥା ମନ ଦେଇ ଶୁଣେ।| 

ପନ୍ଦର ଦିନ ତଳେ ସ୍ତୁଲ୍‌ରେ ବାର୍ଷିକ ଉତ୍ସବ ଓ ପୁରସ୍କାର 
ବିତରଣୀ ସଭା ହୋଇଥୁଲା। ମୁଖ୍ୟ ଅତିଥି ହୋଇ ଆସିଥିଲେ 
ସ୍ଥାନୀୟ ପୋଲିସ୍‌ କମିଶନର୍‌ | ଡେଙ୍ଗା ଚଉଡ଼ା ଲୋକ | ମୋଟା 
ନିଶ। ଭାଷଣ ଦେଉ ଦେଉ ନିଜ ପିଲାଦିନର ପାଠପଢ଼ା କଥା 
କହିଲେ । ସେତିକିବେଳେ ସେ ପଚାରି ବସିଲେ- ଆଛା 
ପିଲାମାନେ, “ ତୁମକୁ ପୋଲିସ ଦେଖୁଲେ ଡର ଲାଗେ ? ” 
ଅଧୁକାଂଶ ପିଲା କହିଲେ ହଁ! ଟୁପ୍ଲି କିନୁ କିଛି କହି ନ ଥୂଲା| 
ମୂଳ କଥା ହେଲା ସେ ପୁଲିସମାନଙ୍କ କଥା ଦିନେ ବି ଭାବି 
ନାଇଁ | ଥରେ ଖାଲି ବାପାଙ୍କ ପିଲାଦିନର ଗୋଟେ ବହିରୁ ପଢ଼ିଥିଲା 
ଯେ ଡାକ୍ତର, ପୋଲିସ ଓ ପୋଷ୍ଟମ୍ୟାନ୍‌ ମଣିଷର ଉପକାରୀ ବନ୍ଧୁ | 

କମିଶନର୍‌ ପିଲାଙ୍କ ଉତ୍ତର ଶୁଣି କହିଥଲେ- “ ତୁମେମାନେ 
ପୋଲିସକୁ ଡରିବା ଉଚିତ ନୁହେଁ। ସେମାନେ ତୁମକୁ ସାହାଯ୍ୟ 
କରିବାପାଇଁ ଅଛନ୍ତି । ସେଥୁପାଇଁ ମୁଁ ଏବେ ଗୋଟେ ନୂଆ ନିୟମ 
କରିବାକୁ ଯାଉଛି | ଏଣିକି ଯେ କୌଣସି ରବିବାରରେ ପିଲାମାନେ 
ଚାହିଁଲେ ଅଭିଭାବକ କିମ୍ବା ଶିକ୍ଷକଙ୍କ ସହ ଚାରି ପାଞ୍ଚ ଜଣ ଯାଇ 

ପାଖ ଥାନାର ଭିତର ବୁଲି ଦେଖିପାରିବେ । ଆନା ଭିତରେ କଣ 
ଅଛି ଦେଖିବେ ଓ ମନ କଲେ ଥଆନାବାବୁଙ୍କ ସହ କଥାବାର୍ଭା 
ହେବେ | ଥାନାରୁ ଫେରିଲାବେଳେ ସବୁ ପିଲାଙ୍କୁ ପୋଲିସ ବିଭାଗ 
ତରଫରୁ ଗୋଟିଏ ଲେଖାଏ ଚକୋଲେଟ୍‌ ମିଳିବ” 

ଏତକ ଶୁଣିଲା ପରେ ସବୁ ପିଲା ସେ ଦିନ ଜୋର୍‌ରେ ତାଳି 
ମାରିଥିଲେ । ସତକୁ ସତ ପର ସପ୍ତାହରେ ଟୁୃପ୍ଲି ଓ ତା'ର ଆଉ 
ତିନି ଜଣ ସାଙ୍ଗ ଦିବାକର ସାର୍‌ଙ୍କ ସହ ଯାଇ ମାଧପୁର ଥାନା ବୁଲି 


ଦେଖିଥଲେ। ସେମିତି କିଛି ଦେଖିବାକୁ ନ ଥିଲା ସେଠି | କେବଳ 
କିଛି ଫାଇଲ୍‌, ଚଉକି, ଟେବୁଲ୍‌, ଗୋଟେ ଛୋଟ ହାଜତ ଘର, 
ଚାରି ପାଞ୍ଚଟା ବନ୍ଧୁକ । ଦାରୋଗା ବାବୁ ହସି ହସି ଚକୋଲେଟ୍‌ 
ବାଣ୍ଟିଥିଲେ ସମସ୍ତଙ୍କୁ | 

` ଘରକୁ ଆସି ଟୃପ୍ଲି ବାପାଙ୍କୁ ସବୁ କଥା କହିଥଲା| ବାପା 
କହିଥିଲେ, ଆଗେ ପୋଲିସ ସିପାହି ବା କନ୍ଷ୍ଟେବଲ୍ମାନଙ୍କର 

ନାଲି କନାର ପଗଡ଼ି ଥଲା। ଏବେ ସେମାନେ ଟୋପି ପିନ୍ଧୁଛନ୍ତି 
ଇଂଲଣ୍ଡରେ ପୋଲିସ ମୁଖ୍ୟଙ୍କୁ କୁହାଯାଉଥ୍‌ଲା ହେଡ୍‌- 
କନ୍ଷ୍ଟେବଲ୍‌ | ବର୍ଉମାନ କୁହାଯାଉଛି ଚିଫ୍‌-କନ୍ଷ୍ଟେବଲ୍‌ | ଆମ 
ଭାରତରେ କିନ୍ତୁ ସେମିତି ନୁହେଁ। 

ଏ ଭିତରେ ଦଶ ବାର ଦିନ ବିତିଯାଇଥଲା। ସେଦିନ 
ଟୁପ୍ଲି ତରତର ହୋଇ ଫେରୁଥାଏ ଘରକୁ | ପ୍ରକୃତରେ ତାକୁ 
ଭୀଷଣ ଭୋକ ହେଉଥଲା। ତେଣୁ ଛୁଟି ଘଣ୍ଟା ବାଜିବାମାତ୍ରେ 
ସେ ଦଉଡ଼ିଥଲା ଘରମୁହଁଁ | ଖରା ତେଜ କମି ନ ଥାଏ ତଥାପି । 

ହଠାତ୍‌ ସେ ଦେଖିଲା କଣଟାଏ ପଡ଼ିଚି ରାସ୍ତାରେ। ଚକ୍‌ 
ଚକ୍‌ ବି କରୁଛି। ଦେଖିଲାବେଳକୁ ଝରକଲମଟାଏ। ନିଶ୍ଚୟ 
ଦାମିକା ହୋଇଥିବ। ଖୋଳପାଟା ସୁନାପରି ଚକ୍‌ ଚକ୍‌ କରୁଚି | 
ତଳ ଅଂଶଟା ବାଦାମୀ ରଙ୍ଗ | ଧୂଳି-ମଳିଆ ହୋଇଯାଇଛି ଭୂଇଁରେ 
ପଡ଼ି। କଲମଟିକୁ ଉଠେଇ ଆଣି ଝାଡ଼ି ଦେଲା ଟୁପ୍ଲି। ତା” 
ପରେ ଭାବିଲା ଏଇଟା ନିଶ୍ଚୟ କେଉଁ ବୁଢ଼ା ଲୋକଙ୍କର 
ହୋଇଥବ। ଆଜିକାଲି ତ ସମସ୍ତେ ଡଟ୍‌ପେନ୍‌ରେ ଲେଖୁଛନ୍ତି। 
ଝରକଲମରେ ଲେଖୁଛି କିଏ ? ଜେଜେ ବାପା ବି ଲେଖୁଥିଲେ। 
ସେ ଆଉ ଲେଖୁ ନାହାନ୍ତି। ଦିନେ କହୁଥିଲେ 
ଫାଉଣ୍ଟେନ୍‌ପେନ୍‌ପାଇଁ ଆଉ କାଳି ମିଳୁ ନାହିଁ| 

ବଡ଼ ଅଡ଼ୁଆରେ ପଡ଼ିଲା ଟୁପ୍ଲି। କଂଣ କରିବ ଏବେ ? 
କଲମଟା ନିଶ୍ଚୟ ଦାମିକା । ସେଇଟାକୁ ଘରକୁ ନେଇ ଆସିବ ନା 
ଯେଉଁଠି ପଡ଼ିଥିଲା ସେଇଠି ପକେଇ ଦେବ ? ମୁସ୍କିଲ୍‌ କଥା| ବହୁତ 
ଭାବି ଭାବି କଲମଟିକୁ ବ୍ୟାଗ୍‌ରେ ପୁରେଇ ସେ ନେଇ ଆସିଲା 
ଘରକୁ | କାହାକୁ କିଛି କହିଲାନି 

ରାତି ସାରା ଭାବି ହେଲା। ଶେଷକୁ ଠିକ୍‌ କଲା ଥାନାରେ 
ଜିମା କରି ଦେବ ଓ ଖବରକାଗଜ ଅଫିସ୍‌କୁ ଲେଖିଦେବ ଯେ ଏଇ 
ରଙ୍ଗର କଲମଟିଏ ସେ ରାସ୍ତାରୁ ପାଇଛି | ଯାହାର ସେ କଲମ ସେ 
ମାଧପୁର ଥାନାରୁ ଆସି ନେଇଯିବେ । 

ଏମିତି ଖବରକାଗଜକୁ ଲେଖିବା କଥାଟା କାଞ୍ଚନ ଦିଦି 
ପୂରେଇଥୂଲେ ପିଲାମାନଙ୍କ ମନରେ । ସେ କହିଥୂଲେ, 
“ ଖବରକାଗଜ କେବଳ ବଡ଼ମାନଙ୍କର ନୁହେଁ | ପିଲାମାନେ 
ଚାହିଁଲେ ଭଲ ମନ୍ଦ କଥା ଖବରକାଗଜକୁ ପଠାଇପାରିବେ | 
ମୁଁ ଜାଣେ ଖବରକାଗଜର ସମ୍ପାଦକ ପିଲାମାନଙ୍କ କଥା 
ଛାପିବାକୁ ନିଶ୍ଚୟ ମନ କରିବେ।” ସେଇ କଥା ମନେ 
ପଢ଼ି ଯାଇଥୂଲା ଟୁପ୍ଲିର।| 

ପରଦିନ ସକାଳୁ ସ୍କୁଲ ଯିବା ଆଗରୁ ଟୁପ୍‌ଲି ଏକା ଏକା 
ଚାଲିଗଲା ମାଧପୁର ଥାନା | ଯୋଗକୁ ଦାରୋଗାବାବୁ ଥିଲେ ସେଠି | 
ଟୁପ୍ଲି କଥା ଶୁଣି ତାକୁ ଟିକେ ଆଶ୍ଚର୍ଯ୍ୟ ହୋଇ ଚାହିଁଲେ । ମୁଣ୍ଡରେ 
ହାତ ବୁଲେଇ କହିଲେ “ବ୍ରେଭ୍‌ ଗାର୍ଲ।” ତା' ପରେ ଜଣେ 
କାହାକୁ ଡାକି ଆଦେଶ ଦେଲେ- “ଏ ଝିଅ ଯାହା କହୁଛି ସେଇ 
କଥା ଏଫ.ଆଇ.ଆର. ଖାତାରେ ଲେଖି ରଖ।|” 

ଟୁପ୍‌ଲି ସ୍କୁଲ୍‌କୁ ଫେରିଆସି କାଞ୍ଚନ ଦିଦିଙ୍କୁ ସବୁ କଥା କହିଲା। 
ଖବରକାଗଜକୁ କେମିତି ଲେଖି ଜଣେଇବ ବୋଲି ପଚାରିବାରୁ 
କ”ଣ ଲେଖିବାକୁ ହେବ ତା ବତେଇଦେଲେ ଦିଦି| ଲଫାଫା ଆଣି 
ନିଜେ ଚିଠିଟାକୁ ଡାକ ଘରେ ପକେଇବା ଲାଗି ପଠେଇ ଦେଲେ 
ଚପରାସୀ ଘନ ଭାଇଙ୍କୁ | ସେ ମଧ୍ୟ ଖୁସୀ ହୋଇ କହିଲେ, “ ସାବାସ୍‌ 
ଟୁପ୍ଲି। ମୁଁ ଜାଣେ ତୋ ଭିତରେ ବହୁତ ଭଲ ଗୁଣ ଅଛି।” 

ପରୀକ୍ଷା ପାଖେଇ ଆସୁଥାଏ ! ସବୁ ପାଠକୁ ଥରେ ଅରେ ନ 
ଦୋହରେଇଲେ ହବନି | ଆଉ ଅଧୁକ ଦିନ ନାଇଁ । କଲମ କଥା, 
ଖବରକାଗଜରେ ଚିଠି ବାହାରିଲା କି ନାହିଁ ସେ ସବୁ ଭାବିବାକୁ 
ବେଳ ନ ଥିଲା ଟୁପ୍ଲିର।| / 

ଦିନେ ପ୍ରଧାନ ଶିକ୍ଷକଙ୍କ ରୁମ୍‌ରୁ ଟୁପ୍ଲିକୁ ଡକରା 
ଆସିଲା। ସେ ଯାଇ ଦେଖିଲା ସେଠାରେ ଆଉ ଦୁଇ ଜଣ 


ବସିଛନ୍ତି । ଜଣେ ହେଲେ ମାଧପୁରର ଦାରୋଗାବାବୁ । ଅନ୍ୟ 
ଜଣକ ଖଦଡ଼ ପିନ୍ଧିଥିବା ଜଣେ ଭଦ୍ରଲୋକ। ପ୍ରଧାନଶିକ୍ଷକ 
କହିଲେ, ଆଜ୍ଞା ଏଇ ସେ ପିଲା ଟୁପ୍ଲି ଦାସ | ସେ ହିଁ କଲମଟି 

ରାସ୍ତାରୁ ପାଇ ଥାନାରେ ନେଇ ଜିମା ଦେଇଥଲା | ଏଥର ସେ 
ଟୁପ୍ଲିକୁ ଚିହ୍ନେଇ ଦେଲେ ଟୁପ୍ଲି, ତୁ ତ ଦାରୋଗାବାବୁଙ୍କୁ 
ଚିହ୍ନିବୁ ବୋଲି ସେ କହୁଥିଲେ, ଆଉ ଇଏ ହେଉଛନ୍ତି ଆମ 
ଅଞ୍ଚଳର ଏମ୍‌.ଏଲ୍‌.ଏ. ମାନ୍ୟବର ସୁଦାମ ମଲ୍ଲିକ୍‌ । ଟୁପ୍ଲି 
ଦୁଇଜଣଙ୍କୁ ମୁଣ୍ଡନୁଆଇଁ ପ୍ରଣାମ କଲା। 

ଏତିକିବେଳେ ଚଉକିରୁ ଉଠିଆସି ଏମ୍‌.ଏଲ୍‌.ଏ. 
ବାବୁ ଟୁପ୍ଲିକୁ କହିଲେ- “ତୁମକୁ ବହୁତ ଧନ୍ୟବାଦ । 
ମୋ କଲମଟି ସେ ଦିନ ଜଣେ ବାବୁଙ୍କ ମୋଟର 
ସାଇକେଲରେ ଗଲାବେଳେ ବାଟରେ ଗଳେଇ 
ପକେଇଥ୍‌ ଲି | ସେଇଟା ମୋର ଗୋଟିଏ ଅମୂଲ୍ୟ ସମ୍ପଦ | 
ବହୁତ ବର୍ଷ ତଳେ ଜଣେ ବନ୍ଧୁ ମତେ ଉପହାର 
ଦେଇଥୂଲେ | ତୁମେ ହଜିଥ୍ବା ଜିନିଷଟି ଥାନାରେ ଜିମା 
କରି ପୁଣି ଖବର କାଗଜରେ ଜଣେଇ ଗୋଟିଏ ଆଦର୍ଶ 
କାମ କରିଛ | ତୁମପାଇଁ ଆମେ ସମସ୍ତେ ଗର୍ବିତ । ” 

ସମସ୍ତେ ପାଖକୁ ଆସି ଟୁପ୍‌ଲି ପାଖରେ ଠିଆ ହେଲେ, କେତେ 
କେତେ ପ୍ରଶଂସା କଲେ। 

ଟୁପ୍ଲି ଭାବୁଥିଲା ଏ କଥା ଶୁଣିଲେ, ବାପା, ମାଆ ତ ଖୁସୀ 
ହେବେ, ଜେଜେ ନିଶ୍ଚିତ କୁଣ୍ଢେଇ ପକେଇବେ | 


S 


O 

ଆଥ ଗୋଡ଼େଙକଲା ଟୁଅ୍ଲକ 


ଜେଜେ ମା” ଯେତେଥର ସେମିତି କହନ୍ତି, ଟୁପ୍ଲି ବଡ଼ 
ଅଡ଼ୁଆରେ ପଡ଼େ | କ”ଣ କୋଉଠି କିଏ ଭୁଲ୍କାମ କଲେ ସେ କହିବେ, 
“ମଲା ମଲା ଏମିତି ପାପକାମଟାଏ କରିବାକୁ ସେ ଲୋକର ମନ 
କେମିତି ଗଲା ବା!” 

ଟୃପ୍ଲି ବୁଝି ପାରେନା ଭୁଲ୍‌ କାମ କଲେ ପାପ କେମିତି ହୁଏ ! 
ପୁଣି ଭଲ କାମ କଲେ ପୁଣ୍ୟ କେମିତି ଫଳେ ! 

ତାକୁ ଏବେ ତେର ପୂରିବ। ପରୀକ୍ଷା ସରି ଫଳ ବାହାରିଲେ 
ଯିବ ଅଷ୍ଟମ ଶ୍ରେଣୀକୁ । ମାଆ ମଝିରେ ମଝିରେ କହନ୍ତି, ତୁ ବଡ଼ 
ହୋଇଗଲୁଣି। ଏଣିକି ଜଗି ରଖି ଚଳିବୁ। ଯାହା କରିବୁ ଭଲ ମନ୍ଦ 


ବିଚାର କରି କରିବୁ। ବାପା କିନ୍ତୁ କହନ୍ତି ଟୁପ୍‌ଲି ମୋର “କୁନି 
କଣ୍ଢେଇ |” ଜେଜେ ଆଉ ପାଦେ ଆଗରେ | ବେଳେ ବେଳେ ଆଦର 
କରି ଡାକନ୍ତି¬ “ ସୁନାପରି ! ଇଆଡ଼େ ଟିକେ ଆସିଲୁ |” 

ଟୁପ୍‌ଲି କିନ୍ତୁ ଜାଣେ, ସେ ବଡ଼ ହୋଇଗଲାଣି । ଭଲ ମନ୍ଦର 
ବିଚାର ତା ମନକୁ ଆସିଲାଣି। ତେବେ ଏ ପାପ ପୁଣ୍ୟ କ'ଣ ? ଲୋକେ 
କଥା କଥାକେ କହନ୍ତି ପ୍ରାୟଶ୍ଚିର କଲେ ପାପ କଟିଯାଏ । ତାହା ପୁଣି 
କେମିତି ହୁଏ ? 

ଏଇଭଳି କଥା ଶୁଣିଲେ ଟୁପ୍ଲିକୁ ଅଜବ୍‌ ଲାଗେ | ହେଲେ ଉତ୍ତର 
ଦେବ କିଏ ? 

ତାଙ୍କ ଗାଆଁର ତଳସାହି ଉପର ମୁଣ୍ଡରେ ହରି ଭାଇଙ୍କ ଘର | ସେ 
ସବୁଦିନେ ରାତିରେ ନିଜ ଗାଇଟିକୁ ନେଇ ଗୁହାଳରେ ବାନଛ୍ଧନ୍ତି। ଦିନେ 
ସକାଳୁ ଦେଖିଲାବେଳକୁ କେମିତି କେଜାଣି ସେ ମରି ଶୋଇଛି। କିଏ 
କହିଲା ତାକୁ ସାପ ମାରି ଦେଲା, ଆଉ କିଏ କହିଲା ବାହାରୁ ଘାସ କି 
ପତର ସଙ୍ଗରେ ଗାଇଟା ବିଷାକ୍ତ କାଠମୁଠିଆ ପୋକ ଖାଇଦେଲା। ସମସ୍ତେ 
କିନ୍ତୁ କହିଲେ ହରି ଭାଇଙ୍କୁ ହତ୍ୟା-ପାପ ଲାଗିଲା। କାରଣ ସେ ହିଁ ଗାଇଟିକୁ 
ବାନିଥଲେ ଖୁଣ୍ଟରେ।| 

ହରି ଭାଇ ପ୍ରାୟଶ୍ଚିତ୍ତ କରିବା ଲାଗି ପୁରୀ ଯାଇ କଣ ସବୁ ପୂଜାବିଧି 
କଲେ। 

ସବୁ କଥା ଟୁପ୍ଲିକୁ ଅଡ଼ୁଆ ଲାଗିଲା। ଦିନେ ସାହିତ୍ୟ ସାରଙ୍କୁ 
ସେ ପଚାରିଲା ସେଇ କଥା! ଶିକ୍ଷକ କହିଲେ, ଧର୍ମର ନିୟମମାନି 
ଚଳିଲେ ପୁଣ୍ୟ ହୁଏ । ଯିଏ ଅଧର୍ମୀ ବା ଧର୍ମଂବିରୋଧୀ ସେ ପାପରେ 
ଭାଗୀ ହୁଏ| 

ଟୁପ୍ଲି ଏବେ ଆହୁରି ଅଡ଼ୁଆରେ ପଡ଼ିଲା। ସେ ବା ଧର୍ମ କଥା 
କଂ ଣ ଜାଣେ ? ଆଗରୁ ଯେତେ ଯେଉଁଠି ପାପ ପୁଣ୍ୟ ବିଷୟରେ ଶୁଣିଛି 
ସେଥୂରେ ତା”ର ସନ୍ଦେହ ବଢ଼ିଛି ସିନା କେବେ କମିନି। ଏଇ କଥାଟା 
ତା ଭିତରେ ସେଇଭଳି ପ୍ରଶ୍ନ ହୋଇ ରହିଥାଏ । 

ଥରେ ସ୍କଲ୍‌କୁ ଆସିଥିଲେ ଜଣେ ବଡ଼ ବୈଜ୍ଞାନିକ | ହେଡ୍‌ ସାରଙ୍କ 

କଲେଜ ପଢ଼ା ସମୟର ସହପାଠୀ | ସ୍କୁଲ ପିଲାଙ୍କୁ ବିଜ୍ଞାନର ନୂଆ ନୂଆ 
କଥା କହିବାପାଇଁ ଅନୁରୋଧ କରି ତାଙ୍କୁ ଡାକି ଆଣିଥିଲେ ହେଡ୍‌ସାର୍‌ | 
ସଲ୍‌ ଛୁଟି ହେବା ଆଗରୁ ପ୍ରାର୍ଥନା ହେଉଥିବା ମେଲା ଜାଗାରେ ସଭାଟିଏ 
ହୋଇଥଲା। ହେଡସାର୍‌ ତାଙ୍କ ପରିଚୟ ଦେଇ ବେଶ୍‌ ପ୍ରଶଂସା କଲେ | 
ବୈଜ୍ଞାନିକ ମହାଶୟ ମଧ୍ଯ ଦେଶ ବିଦେଶରେ ଚାଲିଥିବା ଗବେଷଣା 
ସମ୍ପର୍କରେ କେତେ କେତେ ଅଜଣା କଥା କହିଲେ | ଶେଷକୁ କହିଥିଲେ, 
“ କିଏ କଂ ଣ ପଚାରିବ ପଚାର | ମୁଁ ଜାଣିଥିଲେ ଉତ୍ତର ନିଶ୍ଚୟ ଦେବି |” 

ଟୁପ୍ଲି ଭାବିଲା ପାପ-ପୁଣ୍ୟ କଥା ବୈଜ୍ଞାନିକ ଆଜ୍ଞାଙ୍କୁ ପଚାରିବ 
କି ? କାଳେ ରାଗିବେ ଯଦି ! ତେଣେ ମନେ ପଡ଼ିଲା ହେଡ୍‌ସାର୍‌ ଥରେ 
କହୁଥିଲେ, ପ୍ରଶ୍ନ ପଚାରିବା ପ୍ରତ୍ୟେକ ଛାତ୍ର ବା ଛାତ୍ରୀର ଗୋଟିଏ 
ଗୁରୁତ୍ଵପୂର୍ଣ ଅଧ୍ୟକାର |” ହେଲେ ଟୃପ୍ଲି ପଚାରିବ କେମିତି ? ଛାତିରେ 
ହାତୁଡ଼ି ପିଟି ହେଉଥାଏ। 

ଶେଷକୁ ବହୁତ ସାହସ କରି ସେ ଠିଆ ହେଲା ଓ ପଚାରିଲା, ଆଜ୍ଞା 
ପାପ କଂଣ, ଆଉ ପୁଣ୍ୟ କ'ଣ ? 

ଟୁପ୍‌ଲିର ପ୍ରଶ୍ନ ସହ ସମସ୍ତେ ଯେମିତି ତୁନି ହୋଇଗଲେ | 

ଟିକିଏ ରହି ବୈଜ୍ଞାନିକ ସାର୍‌ କହିଲେ- “ ଯେଉଁ କାମ କଲେ 
ତୁମକୁ ଆନନ୍ଦ ମିଳେ ଓ ସେଥୁରେ ସମୂହର ମଙ୍ଗଳ ହୁଏ ସେଇଟା ପୁଣ୍ୟ | 
ଆଉ ଯେଉଁ କାମ ନା ତୁମେ ଆନନ୍ଦ ମନରେ କରିଥାଅ ନା ତହିଁରେ 
ସମୂହର ମଙ୍ଗଳ ହୁଏ ସେଇଟା ପାପ। ଏ ପାପ ପୁଣ୍ୟର ବିଚାର ନିଜ 
ଉପରେ ଅଧୁକ ନିର୍ଭର କରେ।” 

ତା'ପରେ ବିଜ୍ଞାନ ବିଷୟକୁ ନେଇ କିଏ ଦୁଇ ତିନି ଜଣ କ'ଣ 
ପଚାରିଥ୍‌ଲେ ସେ କଥା ଟୃପ୍ଲିର ମନେ ନ ଥଲା! ମାତ୍ର ପାପ-ପୁଣ୍ୟକୁ 
ନେଇ ବୈଜ୍ଞାନିକ ସାର୍‌ ଯାହା ଉତ୍ତର ଦେଲେ ସେ କଥା ସିଏ ମନେ 
ରଖିଲା। ଭାବିଲା, ଏଣିକି ଯାହା କରିବ ତାହା ତାକୁ ଆନନ୍ଦ ଦେବା ସହ 
ଅନ୍ୟମାନଙ୍କର ଯେମିତି ଉପକାରରେ ଆସିବ। ସେ କଥା ଯାଇ 

ସେ ଜେଜେଙ୍କୁ ଜଣେଇଲା। ଜେଜେ କହିଲେ, “ କାହିଁକି ? ତୋର ପୁଣ୍ୟ 
ଅର୍ଜନ କରିବାକୁ ମନ ହେଉଚି କି ? ସେଥିପାଇଁ ବହୁତ ବାଟ ଅଛି | ଗଛ 
ଲଗେଇବା ଠାରୁ ଆରମ୍ଭ କରି ସତ କହିଲେ ବି ମଣିଷର ପୁଣ୍ୟ ହୁଏ| 
କିନ୍ତୁ ସେ ସବୁ ନିଜେ ଭଲପାଇ କରିବା ଦରକାର | ବୈଜ୍ଞାନିକ ମହାଶୟ 
ଠିକ୍‌ କଥା କହିଛନ୍ତି। ” 

ହେଲେ ପାପ କେମିତି ହୁଏ ? 

କିଛି ଦିନ ଗଲା | ପାପ ପୁଣ୍ୟ କଥା ପୂରାପୂରି ଭୁଲିଯାଇଥୁଲା ଟୁପ୍ଲି| 

ଏ ଭିତରେ ସରକାରଙ୍କ ତରଫରୁ ଟୁପ୍‌ଲି ପଢ଼ିଥିବା ସ୍କୁଲରେ ଚାରିଟା 
କମ୍ପ୍ୟୁଟର ଲାଗିଯାଇଥଲା। ପିଲାମାନଙ୍କୁ କମ୍ପୁଟର ଶିକ୍ଷା ଦେବା ସହ 
ସେମାନେ ଯେମିତି ସାରା ଦୁନିଆର କଥା ଜାଣି ପାରିବେ ସେଥୁପାଇଁ 
ଇଣ୍ଟରନେଟ୍‌ ସୁବିଧା ମଧ୍ୟ ଖଞ୍ଜା ହୋଇଥିଲା | କମ୍ପ୍ୟୁଟର୍‌ ଦାୟିତ୍ଵରେ ଥିଲେ 
ନୂଆ କରି ଯୋଗ ଦେଇଥିବା ପ୍ରମୋଦ ସାର୍‌ | ପୂରା ନାମ ପ୍ରମୋଦ ଚନ୍ଦ୍ର 
ନାୟକ | ଆଉ ଗୋଟିଏ ଥାଏ ଲ୍ଯାପ୍ଟପ୍‌। ସବୁ ଦିନେ କ”ଣ ସବୁ 
ସେଥ୍‌ରେ ସେ ଲେଖନ୍ତି। 

ଆଗକୁ ଆସୁଥାଏ ସ୍ତୁଲର ବାର୍ଷିକ ଉତ୍ସବ । ସେଥୁରେ ଆରମ୍ଭରୁ 
ସ୍କୁଲ ବିଷୟରେ ଯେଉଁ ପ୍ରାଥମିକ ବିବରଣୀ ରହିଥୁଲା ତାହା ଥୁଲା ଟୁପ୍ଲି 
ମୁହଁର କଥା। ଚଳଚ୍ଚିତ୍ର ଭଳି ଟୃପ୍‌ଲିର ଚିତ୍ର ଓ କଥା ରେକର୍ଡ କରିଥିଲେ 
ପ୍ରମୋଦ ସାର୍‌ । ଉତ୍ସବ ଦିନ ସଭାରେ ପରଦା ଉପରେ ସେ ସବୁ ପ୍ରଦର୍ଶିତ 
ହେବ ବୋଲି ଠିକ୍‌ ହୋଇଥଲା। ସବୁ କଥା ସାଇତା ହୋଇ ରହିଥିଲା 
ପ୍ରମୋଦ ସାର୍‌ଙ୍କ ଲ୍ୟାପ୍ଟପ୍ରେ | 

ଦିନକର କଥା | ସ୍କୁଲର ଶେଷ ପରିୟଡ୍‌। କମ୍ପ୍ୟୁଟର କ୍ଲାସ୍‌ ସାରି 
ପ୍ରମୋଦ ସାର୍‌ ଲ୍ୟାପ୍ଟପ୍ଟିକୁ କାନ୍ଧ ଆଲମାରିରେ ରଖି ଚାଲିଯାଇଥଲେ। 
ପିଲାମାନେ ଆଉ କେହି ନ ଥଲେ ରୁମ୍‌ରେ | ଏତିକିବେଳେ ଟୁପ୍ଲିର 
ମନ ହେଲା ସେ ତା ନିଜ କଥା ଓ ମୁହଁ ଆଉ ଥରେ ଦେଖନ୍ତା| ଲ୍ୟାପ୍ଟପ୍‌ 

କେମିତି ଚଳେଇବାକୁ ହୁଏ ତା'କୁ ଜଣାଥଲା। ଅତଏବ ଥିରିକିନା କାନ୍ଧ 
ଆଲମାରି ଖୋଲି ସେ ଉଠେଇ ଆଣିଲା ଲ୍ୟାପଟପ୍‌। ତାଂକୁ ଖୋଲି 
ବାର୍ଷିକ ଉତ୍ସବ ପାଇଁ ତିଆରି ହୋଇଥବା କାର୍ଯ୍ୟକ୍ରମ ସେ ମନଭରି 
ଦେଖୁଲା। ବାଃ! ସିନେମା 
ଦେଖିଲା ପରି ଲାଗୁଛି। 
କୁରୁଳି ଉଠିଲା ଟୃପ୍ଲିର 
ମନ। ଛାତି ଜୁଣ୍ଢେମୋଟ 
ହୋଇଗଲା | 

କାଳେ କିଏ 
ଆସିକଯିବେ ବୋଲି 
ତରବରରେ ସେ ବନ୍ଦ 
କରିଦେଲା ଲ୍ୟାପ୍ଟପ୍‌ | 
ଧୀରେ ଯଥାସ୍କାନରେ 
ରଖିବାକୁ ଯାଉଛି କେମିତି I 
କେଜାଣି ହାତରୁ ଖସିଗଲା ସେଇଟା | ହେ ଭଗବାନ ! ତଳେ ପଡ଼ି 
ଶବ୍ଦଟାଏ କଲା। ଫାଟି ଗଲା ତାର କାଚ | କ”ଣ କରିବ ଟୁପ୍ଲି ? 
ଦେହରୁ ରକ୍ତ ଶୁଖିଗଲା। ପ୍ରାଣ ବିକଳରେ ଆଲମାରି ଥାକରେ 
ଲ୍ୟାପ୍ଟପ୍ଟାକୁ ରଖି ଦେଇ ସେ ଧାଇଁଲା ଘରକୁ | ଭାଗ୍ୟ ଭଲ, 
କେହି ନ ଥିଲେ ସେଠି | 

ଘରକୁ ଆସି ଟୁପ୍ଲି ଚୁପ୍ଚାପ୍‌ ରହିଲା। ମୁହଁ କଳା 
ପଡ଼ି ଯାଇଥାଏ | ମାଆ ପଚାରିଲେ ଦେହ ଭଲ ଲାଗୁନି କି ? କିଛି 
ନାହିଁ କହି ଟାଳି ଦେଲା ସେ 

ହେଲେ ରାତି ସାରା ତାକୁ ନିଦ ହେଲାନି । କି ଭୁଲ୍‌ କଲା! ସେ 
ଯେ ଲ୍ୟାପ୍ଟପ୍ଟାକୁ ପକେଇ ଭାଙ୍ଗି ଦେଇଛି, ସେ କଥା କେହି ଦେଖି 

ନାହାନ୍ତି । କେହି ବି କିଛିଂ କହି ନାହାନ୍ତି ସେଥୁପାଇଁ | ହେଲେ ତାକୁ 
ଲାଗୁଥାଏ ସେ ଗୋଟାଏ ବଡ଼ ଅପରାଧ କରିଛି | ଜଘନ୍ୟ ଅପରାଧ | 
ଏ କାମଟା ବୋଧେ ପାପ | ସେ ପାପ କରିଛି। ପାପ କରିଛି ବୋଲି 
ଭାବିଲା ପରଠୁ ତା ଆଖିରୁ ଧାର ଧାର ଲୁହ ବୋହିଲା। ସେ 
ଭଗବାନଙ୍କୁ ଡାକିଲା “ ଏମିତି ଭୁଲ ଆଉ କେବେ କରିବିନି।” 

ସଜାଳ ନ ପାହୁଣୁ ଟୁପ୍ଲି ଉଠି ଯାଇ ସବୁ ନିତ୍ୟ କର୍ମ 
ସାରିଦେଲା। ବେଳ ହେବା ଆଗରୁ ଧାଇଁଲା ସ୍କୁଲକୁ । ପ୍ରମୋଦ ସାର୍‌ 
ଯେମିତି ଆସିଲେ ତାଙ୍କୁ ଦେଖି କାନ୍ଦି ଉଠିଲା। ସବୁ ସତକଥା ମାନିଗଲା 
ତାଙ୍କ ଆଗରେ। ସାର୍‌ ଚାହିଁଲେ ଜଳ ଜଳ ହୋଇ | ତା' ପରେ 
କହିଲେ “ ହେଲା, ତୁ ତ ଜାଣିଶୁଣି ଲ୍ୟାପ୍ଟପ୍ଟା ପକେଇ ନାହୁଁ; 
ଆଉ କାନ୍ଦନା| ମାତ୍ର ସେଟା ଆଲମାରିରୁ ଆଣିବା ତୋର ଉଚିତ୍‌ ନ 
ଥଲା। ମୁଁ ଜାଣେ ତୁ ଭଲ ପିଲା, ସେଥୁପାଇଁ କ୍ଷମା କରି ଦେଉଛି।” 

ଟୁପ୍ଲି ସେଇଭଳି କାନ୍ଦୁଥାଏ କଇଁ କଇଁ ହୋଇ | ସାର୍‌ 
ପୁଣି କହିଲେ- “ତୁ ନିଜେ ଆସି ମାନି ଯାଇଥବାରୁ ତୋର 
ଏବେ ପ୍ରାୟଶ୍ଚିଭ ହୋଇଗଲା । ମୁହଁ ହାତ ଧୋଇ ପ୍ରାର୍ଥନା 
କ୍ଲାସ୍‌କୁ ଯାଆ । ଆଉ କନ୍ଦାକଟା କରନା।” 

ଟୁପ୍ଲିକୁ ରାତି ସାରା ପାପ ଗୋଡ଼େଇଥଲା। ଏବେ 
ଶିକ୍ଷକଙ୍କ ଆଗରେ ସତ ମାନିଯାଇଥବାରୁ ବୋଝ ଉତୁରି ଯାଇଥଲା 
ତା” ମୁଣ୍ଡରୁ 

ସେଦିନ ଘରକୁ ଫେରିଲାବେଳେ ମନଟା ଫୁଲ ପରି 
ହାଲୁକା ହୋଇ ଯାଇଥଲା ତା”ର | ଭାବୁଥିଲା ସତ ମାନିଯାଇ 
ସେ ପୁଣ୍ୟ କରିଛି ନିଶ୍ଚୟ 


mes 

